

Д Ж О Н Б И В Е Р

«NEW YORK TIMES» ТЫН ОЮ БОЮНЧА БЕСТСЕЛЛЕРЛЕРДИН АВТОРУ



ЖАЛЫНДАГАН ЖҮРӨК

КУДАЙГА КАРАТА БОЛГОН КУМАРДАНУУ ОТУН КАНТИП ЖАНДЫРСА БОЛОТ

Кымбаттуу досум!

Биздин эң жакшы күндөрүбүз али алдыда. Кудай Өзү үчүн Анын жүрөгүнүн чакырыгын угуп, Анын алдында ыйыктыкта жүрө турган элди сактап калган. Бул эл ишенгендердин — Анын үнүн угуп, Ага эч кандай шек келтирбестен баш ийгендердин — чыныгы бейнесин алып жүрөт. Алар Анын алдында таза жана кемчиликсиз, жүрөктөрү ыйык кумарлануу менен жалындап турат.

Ал аларды кызгангандай эле, алар да Аны кызганышат. Ал өз эли аркылуу, жоголгон жана жок болуп бараткан дүйнөгө Өзүнүн даңкын ачат. Ыйыктык – бул акырына чейин барууга берилгендик. Мен силердин Андагы жеңишке ээ болоруңар жана акырына чейин бекем турушуңар үчүн, Анын бизге ырайымын берери жөнүндөгү убадасында бекем турганыңарды чын жүрөгүмдөн көргүм келет.

Теңир менин жүрөгүмө силер менен жана дүйнө жүзүндөгү лидерлер менен бул кабарды бөлүшүүнү салды. Андыктан, аны менин сүйүүм жана колдоом менен кабыл алгыла.

Орус тилиндеги кошумча каражаттарды MessengerX.com сайтынан жана MessengerX тиркемесинен акысыз жүктөп алууга жана көрүүгө болот. Алар силерди жана силер кам көргөн адамдарды бекемдеп, максатыңарга, руханий бийлигиңерге жана кудайлык максатыңарга жетүүгө жардам берет деп ишенем.

Машаяктагы бир тууганыңар,



Джон Бивер
JohnBevere@gmail.com



MessengerX



Messenger
INTERNATIONAL

ЖАЛЫНДАГАН ЖҮРӨК

КУДАЙГА КАРАТА БОЛГОН КУМАРДАНУУ ОТУН КАНТИП ЖАНДЫРСА БОЛОТ

Д Ж О Н Б И В Е Р

A Heart Ablaze, Kyrgyz, by John P. Bevere

© 2026 Messenger International

MessengerInternational.org

Originally published in English as *A Heart Ablaze*

ISBN 978-0-7852-6990-8

Additional resources in Kyrgyz are available for free download and video streaming at **MessengerX.com** and on the **MessengerX** App

To contact the author: JohnBevere@ymail.com

This international leadership seeding edition of the *A Heart Ablaze* book has been produced in collaboration between Thomas Nelson and Messenger International.

This book is a gift from Messenger International and is NOT FOR SALE

«Жалындаган жүрөк» Джон Бивер, кыргыз тилинде

© 2026 Messenger International

MessengerInternational.org

Алгач англис тилинде «A Heart Ablaze» деген аталышта жарыяланган.

ISBN 978-0-7852-6990-8

Джон жана Лиза Биверлердин кыргыз тилиндеги кошумча каражаттары


MessengerX.com жана **MessengerX** тиркемесинде акысыз жүктөп

алуу жана агым үчүн жеткиликтүү.

Автордун электрондук дареги: JohnBevere@ymail.com

Бул китеп - «Messenger International» кызматынан

белек жана САТУУГА БОЛБОЙТ.



App Store, Apple Inc.тин соода маркасы, АКШда жана башка өлкөлөрдө катталган.

Google Play жана Google Play Google LLC.тин соода маркасы болуп саналат.

МАЗМУНУ

<i>КИРИШҮҮ</i>	V
1. УНУТУЛГУС КЕЧ	1
2. КУТКАРЫЛУУНУН МАКСАТЫ.....	17
3. МИСИРДЕН ЧЫГУУ	31
4. ТЕҢИРДИН ДАҢКЫ	43
5. ТООГО КАРАЙ ЖОЛ.....	63
6. ТИЛ АЛЧААК КУДАЙ.....	75
7. НИЕТПИ ЖЕ КААЛООБУ?.....	91
8. КОНТРАДАНИЯТПЫ ЖЕ СУБМАДАНИЯТПЫ?	111
9. КУТКАРУУЧУ ЫРАЙЫМ	129
10. КЫЙЫН КҮНДӨР	151
11. АЛТЫН, КИЙИМ ЖАНА МАЙ.....	165
12. МЕН КИМДИ СҮЙӨМ... ..	191
13. ИЧИМДЕГИ ЫЙЫК ОТ МЕНЕН	205
14. АЛАР АНЫН ЖҮЗҮН КӨРҮШӨТ	223

КИРИШҮҮ

Бул китеп - чындыкка карай саякат. Көптөр чындыкты издешет, бирок ага туш болгондо, аны четке кагышат, көңүл бурушпайт же өз муктаждыктарына ылайыкташтырышат. Бул көз караш биздин муунда пайда болгон коркунучтуу көйгөйлөрдү жаратып, калпка баткан коомду пайда кылды. Ыйса өз балдарын мындан бир нече жолу сактаган жана сактап келет.

Адашуу эң олуттуу көйгөйлөрдүн бири, анткени анын бийлиги астында жүргөндөр чындык жолунда жүрөбүз деп ишенишет. Пабыл Тиметейге жазган катында акыркы күндөрдү мындайча сүрөттөйт: «Анткени адамдар туура окутууну кабыл албай, кошомат кылып сүйлөй турган окутуучуларды өз каалоолору боюнча тандап кала турган убак келет. Чындыкты уккулары келбей, тамсилдерге кулак төшөп калышат» (2 Тим. 4:3, 4). Грек тилинде «тамсилдер» (4-аят) деген сөз «жалган» дегендин ордуна да колдонулат. Эгерде калп көпкө чейин чындык катары көрсөтүлүп келген болсо, көптөр ал үчүн өз өмүрүн берүүгө даяр болушат.

Чыныгы чындык Ыйык Жазуу аркылуу келген кезде, көптөр аны “ересь” (жалган ишеним) катары четке кагышат. Пабыл адамдар туура окутууну кабыл албай турганын эскерткен. Бир жолу мен бир насаатчынын:

“Жыйындарыбызда пайда болгон туура эмес окутуулар телефон китепчесинен эмес, Ыйык Жазуудан келет”, - деп айтканын үктүм. Ал бул окуулардын баары Ыйык Китепке негизделгенин, ошондуктан алар туура ой жүгүртүүгө ээ болбогонуна карабастан, кеңири таралганын айткан.

Накыл сөздөр китебинин автору муну алдын ала көрүп, мындай деп жазган: “Өзүнүн ыпыластыгынан жуулбай туруп, өзүн тазамын деп эсептеген адамдар бар” (Накыл сөздөр 30:12). Бул китептен биз бул сөздөрдүн биздин муунга да тиешелүү экенин билебиз.

Эгер чындык сезимдерге жагымдуу болуп жана оңой кабыл алынса, анда бүт дүйнө эчак эле анын эшигин каккылап, кирип келмек. Ыйса баары башкача экенин түшүндүрөт: “Жаман иштерди жасаган адам жарыкты жек көрүп, кылган жаман иштери ашкереленбеши үчүн, жарыкка келбейт. Ал эми акыйкаттык жолунда жүргөн адам кылган иштеринин Кудайдын жардамы менен кылынгандыгы көрүнүп туруш үчүн, жарыкка келет” (Жакан 3:20, 21). Кудайдан корккон адам гана чындыкты сүйөт.

Бул күн жана саат биздин алдыбызга татаал суроолорду коёт. Эмне үчүн жыйындагы көптөгөн ишенгендер кумарлануу менен күйбөй жатышат. Биз Жакшы Кабарды таратуу үчүн массалык маалымат каражаттарына, имараттарга, жарнамага жана башка сансыз каражаттарга миллиарддаган долларларды жумшайбыз, бирок эмне үчүн көптөгөн машайакчылар дагы эле кумарга жана бул дүйнөнүн бардык ырахаттарын татып көрүүгө болгон каалоо менен күрөшүп жатышат? Эмне үчүн жаңы ишенгендердин 80 пайыздан ашыгы кайрадан караңгылыкка кайтып кетишет? Кантип күнөөкөр адам куткарылууну мойнуна алып, бирок ошол эле мезгилде кантип өзгөрүүсүз кала алат? Мен ишенем, бул суроолордун баарына жооп

төмөнкүчө: бул Кудайга болгон оттуу жана жалындуу сүйүүнүн жоктугунан келип чыгат.

Эгер биз бизден мурда жашагандарды карасак, анда ортобузда ачык айырма байкалат. Фараондун сарайында жетишкен бардык нерселеринен баш тартууга туура келсе да, Мусаны Кудайды издөөгө эмне түрткү берди? Эмне үчүн Жеремиа, Ышайа жана башкалар өздөрүнө кыйынчылыктарды жана куугунтукту гана алып келген сөздөрдү жарыялоону улантышкан? Эмне үчүн алгачкы Жыйындын ишенгендери Жакшы Кабар үчүн өз мүлкүн, жайлуулугун таштап, ал тургай өз өмүрлөрүн да берүүгө даяр болушкан? Кыйноо жана өлүм коркунучу алдында тайманбай кабар айтууга алгачкы Жыйынга күчтү ким берген? Ал эми, бүгүн көпчүлүк ишенгендердин негизги күрөшү өз аброюн сактап калууда жаткандыгында? Жооп кайрадан Кудайдын отунда жатат.

Биз Теңирден келген отко муктажбыз, ал болсо чындыкка суусаган ар бир адамга келет. Ал каршылыксыз келбейт, бирок көпчүлүгүбүз жалган мактоолордон тажап, өзгөрүүлөрдү кабыл алууга даярбыз. Өзгөрүүсүз калуудан коркуу, чындыкты баштан өткөрүүдөгү ар кандай оорудан да күчтүү. Мындай позицияны карманган адам, эч нерсеге карабастан, Теңирдин даңкын таанып-билүүнү каалайт. Мындай адамдар Анын чыныгы даңкын өз жашоосуна кабыл алууга даяр.

Кудай менен болгон учурдагы мамилеңер кандай болбосун, Анын ыйык отунун көбүрөөк көрүнүшүнө ар дайым орун бар. Эгер силер ичиңердеги от дээрлик өчүп калат деп коркуп жатсаңар, кайраттуу болгула жана үмүтүңөрдү үзбөгүлө. Ал буга чейин эле убада берген:

“Акыйкаттыкты жеңишке жеткирмейинче, чала сынган камышты сындырып салбайт, түтөп жаткан чырактын билигин өчүрүп салбайт” (Матай 12:20)/

Атабыз бизге кандай гана мээримдүү сүйүү тартуулайт! Бул китеп биздин абалыбызга карата болгон Анын чыныгы камкордугун акырындык менен ачып берсин деп сыйынам. Ал биздин ыңгайыбызга караганда ички дүйнөбүзгө көбүрөөк кам көрөт жана бизди үшүнчалык сүйөт, ошондуктан бизге чындап керектүү нерселерди айта алат.

Мен эч качан өзүмдүн билдирүүлөрүм үчүн бул китептегидей тынчсызданган эмесмин, анткени анын чындыктары жүрөгүмдүн тереңине чейин жетти. Бул долбоор мага анын чыныгы Автору Болгонду жакшыраак түшүнүүгө гана мүмкүнчүлүк берди. Мен Теңир Өз кабарларын мен аркылуу жеткирген жөн гана идишмин. Мен бул китеп аркылуу кылган иштери үчүн Ага бардык даңкты берем. Ал силердин жашооңордо ыйык отту күйгүзсүн жана ылайым силер эч качан мурдагыдай болбогула. Сапарыбызды баштоодон мурун, келгиле, сыйыналы:

Ата, Ыйсанын атынан, мен бул китепти окуп жатканда, Сенин Рухуң аркылуу жеке өзүм менен сүйлөшүүнү Сенден суранам. Мен чындыктан коркпойм. Мен аны билгим келет. Аны кабыл алганда, Сенин ыйык отуң жүрөгүмдү күйгүзсүн. Анын күчү мени каптасын, ошондо мен Сен сүйгөндү сүйүп, Сен жек көргөндү жек көрө алам. Мен бул китепти окуп жатканда Ыйсаны мурдагыдан да даана көрө алышым үчүн, көздөрүмдү ач. Мен Анын Кудайдын ачылган Сөзү жана Чындыгы экендигин моюнга алам. Бул китептеги Сенин кабарың аркылуу менин жашоомо келе турган өзгөрүү үчүн алдын ала Сага ыраазычылык билдирем. Оомийин.

1-БӨЛҮМ

УНУТУЛГУС КЕЧ

Кудай Өз элинде биз мурда эч качан көрбөгөн күчтүү, жалындуу кумарды ойготот.

Бул Түндүк Каролина штатынын Фейтвилл шаарындагы “Сүйүү Келишими” жыйынында өткөн төрт жолугушуунун акыркысы болчу. Мен ал жерде мурда да болуп, кызматтарды жетектегем. Ишенгендердин чын жүрөктөн суусоганынын жана Кудайга болгон сүйүүсүнүн натыйжасында ал жердеги жолугушуулар ар дайым сонун жемиштерди алып келген.

Кеч болуп калган, чогулуш эбак эле бүтүшү керек болчу. Ошентсе да, мен адамдарды коё берүүгө батына алган жокмун: ичимде кандайдыр бир күрөш болуп жатты. Мен насаатты так жана кыскача айтып бердим, ал эми угуучулар шыктануу менен кабыл алышты. Бирок, аягына чыкпагандай болгон сезим мени таштабай жаткан. Мен адатта кызматымды, айрыкча, мындай ачык жыйындарда, миссиямды аткаргандай сезим менен аяктачумун. Ал кечте баары башкача болду.

Бул күрөшкө кошумча болуп, Фейетвиллге учуп бара жатканда учакта Ыйык Рух мага шыбыраган: “Бул жолугушуулар сен бул жыйында башыңан өткөргөн эң күчтүү жолугушуулардын бири болот” деген сөздөрү эсимден чыкпай турду.

Кызмат кылган жылдарымда мен бул жыйынга жети же сегиз жолу баргам жана алдыдагы кызматты эң маанилүү жана бурлуш учур болгон окуялардын катарына кошорум шексиз эле. Учакта отурганда: “*Бул көп нерсени айтып турат*”, - деп ойлогонум эсимде.

Насаат учурунда өзүмдү туңгуюкка кептелгендей сездим. Жолугушуулар мен күткөндөй күчтүү болгон жок. Мен аларды бул жыйындагы мурунку кызматтарда көргөн маанилүү иштер жана күбөлүктөр менен салыштырбай коё алган жокмун. Мен өз ичимде нааразычылыктын жайылышына жол берүү азгырыгына каршы турдум, бирок кызматыма толугу менен көңүл бурушум керектигин билдим. Ошол учурда мен Кудайдын колдоосуна абдан муктаж болчумун.

Кудайдын катышуусу жакын жерде, чогулушка өзүнүн бардык күчү жана күдурети менен мына-мына түшө тургандай сезилди, бирок бир нерсе аны токтотуп турду. Залда ар кайсы жерде Анын катышуусунан ыйлап баштаган адамдардын топтору пайда болуп жатты, бирок мен Кудай бизден мындан да чоңураак нерсени күтүп жатканын билдим. Мурунку кечтердин атмосферасы өзгөрүүсүз калганы менен, мен бул кызматта да Теңир мурдагыдай эле бизди Өзүнүн жаңылоочу катышуусу менен ырайым кылат деп ишенгем. Бул чогулуш акыркысы болчу жана андан башка пландаштырылган эмес эле. “Кудай эмне үчүн бул адамдарга тийбей жатат, анткени, мен Анын муну кылууну каалап жатканын сезип жатам?” — деп өзүмө суроо бердим.

БАГЫТТЫ БЕЛГИЛЕГЕН АЯН

Анан мен тынч, жумшак үндү уктум, Ыйык Рух мага сүйлөдү. Ал мага бул шаардагы бардык жыйындарды артка тартып турган кандайдыр бир тоскоолдук бар экенин жана ошол эле тоскоолдук кызматка да таасир этип жатканын көрсөттү. Ал жыйындардын өсүшүн белгилүү бир этапта токтотуп турду, алар бөлүнүп же динчилдикке берилип жана жемишсиз болуп калышты.

Мен аянымды жамаат менен бөлүшөөрүм менен жыйындын пастору ордунан туруп, менин сөздөрүмдү тастыктады. Бир аз мурун ал өз шаарынын азыркысын жана өткөнүн изилдеп, менин сөздөрүмдү статистика менен бекемдеген. Ал сүйлөп жатканда, мен кайрадан Ыйык Рухтун үнүн уктум. Ал мага бул тоскоолдукту кантип жок кылса болорун көрсөттү. Пастор сөзүн аяктаган соң, микрофонду мага кайтарып берди, мен: «Сүйүктүүлөрүм, Кудай мага бул тоскоолдукту кырк күндүк орозо менен жок кылса болорун көрсөттү», - дедим.

Жыйналыштагылардын баарынын эмне деп ойлоп жатканын дээрлик уктум: *“Кырк күн тамак-ашсыз?!”*

Мен уланттым: “Бул орозо тамактан баш тартуу жөнүндө эмес; кыязы, эч ким ачка калбайт. Бул Теңирди издөөгө тоскоол болгон нерселерден баш тартууну айтып жатат. Балким, бул телевизор, видеолор, компьютердик оюндар, гезиттер, соода кылуу, телефон аркылуу узак сүйлөшүүлөр жана башкалар”.

Мына ушул чыныгы орозо. Биз көп учурда Кудайды угууга ынтызар болбой эле орозо кармайбыз, ошол эле учурда бардык адаттарыбыз менен кадимки жашообузду уланта беребиз. Муну орозо деп атоого болбойт, ошондуктан биз ушундай аз жемиштерди алабыз. Чыныгы орозо деген,

көңүлүбүздү Кудайга буруу үчүн орозо кармоо болуп саналат.

Ысрайыл эли да көп учурда тамактан баш тартып, андан кийин Теңирден: “Эмне үчүн биз орозо туттук? Сен болсо көрбөйсүң. Эмне үчүн биз жаныбызды кыйнадык? Сен болсо билбейсиң?” - деп сурашкан.

Кудай аларга Ышайа пайгамбар аркылуу: “Силер орозо кармаган күнү өз эркиңерди аткарасыңар, башкалардан оор жумуштарды талап кыласыңар. Силер талаш-тартыш, уруш-чатак үчүн, башкаларды кылмыштуу колуңар менен уруш үчүн орозо тутуп жатасыңар. Ушул учурда силер үнүңөр асманга үгулүш үчүн орозо тутуп жаткан жоксуңар” - деп жооп берген (Ышайа 58:3.4).

Мен микрофонду пасторго кайтарып бердим, ал дароо эле бул ороzonу кармаарын жарыялап, андан кийин жыйналыштагылардан да ошону суранды. Баары Кудайды биримдикте издөөгө макул болушту.

Эртеси күнү орозонун аякташына туура келген жекшемби менин графигимде бош экендиги белгилүү болду. Мен бул тууралуу пасторго айттым, ал: “Эгер сиз бизге келсеңиз, мен абдан кубанычта болмокмун,” - деп жооп берди.

Кийинки жумаларда биз байланышта болуп турдук. Орозо кармаган үй-бүлөлөрдөн таасирдүү күбөлүктөр келе баштады. Мурда мектепте кыйналган окуучулар “2” жана “3” бааларынын ордуна “4” жана “5” бааларын ала башташты. Өспүрүмдөрдүн жүрүм-туруму бир топ жакшырып, алар улууларды көбүрөөк сыйлай башташты. Дүйнөлүк адаттар жана иш-аракеттер алардын үстүнөн болгон таасирин жогото баштады. Аялдар күйөөлөрүнүн кандайча толугу менен өзгөргөнүн шыктануу менен айтып беришти. Аталар үй-бүлөлөрү менен Ыйык Китепти изилдеп, чогуу сыйына башташты. Мамилелер жакшыра баштады, андан тышкары,

айрымдары денелик жактан айыгып кетишти. Адамдар Кудайга умтула баштаар замат үй-бүлөлөрдө өзгөрүүлөр болду.

Мен ошондой эле, пастордон жыйындагы кызматтар барган сайын күчөп баратканын жана ар бир чогулушта бир нече адам куткарылып жатканын билдим. Жыйындын Кудайдын Сөзүнө баш ийишинин натыйжасында, анын мүчөлөрүнүн жашоосунун дээрлик бардык тармактарында оң өзгөрүүлөр болду.

МЕН ЭЧ КАЧАН УНУТПАЙ ТУРГАН КҮН

Алты жумадан кийин, 1996-жылдын 3-ноябрында, мен кайрадан ошол жыйында жолугушуу өткөрдүм. Мен ал күндү эч качан унутпайм. Эртең мененки кызматтын алдында ыйык жайга киргенде эле, ичиндеги атмосфера күтүүгө толуп турганын сездим. Ишенгендердин жүрөгү менин айта турган насаатыма толугу менен ачык болчу.

Эртең мененки кызматтын аягында пастор жамаатты кечки кызматка эртерээк келип, өз жүрөктөрүн сыйынууга даярдоого үндөдү. Ал ошондой эле, ата-энелерге балдардын кызматы да жалпы кызматта чогуу болорун билдирди; ал алты жашка чейинки балдардан тышкары бардык курактагы топтордун кызматка катышуусун каалады. Мурда мындай нерсени ал эч качан жасаган эмес. Ал тургай, ата-энелерди коркуткандай болуп: “Эгер силер же балдарыңар бул кызматты өткөрүп жиберсеңер, өмүр бою өкүнөсүңөр” - деп айтты. Анын сөздөрү мени таң калтырды, бирок мен унчукпай калууну чечтим, эми ага өкүнбөйм.

Ошол кечте залда 1300гө жакын адам чогулду. Мен Теңирден коркуу жөнүндө окуттым жана насаат кечки саат тогуздар чамасында аякташы керек болчу. Мен сүйлөп жатканда, балдардын саны көп болгонуна карабастан,

угуучулар укмуштуудай тынчтыкта болушту.

Насааттын аягында даңктоо тобунун башчысы экөөбүз жамаатты сыйынууга чакырдык. Ошол учурда мен Ыйык Рухтун үнүн уктум. Ал шыбырады: “Мен бул адамдарга кызмат кылгым келет. Суранам, мага муну кылууга уруксат бер”.

Сыйынуу ырларын ырдап жатканыбызга карабай, Ал бизден башка нерсени кааларын түшүндүм. Мен чогулушту токтотуп: “Теңир азыр эле менин жүрөгүмө сүйлөдү. Ал бизге кызмат кылгысы келет, андыктан бир азга унчукпай, Ага көңүл буралы”, - дедим.

Кийинки он мүнөттөй убакытта адамдардын Кудайдын алдында ар кайсы жерде тынч ыйлап жатканы угулуп турду. Сырткы көрүнүшү боюнча, бул жолугушуу алты жума мурун өткөн жолугушууларга окшош болчу, бирок мен бир нерсени сезип, андан аркы өзгөрүүлөрдү күтүп жаттым.

Саат 9:15 чамасында жымжырттык атмосферасы күтүүсүздөн өзгөрдү. Арткы катарларда мен ыйлаган бир нече ичке үндөрдү уктум. Болжолдоо кыйын болгон жок - үндөр балдардыкы болчу. Менин оң жагымда, залдын арткы катарларында, мугалимдери менен бирге 7-12 жаштагы болжол менен 150 бала отурган. Мен Кудай аларга тийе баштаганын түшүндүм. Мен аларды алдыга чакырып: “Балдар, Кудай силерге тийип жатат. Ал тийген балдардын сахнага чыгышын каалайм”, – дедим.

Мен аны эч качан унутпайм. Балким, силер мени бир аз апыртып айтып жатат деп ойлошуңар мүмкүн, бирок эгер мен жана башка 1200 күбө муну көрбөгөндө, мен силер менен макул болмокмун. Ачыгын айтканда, мен ошол күнү кечинде Кудайдын кылган ишинин улуулугун толук сүрөттөй албайм, бирок баары бир аракет кылам. Баштоодон мурун, бул жыйын консервативдүү деп аталган категорияга

кирерин белгилеп кетким келет. Анын мүчөлөрүнүн көпчүлүгү эмоцияларды көрсөтүү салтка айланбагандардын салттуу мүчөлөрү же дүйнөдө чоңойгон жана түздөн-түз үшүл жыйында куткарылган адамдар эле. Алардын пастору эң сонун мугалим; ал чектен чыкпайт жана ашыкча эмоциялардан же толкундануудан качат.

Мен көпчүлүгү жети жаштан он эки жашка чейинки балдарды байкай баштадым. Алар мага келип, катуу ыйлап жатышты, көбү беттерин колдору менен жаап, кээ бирлери бутунда араң түрүштү. Платформага жеткенде, айрымдары тизелеп, тура албай калышты, бирок көбү чабылгандай эле кулап түштү. Алар өзүлөрүнүн тураар жерлерин тандабай эле, көбүнчө бири-биринин үстүнө кулап түшүп жатышты. Уюштуруучулар көздөрүнө жаш алып, аларга жардам берүүгө аракет кылышты. Бир-эки мүнөттөн кийин мен жүзгө жакын кичинекей балдардын сахнанын жанында токтоно албай шолоктоп же ыйлап жатышканын көрдүм, алардын көпчүлүгүнүн денелери азап чеккендей титиреп турду. Алар Кудайдын катышуусуна толугу менен курчалган болчу.

Бул эки же үч мүнөт эмес, бир сааттан ашык убакытка созулду! Айрым окурмандар балдардын үшүнчалык көпкө созулган ыйы жана онтоосу кыжырды келтирет деп ойлошу мүмкүн, бирок алар жаңылышышат: болуп жаткан окуя айланасындагылардын жүрөгүндө толкундануу жаратты. Чоңдордун көпчүлүгү Кудайдын балдарда жасап жаткан ишин көрүп, жөн гана ыйлап жиберешти. Ошол эле учурда, алар өздөрү Кудайдын күчтүү катышуусуна толуп атышты. Болуп өткөн окуялардын баары Анын катышуусунун чоң толкунунун көтөрүлүшүнө окшош болду, андан кийин дагы бир, андан да күчтүү толкун келди. Балдар эми мындан ары ыйлай, кыйкыра албай же титирей албай

калгандай болгондо, дагы бир толкун келип, баары ого бетер күчтүүрөөк болуп кайрадан башталды. Кээде Анын катышуусунун оордугунан башым ылдый ийилип, мен өз башымды көтөрө да албай калып жаттым.

Мен жети жаштан ашпаган бир кичинекей кызды байкадым. Ал колдорун от каптаган сыяктуу ушунчалык катуу бурап жатты. Анын көз жашына жуулган жүзү өйдө көтөрүлүп, бир нерсе деп кыйкырып жатты. Кудайдын катышуусу бул балдардын арасында ушунчалык күчтүү сезилгендиктен, башында аларды тизүүгө аракет кылып жаткан уюштуруучулар да четке чыгып кетишти. Алар жөн гана балдардын жанында карап туруп, ыйлап жатышты.

Бир нече чоң кишилер да кыймылсыз жатып калышты. Башкалары көздөрүнө жаш тегеренип, таң калып карап турушту. Бир нече жолу артка кылчайып карап, пасторду көрдүм: анын бети колдору менен жабылып, ыйлап жатыптыр. Анын аялы болсо, хордун сахнасында ыйлап жаткан.

Кийинчерээк пастор мага кат жазып, анда ал кечинде болгон окуянын баарын өз сөзү менен баяндап берген. Анын баяны мен айтып берген нерсенин көбүн чагылдырса да, мен муну дагы бир күбөнүн көз карашы катары маанилүү деп эсептейм.

1996-жылдын 3-ноябры, жекшемби, мен эч качан унутпай турган күн. Менимче, бул Кудайдын жер бетинде эмне кыла тургандыгынын алдын ала белгиси гана. Кечки кызматта Джон Кудайдан коркуу жөнүндө насаат айтып, андан кийин: “Биз Ыйсага жашообуздун ар бир тармагында Теңир болууга жол беришибиз керек, эми биз Ага Теңирибиз катары толугу менен баш ийишибиз керек”, - деп жарыялады.

Биз бир азга сыйындык, анан Джон: “Мен бул жерде

Ыйык Рухтун кыймылын сезип жатам”, - деди. Ошол учурда мен балдардын жана жаштардын, андан кийин чоңдордун ыйлай баштаганын уктым. Ыйлап, боздоп, чоңдор курмандык чалынуучу жайга жакындай башташты. Анан Джон: «Кудай балдарга тийип жатат; балдар Теңирдин күчтүү тийүүсүн сезиши керек», - деди. Андан кийин ал Кудайдын катышуусун сезген бардык балдарды сахнага чыгууга чакырды.

Мен балдардын баары ыйлап, курмандык чалынуучу жайга чуркап баратканын көрдүм, анын ичинде менин үч уулум жана кызым да бар эле; бардык балдар тизелеп же жатып алып кыйкырып, Ыйсага жалбарып жатышты. Кудайдын оту аларды каптаганда, айрымдары колдорун кысып, силкип жатышты. Алардын жүзгө жакыны курмандык чалынуучу жайга чогулушту, ошондо Кудайдын Руху ыйык жайды толкун менен каптады. Мен балдардын домино таштары сыяктуу бири-биринин үстүнө кулай баштаганын көрдүм, бирок айланасындагы эч ким аларга тийип же түрткөн жок. Бир жарым саат бою (тагыраагы, бир саат он беш мүнөт, бирок мен анын жазганын өзгөрткөн жокмун), биз Кудайдын күрчоосунда түрдүк. Кызмат аяктаардын алдында, балдар жана ата-энелер бири-бирин кучактап, ыйлашты: Кудай алардын жүрөктөрүн бириктирди.

Он жаштагы бир бала жерде жатып, жогорудан келген көз уялткан жарыктын ак нурларынын баарына түшкөнүн көргөндүгүн айтып берди. Залдагы жана хордогу бир нече чоңдор да ушуну айтышты. Кызмат саат 23:00дө аяктады, андан мурун эч ким кеткен жок. Балдарды алып кетип жатышканда, алар дагы эле ыйлап жатышты.

Мен дагы эле өзгөрүүлөр болгон үй-бүлөлөрдүн күбөлүктөрүн алып жатам: балдар баш ийип калгандыктары

ж. б. тууралуу күбөлүктөрдү жазып жатышат. Пастор катары, менин үйүм жана балдарым толугу менен өзгөргөн деп ишенимдүү түрдө айта алам.

Доктор Эл Брайс,
“Сүйүү Келишими
Жыйынынын” Улук
пастору, Фейетвилл
шаары, Түндүк Каролина.

Асмандан түшкөн көз уялткан жарыктын ак нурларын көргөн баланын айткандары менин көңүлүмдү бурду. Бул тууралуу Хабакук китебинде мындай деп жазылган:

Теңир! Мен Сенин үнүңдү угуп, коркуп кеттим. Теңир!
Жакынкы жылдары Өз ишиңди бүтүр, жакынкы жылдары
аны жүзөгө ашыр. Каарданып жатканыңда ырайым
жөнүндө эсте. Кудай Теймандан келе жатат, Ыйык Паран
тоосунан келе жатат. Анын улуулугу асманды каптады,
жер Анын даңкына толду. Анын жаркырашы күндүн
жарыгындай. Анын колунан нур чачырайт. Анын күчү
сакталган жашыруун жер – ошол жер! (Хабакук 3:2-4).

Мен бул баланын Хабакуктун ушул сыяктуу нерсени качандыр бир убакта жазганын билбегенине ишенем. Биз Жоел пайгамбардын: «...уулдарыңар менен кыздарыңар пайгамбарлык кылышат... жигиттериңер аян көрүшөт» (Жоел 2:28) дегенин өз көзүбүз менен көрдүк. Ал он жашар бала Ыйык Китепте мурунтан эле сүрөттөлгөн аянды, ал жөнүндө такыр түшүнүгү болбосо да, айтып берген.

Дагы бир бала тайманбастык менен: “Апа, орозо али бүтө элек да”, - деп билдирди. Анын сөздөрү пайгамбарчылык гана эмес, ал катышкандардын көпчүлүгүнүн каалоосун да билдирген. Бул балдар тирүү Кудайдын катышуусун

сезишкен жана алардын жашоосу толугу менен өзгөрүлгөн. Алар жетишкендиктерине таянып отурбай, муну улантууну каалашкан.

Ошол кечте пастордун аялы жолугушууда биз менен эмне болгонун тактоо үчүн, Кудай ага ачып берген Ыйык Жазууну бөлүштү:

Теңир азыр да: «Мага бүт жүрөгүңөр менен, орозо менен, ый менен, өкүрүк менен кайрылгыла», – деп жатат. Кийимиңерди эмес, жүрөгүңөрдү тыткыла, Кудай-Теңириңерге кайрылгыла, анткени Ал жакшы жана боорукер, чыдамдуу, абдан ырайымдуу, Ал алаамат үчүн өкүнөт (Жоел 2:12,13).

Ал бул аяттарды окуп жатканда, жүрөгүм ичинен күйүп жатты. «Мага кайрылгыла» деген сөз айкашы бүтүндөй жыйын эмне кылууну чечкенин эң сонун сүрөттөп берди. Адамдар Анын жүрөгүн издей башташкан. Алар эми артка чегинишпейт.

Кудай бизди кийимдерибизди эмес, жүрөгүбүздү тазалаганга чакырды. Мен көптөгөн ишенгендерди жана жыйындарды көрдүм, алардын сыртынан баары ирэттүү көрүнгөнгөнү менен, бул жыйын сыяктуу болуп алар эч качан Кудайдын жүрөгүнө жете алышкан эмес.

Себеби эмнеде? Биз орозо кармап, сыйынуу жыйындарын өткөрүп, дүйнөлүк адаттардан алыс болуп, ошону менен сырткы, козголоңчул жүрөгүбүздү жашыргандай болобуз. Алар дагы эле жакындарына кызмат кылуу менен эмес, өздөрүнүн пландары менен жашап жатышат. Кудайды биздин сыртыбыздан машайакчынын образын алып жүрүүбүзгө караганда, ички момундугубуз көбүрөөк кызыктырат. Жоел сөзүн андан ары минтип улантат:

“Сиондо сурнай тарткыла, орозо белгилегиле, салтанаттуу жыйын жарыя кылгыла. Элди чогулткула, жыйын чакыргыла, карыяларды чакыргыла, жаш уландарды, эмчектеги наристелерди чогулткула. Күйөө өз үйүнөн, колукту өз бөлмөсүнөн чыгып келсин” (Жоел 2:15, 16).

Пастордун аялы окууну уланткан сайын, жүрөгүмдөгү от улам жайыла берди. Ыйык Китепте Кудай бул жыйынга кырк күн мурун эмне кылууну буйругандыгы так сүрөттөлгөн. Пайгамбарлык сөз жарыяланганда баары, кичүүсүнөн улуусуна чейин, жетекчилерден балдарга чейин, Теңирге кайрылып, Аны издөөгө милдеттүү болушкан. Ал окууну улантты:

“Ошондон кийин мындай болот: Мен ар бир адамдын үстүнө Өз Рухумду төгөм, ошондо уулдарыңар менен кыздарыңар пайгамбарчылык кылышат, карыяларыңар түш көрүшөт, жаш балдарыңар көрүнүш көрүшөт. Ошол күндөрү Мен кулдардын үстүнө да, күндөрдүн үстүнө да Өз Рухумду төгөм» (Жоел 2:28, 29).

«Ошондон кийин мындай болот» — мен бул сөздөрдү өмүрүмдө көп жолу уктым. Чынында, кайра төрөлгөндөн бери көптөгөн кызматчылардын жана катардагы ишенгендердин да Жоел (2:28, 29)ду көп кайталаганын көрдүм. Бул аяттарда уулдар менен кыздардын пайгамбарчылык кылып, аяндарды көрүп, Ыйык Рухтун улуу кереметтери жана белгилери менен коштолгону айтылат, бирок көп учурда насааттарда жана талкууларда “кийин” деген сөздөр байкалбай калат. Бирок, эгерде пайгамбарчылыкта андан кийин бир нерсе болушу керек деп айтылса, анда андан мурун маанилүү бир нерсе болушу керек, тактап айтканда, жыйындын сурнайдын чакырыгына

болгон жообу, бул Кудайга жакындашуудан турат.

Теңир биз Ага жакындаганда күчтүү жооп берет. Ал бизди чакырганда, биз Ага жакындашыбыз керек. Дагы бир маанилүү элемент - бул убакыт алкагын белгилөө. Бул көптөгөн ишенгендерде жетишпей жаткан нерсе. Бул китепти окуп жатып, ишенгендер каалаган убакта Теңирге сыйынуу менен келип, Аны менен баарлаша ала турганын, бирок Ал бизди өзгөчө максаттар үчүн чакырган үчурлар жана бүтүндөй мезгилдердин болорун түшүнөсүңөр деп ишенем. Дал ошондо убакыт алкагын белгилөө эң маанилүү болуп калат, анткени эгерде биз белгиленген убакта жооп бербесек, Ал бизге бергиси келген батасын жоготуп алабыз.

Бул учурларда биздин көңүлүбүз биринчи кезекте баш ийүүгө бурулушу керек, ал эми жеке каалоолорубуз жана эркибиз арткы планга жылышы керек. Кудай биздеги баш ийүүнү курмандыкка караганда жогору баалайт. Мен өзүлөрүнүн сыйынуу боштуктарын толтуруу үчүн, күнүнө 24 саат бою сыйынып, орозо кармап, алардын мүчөлөрү уйкусун курмандыкка чалган жыйындарды көрдүм. Бирок бул, Кудай аларга Өзүнүн күчүн жана катышуусун ачып берерине кепилдик бербейт. Мен бул бөлүмдө сүрөттөгөн жыйындагы көп нерселер жок болгон өтө көп жыйындарды көрдүм. Бул жыйындарда сырткы форма бар, бирок тирүү жүрөк жок.

Ушундай эле нерсени айрым ишенгендер тууралуу да айтууга болот. Мен орозо кармап, динчилдик менен сыйынган көптөгөн адамдарда эркиндик, күч жана Кудай менен жакын тааныштык жетишпей жатканын көрдүм. Ал эми, башка айрымдарында — көп курмандык кылбаса да, Кудайдын Рухунун жетектөөсүнө баш ийгендерде — дал ошол нерселер бар экенин байкадым.

Ошол кызматтан кийин Фейетвиллдеги жыйын Кудайдын

чакырыгын кунт коюп уга баштады. Бир жарым жылдын ичинде ал эки эсеге көбөйдү. Баса, мен ошол кызматты өткөргөн зал жаңы эле курулуп бүткөн, болгону алты гана айдан кийин алар ыйык жайдын кененирээк курулушун башташы керек болду.

Кийинки айларда пастор экөөбүз телефон аркылуу көп сүйлөшчүбүз. Ал: “Джон, сенин эртең мененки саат 10:00дө башталган экинчи жекшембилик кызматың азыр саат 14:00 же 15:00гө чейин созулат”, - деп айтчу. Бир жекшембиде ал мага чалып, ага адамдардын жыйындан үйлөрүнө кетүүнү суранууга туура келгенин, бирок бир дагы адам ордунан козголбогонун - эч ким кеткиси келбегенин айтты.

Кудай Өзүнүн Сөзүн аткарды. Ал жолугушуулар биз башыбыздан өткөргөн эң күчтүү жолугушуулар болду. Анын Руху менен болгон өз ара аракеттенүүбүз жана Анын жетекчилигине баш ийүүбүз аркылуу, Ал пландаштырган нерсесин ишке ашырды. Үч жыл өттү, ал эми пастор дагы эле ошол жолугушуудан күбөлүктөрдү алып жатат. Түшүмдөр калды. Андан кийин мен ал жерде дагы бир нече кызмат өткөрдүм жана Кудайга болгон кумарлануунун жана чыныгы ачкачылыктын күчөгөнүн гана байкадым.

КЕЛЕЧЕКТИ АЛДЫН АЛА СЕЗҮҮ

Бир жыл мурун мен Малайзиянын Куала-Лумпур шаарында болуп, өлкөнүн эң чоң Ыйык Китепти окутуу мектебинде бир жума кызмат кылдым. Сегизинчи жолку кызматта баары мен мурда сүрөттөгөнгө окшош нерсени баштан өткөрүштү, бирок ал беш же он мүнөткө гана созулду. Кудайдын Руху студенттерге жана көптөгөн аудиторияга түштү. Бул менин эсимде түбөлүккө сакталып кала турган дагы бир кызмат болду. Эртеси эртең менен

мен сыйынып жатканда, Кудай мындай деди: “Кечээ көргөн нерсеңди кийинчерээк дүйнө жүзү боюнча көрөсүң, анткени бул Менин Рухумдун Жыйындарда боло турган акыркы кыймылдарынын бири”. Ал мага Ыйык Рухтун бул кыймылы Жыйындарда чыныгы ыйыктыктын жемиштерин кантип жаратып, аны акыркы түшүмгө кантип даярдай турганын көрсөттү. Кудай Өз элинде биз мурда эч качан көрбөгөн күчтүү, жалындуу күмарды ойготмок.

Мен бул китеп силердин колуңарга кокустан тийген жок деп ишенем. Кудайдын камкордугу менен, ал силерде ачкачылыкты ойготуп, жүрөгүңөрдү Кудай эмне кыла баштай турганына даярдайт. Биз жөн гана Анын Экинчи Келишине даярданышыбыз керек. Элчи Жакан: “Сүйүнөлү, кубаналы жана Аны даңктайлы, анткени Козунун никелешүү убагы келди, Анын колуктусу өзүн даярдады” (Аян 19:7), - деп жазган.

Биз Машаяктын колуктусубуз жана Аны менен кайрадан биригүүгө даярданууда негизги роль бизге жүктөлгөн. Мен бул ойду дагы бир жолу баса белгилегим келет: биз өзүбүздү даярдашыбыз керек. Кудайдын кайрадан биригүүсү үшүнү билдирет. Муну биз үчүн Ал жасабайт! Бул биздин Анын даярдыгына болгон жообубуз. Ал ырайым берет, биз болсо отту кабыл алабыз. Ал бул дүйнө менен булганган жана бузулган жыйын үчүн келбейт. Ал жүрөгү чыныгы ыйыктыктын оту менен жалындаган, таза колукту үчүн кайтып келет.

2-БӨЛҮМ

КУТКАРЫЛУУНУН МАКСАТЫ

*Ааламды жана андагы бардык тирүү
жандыктарды жараткан Кудай бизде жана биздин
арабызда жашагысы келет.*

Мен жетекчилердин Кудайдын катышуусун сүрөттөөдө *зыярат* деген сөздөрүн көп уктым, бул мурунку бөлүмдө сүрөттөлгөн жыйын кызматындагыдай жамааттык тажрыйбабы же жеке тажрыйбабы? Бирок, Кудайдын биз менен мамиле түзүүнү каалоосу *зыяраттан* гана турбайт, анткени Ал бизде *туруктуу жашоону* каалайт.

Айырмасын сүрөттөп берүүгө мага уруксат эткиле: менин кошуналарым, жакшы досторум бар жана көп учурда, ар кандай себептер менен, мен аларга барып, алар менен убакыт өткөрөм. Бирок, ар бир зыяраттан кийин мен ар дайым үйгө кайтам, анткени мен ошол жерде жашайм.

Эми Теңирдин ишенгендерге берген эң улуу убадаларынын бирин эстейли.

“Алардын арасына жайгашып, алардын арасында жүрөм, алардын Кудайы болом, алар Менин элим болушат” (2 Корунттуктарга 6:16).

Кандай сонун сөздөр! Ааламды жана андагы бардык нерсени жараткан Кудай бизде жана биздин арабызда жашагысы келет. Бул убадага таянып, Пабыл биз “Кудайдын турак жайы болуу үчүн, силер да Рух аркылуу ошол Таштын үстүнө курулуп жатасыңар” – деп жазган (Эфестиктерге 2:22). Бул, Ал бизге убада кылган нерсе. Бирок, Ыйык Китептеги ар бир убада белгилүү бир шарттар менен келет жана эгер алар аткарылбаса, ал күчүн жоготот, бул Кудайдын ишенимсиздигинен эмес, биздин өзүбүздүн ишенимсиздигибизден улам ушундай болот. Кудай калп айта албайт, бирок адам өзү Анын сөзүн этибарга албай же бурмалап жокко чыгара алат (Марк 7:13 кара). Буга Кудайдын бизде жана арабызда жашоо убадасы да кирет.

Пабыл сөзүн минтип улантат:

«Ошон үчүн алардын арасынан чыккыла, алардан бөлүнгүлө, – дейт Теңир, – арам нерселерге жолобогула, ошондо Мен силерди кабыл алам» (2 Корунттуктарга 6:17).

Бул учурда, талап кылынган шарт - биз дүйнөлүк системадан чыгышыбыз керек. Эгерде биз ушундай кылсак, Кудай бизди кабыл алат. Эгер биз мындай кылбасак, албетте, Ал бизди кабыл албайт. Эмнеге? Бул суроого жооп берүү үчүн, биз Кудайдын таза жарык экенин жана Анда караңгылык жок экенин түшүнүшүбүз керек. Караңгылык жаркыраган жарыктын жанында жашай албайт.

Эгер биз бул теманы андан ары өнүктүрсөк, Анын жарыгы Анын ыйыктыгы жөнүндө айтып жатканын көрөбүз.

Ыйык Китепте Анын ыйыктыкка толгону айтылбайт; Ал өзү ыйыктык деп айтылат (Лебилер 19:2 кара)! Дүйнөлүк система – бул караңгылык, ал эми караңгылыкта жашагандар, жарыкта жашай алышпайт.

Кудай бизге мындай деп буйрук берет: “Өзүңөрдү ыйыктагыла, ыйык болгула, анткени Мен, силердин Кудай-Теңириңер, ыйыкмын” (Лебилер 20:7). Өзүңөрдү бөлүү - бул дүйнө менен болгон мамилеңерден баш тартуу дегенди билдирет. Элчи Жакып Жаңы Келишимде так мындай деп жазат: “Бузуктук кылуучулар, бул дүйнө менен болгон достук Кудайга каршы кастык экенин билбейсиңерби? Бул дүйнө менен дос болууну каалаган адам Кудайдын душманы болуп калат” (Жакып 4:4). Башка котормодо муну ого бетер кескин түрдө айтат: “Дүйнө менен достукту тандаган ар бир адам, Кудайдын душманы болуп калат”.

Петир Кудай Өз элин кемчиликсиз көргүсү келерин баса белгилейт. Ал мындай деп жазат: «бардык жүрүш-турушуңар ыйык болсун, анткени силерди чакырып алган Кудай ыйык. Себеби, Ыйык Жазууда: «Ыйык болгула, анткени Мен ыйыкмын»деп жазылып турат (1 Петир 1:15, 16). Ыйыктык биз тандай турган же тандабай коё турган нерсе эмес. Эгерде биз Анын дүйнөлүк системадан бөлүнүү абалын этибарга албасак, Кудай бизде жашабайт. Ыйык Китептин бир заманбап котормосунда мындай деп жазылган:

“Ошон үчүн алардын арасынан чыккыла, алардан бөлүнгүлө, – дейт Теңир, – арам нерселерге жолобогула, ошондо Мен силерди кабыл алам” (2 Корунтуктарга 6:17).

Кудайдын убадаларынын үлүүлүгү — биздин Атабыз болуу жана бизде, биздин арабызда жашоо — бизди Кудай анын аткарылышы үчүн коюлган шарттын маанисин олуттуу

ойлонууга мажбурлайт. Пабыл бул убадалардын мааниси жөнүндө ой жүгүртүп, мындай деп жазган: “Сүйүктүү бир туугандарым, Кудай бизге ушундай убадаларды бергендиктен, денебизди жана рухубузду булгаган ар кандай ыпыластыктан арылалы, Кудайдан коркуу менен, ыйыктыкка умтулалы” (2 Корунттуктарга 7:1).

Бул аяттардын мааниси ушунчалык бай болгондуктан, алар жөнүндө бүтүндөй томдорду жазууга болот. Бирок, көпчүлүк ишенгендер аларды толук түшүнө алышпайт. Көп адамдар аларды толугу менен четке кагышат, анткени алар контекстти түшүнүшпөйт. Пабыл Кудайдын Байыркы Келишимдеги Ысрайыл элине айткан сөздөрүн келтирип, Анын бизге болгон каалоолору Жаңы Келишимде өзгөргөн эместигин баса белгилейт. Кудайдын сөздөрү бул убадалардан мурунку реалдуулуктарды жана окуяларды көрүп жана түшүнгөндө гана руханий күчкө ээ болот.

Келгиле, сценарийдин автору, режиссёру жана актёрлору кульминациялык көрүнүшкө чейин кылдаттык менен түзүлгөн сюжетти тасма катары элестетип көрөлү. Көптөгөн окуялар акырындык менен ушул көрүнүшкө алып барат. Бардык драмалык чыңалууну баштан өткөрүп, аягында сезимдерге толуп каласыңар. Эми ошол эле көрүнүштү көрүп жатканыңарды элестеткиле, бирок андан мурун эмне болгонун билбейсиңер. Ошондуктан, бул силерге чоң таасир калтырышы күмөн, же такыр эле таасир калтырбайт.

Өспүрүм кезимде менде да ушул сыяктуу нерсе болгон. Бир күнү мен эже-сиңдилерим менен ата-энем кино көрүп отурган конок бөлмөгө кирдим. Алар сюжетке толугу менен берилип кетишкендиктен, экрандан аларды ажыратуу мүмкүн эмес эле. Менин киргенимди эч ким байкаган да жок. Башкы каарман кульминациялык деп атаса боло

турган нерсени айтканда, мен экранга карадым. Эжелерим ыйлап жибершти. Бирок, мен үчүн бул сөз айкашы дээрлик эч нерсени билдирбейт эле. Мен: “Мунун эмнеси өзгөчө?” деп ойлодум. Мен экранда эмне болуп жатканына анча көңүл бурган жокмун, бирок башкалар башкы каармандын сөздөрүн кунт коюп угуп жатышты, бул аларда эмоциялардын бороон-чапкынын ойготту.

Ушул эле принцип биздин жагдайга да тиешелүү. Көптөгөн ишенгендер Кудайдын Өзү айткан бул кульминациялык сөздөргө жетип, Ыйык Жазуунун бул үзүндүсүн окушат, бирок алардын мааниси унутулуп калат, анткени алар андан мурунку драмалык окуяларды түшүнүшпөйт. Теңирдин сөздөрүнүн чыныгы маанисин түшүнүү үчүн, биз Анын сөздөрүнө алып барган тарыхты же сюжетти түшүнүшүбүз керек. Бул бир нече бөлүмдөрдү камтыйт жана алгач, алыскы убакытка, Мисирден Чыгуу китебине көз чаптыралы.

“БАРЫП, КӨРҮП КЕЛЕЙИН”

Чыгуу китеби Ыбрайымдын тукумдарынын Мисир туткундугундагы жашоосун сүрөттөө менен башталат, алар ал жерде дээрлик төрт жүз жыл бою азап чегишет. Башында мисирликтер аларга жакшы мамиле кылышкан, бирок убакыттын өтүшү менен ысрайылдыктар күл болуп калышкан, ал эми мисирликтердин боорукердиги коркунучтуу катаалдык менен алмашып кеткен.

Тукумунан жүйүт болгон Муса катаал мамиледен кутулган, анткени ал ымыркай кезинде фараондун үйүнө алынып келинип, анын кызы тарабынан чоңойтулган. Кырк жашында ал башка уруулаштарына арачылык кылууга аракет кылганы үчүн фараондун каарынан качып, башка

өлкөлөргө кетүүгө аргасыз болгон.

Дагы кырк жылдан кийин, Муса кайнатасынын койлорун чөлдүн тереңинде кайтарып жүргөндө, Кудай ага көрүнгөн. Бул Синай тоосунда, башкача аталышы Хореп “Кудайдын тоосу” деген жерде болгон. Кудай оттуу бадалдын ичинде пайда болгон. Муса бадалдын күйүп жатканын, бирок такыр күйүп кетпегенин көргөндө, мындай деген: “Эмне үчүн бадал күйүп кетпейт? Барып, бул укмуштуу кубулушту көрүп келейинчи», – деди ал. Теңир анын көргөнү келе жатканын көрүп, бадал ичинен аны: «Муса! Муса!» – деп чакырды...” (Мисирден Чыгуу 3:3, 4).

Муса Кудайдын алдына жакындаш үчүн жолун бургандан кийин гана, алардын ортосунда мамиле пайда болгон. Кудай Мусанын Аны менен болгон мамиле үчүн бардык жеке иштерин жана тынчсызданууларын четке какканын көргөндө, аны чакырып, андан кийин Өзүнүн Сөзү аркылуу Өзүн ачып бере баштаган. Эгерде Муса бадалдын жанынан кайдыгер өтүп кеткенде, Кудай артка чегинип, ага эч качан бир да сөз айтпай калышы мүмкүн эле. Жаңы Келишимде биз эскертүүнү көрөбүз: “Кудайга жакындагыла, ошондо Ал силерге жакындайт” (Жакып 4:8).

Ким биринчи кадамды жасашы керек — Кудайбы же бизби? Ооба, Кудай бизди чакырат, бирок Ал бизге жакындап, Өзүн ачып бериши үчүн, биз биринчи кадамды жасашыбыз керек. Бул китептин негизги кабары ушул. Чындыгында, бул биздин жашообуздун максаты.

КУДАЙДЫН КУТКАРУУСУНУН МАКСАТЫ

Кудай Мусага Өзүн ачып, фараонго барып, Өз эркин жеткирүүнү буйрук кылган: Кудайдын эли Мисирден чыгып кетиши керек. Мисир падышасынын өжөрлүгүнө

жана күчүнө карабастан, Теңир Ыбрайымдын тукумдарын Өзүнүн күчтүү колу менен куткарып, жышаандарды жана кереметтерди көрсөткөн.

Ысрайылдын Мисир кулчулугунан бошонушу Жаңы Келишимде биздин күнөөдөн бошонушубуздун образын билдирет. Мисир дүйнөлүк системанын, Ысрайыл жыйындын образын билдирет. Биз жогорудан төрөлгөндө, бул дүйнөнүн эзүүсүнөн жана деспотизминен бошондук.

Муса ысрайылдыктарды эркиндикке чыккандан кийин кайда алып барган? Мен бул суроону кызмат учурунда бергенде, адамдар көбүнчө: “Убадаланган жерге” деп жооп беришет.

Бирок, бул таптакыр туура эмес. Кудай аны Хореп тоосуна же Синайга алып барган. Теңир Мусаны фараонго: “Менин элимди коё бер, алар чөлгө барып Мага ийбадат кылышсын”, - деп айтууга жиберген (Чыгуу 7:16; 8:1, 20; 9:1, 13; 10:3). Эмне үчүн ал Кудай менен жолукпай туруп, башка уруулаштарын дароо убадаланган жерге алып барган эмес? Теңир муну каалаган эмес. Эгерде ысрайылдыктар ал жерге Анын аяны жок киргенде, аны кезектеги бурканга табынуучу жайга айландырышмак.

Акыркы жыйырма беш жылда жыйында куткарылган көптөгөн ишенгендер менен дал ушундай болду. Теңирдин мүнөзүн жана табиятын изилдөөнүн ордуна, адамдар Кудайдын убадалары жана баталары жөнүндөгү окууларга кызыгып калышты. Натыйжада, ишенгендер даңктын Кудайын таанып-билүүгө жана ага кызмат кылууга умтулуунун ордуна, кемчиликсиз коргоо астында жакшыраак жашоого умтулуп калышты. Көптөгөн кызматчылар тырышчаактык менен элди өзүнө тарта турган позитивдүү насааттарды жазышат, бирок алар жашообузда

өзгөрүүлөрдү алып келе турган жана бизге ыйык Кудайды көрүүгө жардам бере турган күчтүү, ынандыруучу кабарды этибарга алышпайт.

Мусанын Синай тоосунда Кудай менен жолугушуусу аны өзгөрттү. Ал өз эли да ушундай нерсени башынан өткөрүшү керек экенин түшүндү. Эгерде ал күйүп жаткан бадалдын жанында Теңир менен жолукпаганда, элин өзүлөрүнө тиешелүү жерлерине кайтаруу үчүн, боштондукка чыгаруучу өнөктүгүн баштамак. Ал жаш кезинде дал ушул нерсеге аракет кылган, натыйжада, фараондон качып кетүүгө туура келген.

Азыркы күндөрдө көптөр Кудайдан келген аяндан эмес, өз акылынан айтылган кызматчылардын чечен насааттарын угуу менен гана куткарылууда. Эгерде биз жашообузга чакырык алсак, бирок Теңир бизди Өзүн ачып бере турган алыскы чөлүнө алып барышына жол бербесек, анда биз адамдарга эркиндик үчүн эркиндик беребиз. Биз адамдарды биз менен баарлашкысы келип Жаратканга алып баруу максатында бошотушубуз керек.

Элчилердин Иштери китебинен биз мындай деп окуйбуз:

Муса Мисирде ар тараптуу билим алып, сөзү өтүмдүү, ишке жөндөмдүү адам болду. Ал кырк жашында өзүнүн бир туугандары – ысрайылдыктарды көрүп келүүнү чечти. Барганда, алардын бирин бир мисирлик кордоп жатканын көрүп, болуша кетти. Мисирликти өлтүрүп, кордук көргөн ысрайылдык үчүн өч алды. “Кудай мен аркылуу куткараарын бир туугандарым түшүнөт”, – деп ойлоду ал. Бирок алар түшүнүшкөн жок (Элчилердин Иштери 7:22-25).

Муса адамдардын азаптанып жатканын көрүп, алардын абалын жеңилдетүүнү чечти. Ал өзүнүн Кудайдын элин

бошотууга чакырылгандыгын билген. Бул анын жүрөгүндө бар болчу, ошентсе да, Кудайдын аяны болмоюнча, аларды белгиленген жерге алып барууга даяр эмес болчу. Туура максат болмоюнча болгон лидерлик, анын таптакыр болбогонуна караганда да бир топ кооптуураак. Кудайдын аянысыз ал болгону адамдарды молчулук болгон жерге алып барышы мүмкүн болчу, бирок, бошотуунун чыныгы максаты – Кудайды жакындан таануу четте калмак. Ошондуктан, Теңир аны, ал келген дүйнөгө таасирленген жүрөгүн калыбына келтирүү үчүн, алыскы чөлгө алып барды. Чөлдө ал Кудайдын аяндарын кубаныч менен кабыл алмак. Бул даярдык ага: “Барып көрүп келейин...” - деп айтууга мүмкүнчүлүк берди.

“Жакшы” болгондун баары эле чыныгы кызматтын өнүгүшүнө салым кошо албасын түшүнүшүбүз керек. Бир жагынан, Муса кырк жашында өз элинин эркиндигин көргүсү келгени жакшы, бирок экинчи жагынан, ал кезде бул анын чыныгы кызматы эмес болчу. Обо Эне жакшылык менен жамандыкты таанытып билдирүүчү дарактын “жаман” бөлүгүнө эмес, “жакшы” бөлүгүнө кызыгып калган. “Аял дарактын жемишинин жегенге жакшы экенин, көзгө сүйкүм экенин көрдү. Ал билим бергендиктен, аялды өзүнө тартып түрдү. Аял анын жемишинен алып жеди” (Башталыш. 3:6), ал Кудайга окшош болуу азгырыгын башынан өткөрдү. Сырткы көрүнүшү жакшы жана Кудайдан болгондой сезилген көптөгөн нерселер бар, бирок чындыгында алар Анын мүнөзүнө жана табиятына карама-каршы келет. Кудай менен тыгыз мамиледе болгондо гана эмне жакшы, эмне жаман экенин туура баалай алабыз.

“СИЛЕРДИ ӨЗҮНӨ АЛЫП КЕЛДИ”

Муса Кудайдын элин Мисирден чөлдө Ага кызмат кылуу үчүн алып чыккан, бирок алар дароо Синай тоосуна барышкан эмес. Ал жакка болгон жолду басып өтүш үчүн, адатта он - он бир күн керек болгон болсо, аларга үч ай керек болду. Кудай эмне үчүн мындай кылды? Жооп жөнөкөй: Ал аларга жүрөктөрү тынчтанып, Андан келген аяңды кабыл ала алышы үчүн убакыт бергиси келген (баары Муса пайгамбар менен болгондой эле кайталанган).

Ысрайыл уулдары Синай тоосунун этегине жеткенде, Муса аларды ошол жерде калтырып, Кудайдын алдына, тоого көтөрүлдү. Ошондо Теңир аны тоодон чакырды: “Жакыптын элине, Ысрайыл уулдарына мындай дегин...” (Мисирден Чыгуу 19:3).

Кудайдын Мусага эмне дегени жөнүндө окууну улантуудан мурун, мен силердин көңүлүңөрдү бул кабар кимге арналганына бурушум керек. Бул Арун менен анын уулдарына же Лебинин уулдарына гана тиешелүү эмес болчу. Кудайдын кабары бүткүл Ысрайыл элине арналган болчу. Ал Мисир кулчулугунан бошонгон ар бир урууга жана үй-бүлөгө, кичинеден чоңуна чейин, даректелген.

Кудай андан ары мындай деген: “Менин мисирликтерге эмне кылганымды көрдүңөр, Мен силерди бүркүт балапанын канатына көтөргөндөй көтөрүп жүрүп, Өзүмө алып келдим” силер (Мисирден Чыгуу 19:4). “Өзүмө алып келдим” деген сөз айкашы эмне үчүн жаратылганыңарды түшүндүрөт! Кудай силерди жаратып, куткарылууңар үчүн ушунчалык аракет кылганынын негизги максаты - Ал силерди Өзүнө алып келгиси келгендиги!

Бул максатты адамзаттын жаралышынын башталышынан баштап көрө алабыз. Кудай эмне үчүн биринчи адамды

бакчага жайгаштырган? Адам ата дүйнө жүзү боюнча куткарылуу кызматын баштоо үчүн жаратылган эмес. Ал Эдем багына көпүрөлөрдү жана асман тиреген имараттарды куруу үчүн жайгаштырылган эмес. Жок. Теңир Адамды тирүү Кудай менен, Аны менен бирге баарлашып жүрүшү үчүн, ал жерге жайгаштырды. Бул байланыштын жүрүшүндө асман тиреген имараттар же кызматтар пайда болушу мүмкүн, бирок алар Теңирдин адамды жараткандагы максаты эмес.

Жогорудан төрөлгөндөн кийин, мен алгачкы жети жыл бою бир топ эле чоң жыйынга барып жүрдүм, андан кийин ал жерде иштей да баштадым. Ал жерде Кудайдын убадалары жана баталары эң маанилүү болчу. Ал жерде Кабар таратуу иштери абдан өнүккөн жана ишенгендер алдыларына бүткүл дүйнөгө Жакшы Кабар менен жетүү максатын коюшкан, бирок алардын кабары Кудайды билүү улуулугуна караганда, Кудайдын Падышачылыгынын пайдаларына-артыкчылыктарына көбүрөөк багытталган. Жыйын өлкөнүн чегинен тышкары да белгилүү болгондуктан, дүйнө жүзүндөгү адамдар биздин кызматтарга келишкен. Лидерлердин бардык адамдардын куткарылышын көрүүгө болгон ынтаасы жугуштуу болчу. Көптөгөн жыйын мүчөлөрүнүн жүрөгү кызмат үчүн күйүп турду, мен да алардан четте калган жокмун.

Бул жыйында өткөргөн жылдарымда мен ар бир таңда туруп, жумушка кетээрден мурун жок дегенде бир жарым саат сыйынчумун. Кудайдан мени жоголгондорго жана өлүп бараткандарга жетүү жана оорулууларды айыктыруу үчүн колдонуусун суранчумун. Мен Андан туткундарга эркиндик алып келүү үчүн, мени башка элдерге жөнөтүүсүн суранчумун. Бир күнү Анын: “Джон, сенин сыйынууларыңда эч кандай күч жок!” - деп айтканын укканга чейин сыйына эле берчүмүн.

Мен: «Жок, бул Кудайдын үнү эмес. Бул душман болушу мүмкүн», - деп ойлодум. Бирок, кандайдыр бир жол менен, мен бул Теңирдин үнү экенин билдим. Мен таң калдым: “Теңир, мага кантип ушундай сөздөрдү айтасың? Мен адамдардын куткарылышын, айыгышын, эркиндикке чыгышын тилейм. Бул Сен каалаган нерсе да!” Бирок, Кудай менин сөздөрүмдөн да алысыраакты көргөн. Ал менин Анын чыныгы мүнөзүн канчалык аз түшүнгөнүмдү көрдү жана адамдарды куткарсам да, дагы бир бурканга, бирок эми жыйындын дубалдарынын ичиндеги бурканга табынууга алып келерин билген.

Ал мага: “Джон, машайакчылыктын максаты кызмат кылуу эмес. Сен жиндерди кууп чыгып, оорулууларды айыктырып, адамдарды куткарылууга жетелей аласың, бирок баары бир тозокко түшүп калышың мүмкүн”. Ал кошумчалап: “Жүйүт ишин таштап, Мени ээрчип, оорулууларды айыктырып, өлгөндөрдү тирилтип, жиндерди кууп чыкты, бирок ал тозокко түштү”, - деди. Анын сөздөрү жүрөгүмдү түптүз эле тешип өттү.

Элчилер күчкө толуп турганда, бүткүл Жүйүт жергесине жайылып, оорулууларды айыктырып, өлгөндөрдү тирилтип, жиндерди кууп чыкканда, Жүйүт да алардын арасында болгонун эстен чыгарбашыбыз керек (Матай 10:1-18 кара). Мен дароо эле: «Анда машайакчылыктын мааниси эмнеде?» – деп сурадым. Жооп дароо келди: “Мени жакындан билүү!” Анан Пабылдын “Аны билүү” үчүн баарын таштанды деп эсептегенин айтканын эстедим (Филипиликтерге 3:8-10 кара). Теңир жүрөгүмө: “Бул жакын мамиледен чыныгы кызмат өсөт”, – деп шыбырады. Даниел пайгамбар муну өз сөздөрү менен тастыктаган: “Бирок өз Кудайын урматтаган адамдар күч алып, каршылык көрсөтүшөт.” (Даниел 11:32).

Ыйса сокур адам сокурду жетелесе, экөө тең чуңкурга түшөт деп айткан (Матай 15:14 кара). Бул Теңирдин мүнөзүн алдын ала билбей туруп, адамдарды эркиндикке алып баргысы келгендерге тиешелүү. Ошондуктан, Пабыл жүрөгүбүздүн көзүн Аны таанып-билүүгө жарык кылуусун суранып, абдан Кудайга сыйынган (Эфестиктерге 1:18 кара). Анын жарыгында биз жарыкты көрөбүз (Забул 35:10 кара). Анын аяны болбосо, биз сокурбуз. Кудай менен жакын мамиледе болбогондордун жакшы максаттары жана ниеттери болушу мүмкүн, бирок акырында, Кудайдын аяны болбосо, алар башкаларды өздөрү бара жаткан ошол эле чуңкурга алып барышат.

Бул менин машайакчылык жашоомдун алгачкы жылдарында болгон. Мен барган жыйындын пастору бата берип Жатканга караганда, Кудайдын келишиминин баталарына көбүрөөк көңүл бурган. Ал Ыйык Китептин бардык эрежелерин кылдаттык менен сактоого аракет кылган, бирок Кудайдын мүнөзү жөнүндө ачылыш жетишсиз болгондуктан, барган сайын жаңылып калган. Бир күнү ал жыйындын алдында туруп, ага балдарды төрөп берген аялы менен ажырашууну чечкенин жарыялаган. Ал кимдир бирөөгө бул жакпай турган болсо, башка жыйын таба аларын кошумчалаган. Кийинчерээк ал кызматка катышкан, жаш, энергиялуу жана чындыкты сүйгөн аялга үйлөнгөн. Аны менен болгон мамиле пастор үчүн коркунучтуу тузак болуп калган. Анын жыйыны бир нече миңден бир нече жүзгө чейин азайып, көптөгөн ишенгендердин жашоосу талкаланып, адамдар биротоло жыйындан кетип калышкан. Акыр-аягында, ал кайрадан ажырашып, имаратты шаар бийлигине сатып жиберген.

Муса анын жашоосун эмне өзгөрткөнүн билген —

ЖАЛЫНДАГАН ЖҮРӨК

бул тирүү Кудай менен болгон жолугушуусу жана Аны менен болгон жакын мамилеси. Ал элди кайда алып барууну билген. Жол түз батага да, бул баталар агып келген Затка да алып барган эмес. Муса өзүнүн кандай максатта жаратылганын түшүнүп, алгач Кудайдын жүрөгүн билиши керектигин түшүнгөн. Муса аянды Теңирдин бата берүүчү колунан эмес, Кудайдын аны менен бетме-бет сүйлөшүүсүндөгү айтканынан алган.

3- БӨЛҮМ

МИСИРДЕН ЧЫГУУ

Акыркы эки миң жылдан бери силер жыйын катары бардык күч-аракетиңерди Анын экинчи келишине даярданууга жумшоо милдетин аркалап келесиңер жана дагы деле аткарып жатасыңар!

Кудай Ысрайыл элин Мисир кулчулугунан бошотту, алар Өзүнө келиши үчүн жана Ал алардын арасында жашашы үчүн. Муну анын Мусага айткан сөздөрүнөн көрүүгө болот: “Ошондо алар Менин өздөрүнүн Кудай-Теңири экенимди билишет. Алардын арасында болуу үчүн, Мен аларды Мисир жеринен алып чыккам. Мен алардын Кудай-Теңиримин” (Мисирден Чыгуу 29:46). Эсиңерде болсун, Ал убактылуу келүүнү эмес, туруктуу жашоону каалаган.

Эми Петирдин Жаңы Келишимде эмне дегенин карап көрөлү (аны абдан кунт коюп окугула): “Адамдар жаратпай койгон, бирок Кудай тандап алган кымбат баалуу тирүү ташка – Машайакка жакындагыла. Өзүңөр да тирүү таштар катары өзүңөрдөн рухий үй тургузгула. Ыйса Машайак аркылуу Кудайга жагымдуу рухий курмандыктарды алып

келүү үчүн, ыйык кызмат кылуучу болгула” (1 Пет. 2:4, 5). Кудай турак жай издеп жатат, элчи аны руханий үй деп атайт, ал эми биз Ал жашагысы келген үйдүн тирүү таштарыбыз.

Петир биздин Кудайдын турагын куруудагы ролубузду ыйык кызматчылыкка окшоштурат. Бардык адамдардын ичинен Кудайга айыпталбастан, ыйык кызмат кылуучулар гана жакындай алышат. Ыйык кызмат кылуучулардын көптөгөн аныктамаларынын ичинен төмөнкүлөр биринчи орунда турат: ыйык кызмат дин кызматчы Кудайга кызмат кылуу үчүн, Ага жакындай алат (Жез. 44:13, 15). Ага келүү деген биз Анын турак жайы болушубуз керек дегенди билдирет. Биз Анын ыйык, коркунучтуу урмат-сый жараткан катышуусуна туруштук бере ала турган болушубуз керек. Келгиле, Петирдин биринчи катын кайрадан ачалы:

Анткени Ыйык Жазууда: «Мына, Мен Сионго тандалган, кымбат баалуу, негизги таш коём. Ага ишенген адам уятка калбайт», – деп жазылган. Демек, ишенгендер, силер үчүн Ал – кенч. Ал эми ишенбегендер үчүн, Ал – куруучулар жаратпай койгон, бирок бурчтун башкы ташы болуп коюлган, ошондой эле мүдүрүлтүүчү, азгыруучу таш. Алар Кудай Сөзүнө баш ийишпегендиктен, ошол ташка мүдүрүлүшөт, анткени аларга ошол нерсе белгиленген (1 Петир 2:6-8).

Бул жерде биз кызыктай сөздөрдү көрүп жатабыз. Петир айтат: “...ишенгендер, силер үчүн... ал эми ишенбегендер үчүн”. Ал *ишеним* жана *баш ийбестик* деген сөздөрдү карама-каршы коюп жатат. Азыркы тил менен айтканда, биз мындай кыла албайбыз. Бүгүнкү күндө *ишеним* деген сөздүн “баш ийүү” же “баш ийбөө” түшүнүктөрү менен эч кандай байланышы жок. Мына ушул себептен улам, көптөгөн

ишенгендер баш ийүүгө анча маани беришпейт. Бирок, Жаңы Келишим жазылган учурда, бул сөздөр бири-бири менен тыгыз байланышта болгон. Ишенүү Анын бар экенин моюнга алуу гана эмес, Ага баш ийүү дегенди да билдирген. Башкача айтканда, эгер сен ишенсең, анда Кудайга баш ийген болосуң, ал эми ишенбестиктин далили — баш ийбестикте жашоо болгон. Пабыл Ыйсанын «жеткилеңдикке жеткирилгенден кийин, Ага баш ийгендердин баарына түбөлүк куткарылуунун булагы болгонун» жазган (Эвр. 5:9).

Тил алчаактык - куткарылуунун негизги элементи болуп саналат. Ыйса көптөр Ага ишенип, Аны Теңир деп атап, ал тургай Анын атынан кереметтерди көрсөтүшөрүн, бирок Ага баш ийбегендиктен же Анын эркин аткарбагандыктан Кудайдын Падышачылыгына кире албай турганын айтат (Матай 7:21 кара).

АНЫН КЕРЕМЕТҮҮ ЖАРЫГЫНА ЧАКЫРЫЛГАН, ПАДЫШАЛЫК ЫЙЫК КЫЗМАТ КЫЛУУЧУЛУК

Ысрайыл уулдары чакырылган нерседе кээде жыгылып, кээде мүдүрүлүп турушкан. Алар өздөрүнө арналган сөздөргө баш ийишкен жок. Петир биз жөнүндө сөзүн улантып атат: “Ал эми силер тандалган уруусуңар, Падышанын ыйык кызмат кылуучуларысыңар, ыйык элсиңер, Кудай энчилеп алган элсиңер. Силерди караңгылыктан Өзүнүн ажайып жарыгына чакырып алган Кудайдын улуу иштерин жар салыш үчүн тандалгансыңар” (1 Пет. 2:9).

Биз Падышанын ыйык кызмат кылуучулары жана ыйык элбиз. Кудай – Падыша, Анда падышалык бийлик бар. Ошондуктан, Ага кызмат кылуу үчүн келгендер падышалык дин кызматчылары болушу керек, анткени падышалыктар гана Падышага кызмат кылып, Аны менен биримдикте боло алат!

Биз, Анын ыйык кызмат кылуучулары, караңгылыктан Анын кереметтүү жарыгына чакырылдык – жөн гана жарыкка эмес, Анын кереметтүү жарыгына! Кудайдын улуулугун сүрөттөгөн бир нече сөздөр бар, алардын мааниси биз үчүн кеңири таралган. *Керемет* - алардын бири.

Менин көңүлүмдү бурган нерсе - *кереметтүү, кызыктуу* жана *таң калыштуу* деген сөздөрдүн колдонулушу болду. Ыйык Китепте алар көп учурда Кудайды, Анын сапаттарын жана иштерин сүрөттөө үчүн колдонулат. Алардын маанисин карап көрөлү: кереметтүү - кереметтерге толгон, кызыктуу жана таң калыштуу - таң калтырган. Ыйсанын Өзү Кереметтүү деп аталат (Ышайа 9:6 кара). Бирок, бүгүнкү күндө адамдар бул сөздөрдү кадимки кубулуштарды жана окуяларды сүрөттөө үчүн колдонушат. Аларга тасма жакса, алар: “Кереметтүү тасма!”, - дешет. Эгер кимдир бирөө баскетбол оюнчусун жактырса, алар: “Кандай кереметтүү оюнчу!” деп кубанышат. Эми жекшемби күнкү кызматта сөз айтуучу жыйындгыларга мындай деп айтып атканын элестеткиле: “Кудай кереметтүү”. Бирок алар бул сөздү мисалы, телеберүүнүн алып баруучусу кайсы бир супер баскетболисттин оюнун сүрөттөп жатканда күн сайын угушкандыктан, кызматчы айткан нерсенин маанисин толук түшүнө алышпайт. Менин кабарым бул жаатта өзгөрүүлөрдү алып келет деп сыйынам.

Петир биз караңгылыктан Анын кереметтүү жарыгына чакырылганыбызды айтканда, Кудайдын мүнөзүнүн улуулугун сүрөттөө үчүн абдан күчтүү сөздү колдонот. Теңир – чексиз жарык, жана Анда эч кандай караңгылык жок. Бул улуу жарык Анын даңкы жөнүндө айтып турат, ага адам денеси жолой албайт.

Кайрадан эле, 2 Корунттуктар 6-бөлүмүндө айтылгандай,

биз бул сөздөрдүн маанисин толук түшүнбөйбүз, анткени алардын контекстин түшүнбөйбүз. Келгиле, Мисирден Чыгуу китебине кайрылып, Кудайдын Өз элинин ичинде жана алардын арасында жашайм деген убадасынын канчалык кең экенин түшүнүүгө аракет кылалы.

БИЗ ӨЗУБУЗДҮН КИЙИМДЕРИБИЗДИ ЖУУШУБУЗ КЕРЕК

Мурунку бөлүмдө биз Муса Ысрайыл уулдарын Мисир жеринен алып чыкканын көрдүк, бул бүгүн биз үчүн бул дүйнөдөн куткарылууга окшош көрүнүш болуп саналат. Ал аларды Мисирден Кудайдын Синай деп аталган тоосуна алып барды. Муса элди тоонун этегине калтырып, Кудайдын алдына чыгып, Теңирдин сөздөрүн укту.

“Менин Мисирликтерге эмне кылганымды көрдүңөр, Мен силерди бүркүт балапанын канатына көтөргөндөй көтөрүп жүрүп, Өзүмө алып келдим. Ошондуктан силер Мени угуп, Менин келишимимди сактасаңар, анда бүт элдердин ичинен силер Менин энчим болосуңар, анткени бүт жер Меники. Силер Мен үчүн ыйык кызмат кылуучулардын падышачылыгы жана ыйык эл болосуңар”. Сенин Ысрайыл уулдарына айта турган сөзүң ушул (Мисирден Чыгуу 19:4-6).

Эми биз Петир бул сөздөрдү кайдан алганын билебиз. Алар башында бүткүл Израилге багытталган болчу. Кудай бул сөздөрдү Арун менен анын уулдарына же Леби уруусуна гана айткан эмес. Ал бүтүндөй элге жана ар бир адамга, эркекке, аялга же балага кайрылган: “Силер Мен үчүн ыйык кызмат кылуучулардын падышачылыгы болосуңар”. Көрүп турасыңарбы, Кудай алардын бардыгы Муса сыяктуу Анын

алдына келе алышын каалаган?

Ошондо Теңир Мусага: «Элге барып, аларды б үгүн да, эртең да ыйыкта. Алар кийимдерин жууп тазалашсын. Үчүнчү күнгө даяр болушсун, анткени үчүнчү күнү Теңир бүт элдин көз алдында Синай тоосуна түшүп келет (Мисирден Чыгуу 19:10,11).

Бул эки аяттын маанисин кылдат талдоо керек. Баарынан мурда, сүрөттөлгөн окуялар пайгамбарчылык мааниге ээ болуп саналат. Бул сөздөр Ысрайыл элине гана эмес, бизге да тиешелүү. Кудай Мусага эки күндөн кийин Өзү элге түшөрүн айтты. Бул убакыттын ичинде Муса аларды ыйыкташ керек болчу, ал нерседе кийимдерин жууш керектиги да бар.

Экинчи Петирден (3:8) биз мындай деп окуйбуз: “Бирок, сүйүктүү бир туугандар, Теңир алдында бир күн миң жылдай, миң жыл бир күндөй экени силерге белгилүү болсун”. Забурчунун сөздөрү болсо бул: “Анткени Сенин көз алдында миң жыл кечээ эле өтүп кеткен күндөй...” (Забур. 89:5). Кудайдын бир күнү биздин миң жылга барабар. Эми суроо туулат: Ыйса канча убакыт мурун өлүп, кайра тирилген? Жооп: дээрлик эки күн мурун. Биз экинчи күндүн аягында жашап жатабыз. Тарыхчылардын айтымында, Ал биздин замандын 28 же 29-жылдары тирилген. Бул пайгамбарлык тартипке ылайык, биз Анын кайтып келүү учуруна өтө жакын болуп калдык! Кудайдын Ысрайылга айткан сөзү менен бүгүн бизге айткан сөзүнүн ортосундагы байланыш дароо эле көрүнүп турат. Акыркы эки миң жыл ичинде бизге жыйын катары Анын Экинчи келишине даярданууга бардык күч-аракетибизди топтоо жоопкерчилиги жүктөлгөн жана дагы деле жүктөлүп келет. *Ыйыктоо* деген эмнени билдирет?

Ыйыктоо – “бөлүп коюу” дегенди билдирет. Буга жакшы мисал катары падышанын аялы болуп тандалган аялды келтирүүгө болот. Аны падышанын сарайына алып келишет, ал жерде падышанын эбнухтары ага кызмат көрсөтүшөт. Аларга падыша тандаганды даярдоо жоопкерчилиги тапшырылган. Ал мындан ары башка аялдар сыяктуу кадимки жашоо менен жашабайт, анткени ал кожоюн үчүн ыйыкталган жана бөлүнгөн. Эгер ал тил алчаак болгон болсо, анын ыйыкталышы ал ала турган улуу артыкчылыктарга салыштырганда, анчалык чоң баа болбойт. Ал падыша менен башка эч кимдин укугу жок жакын мамиледе болуу артыкчылыгынан пайдаланат. Ага таандык болгондун баары ага таандык болот. Падыша андан ордуна эмнени күтөт? Ал Ага жана Ага гана таандык болушу керек. Бул мисал: “Менин алдымда ыйык болгула, анткени Мен, Теңириңер ыйыкмын, силерди Меники болсун деп, башка элдерден бөлүп алдым” - дегени эмнени билдирерин эң сонун чагылдырат. (Леб. 20:26).

Кудай Ысрайылга ыйыкталууну буйруганда, Ал чындыгында аларга төмөнкүлөрдү айткан: “Мен силерди Мисирден куткардым, эми силер Мисирдин таасирин өзүңөрдөн жок кылгыла. Ошентип, силер Үчүнчү күндүн таңында Менин келишиме өзүңөрдү даярдайсыңар”. Ал Мусага: «Кийимдерин жуушсун», – деп буйрук берди, анткени Мисир жеринен келген чаң алардын үстүндө дагы эле калган.

Бүгүн Теңир бизге кайрылып: “Мен сени бул дүйнөдөн бошоттум, эми сен да өзүңдөн дүйнөлүктүн баарын кууп чык! Бул сага үчүнчү миң жылдыктын башында Менин келишиме даярданууга мүмкүнчүлүк берет” – деп жатат. Кийимдерибизди жууп, биз дүйнөнүн киринен арылышыбыз керек. Пабылдын сөздөрүн эстейли: “Сүйүктүү

бир туугандарым, Кудай бизге ушундай убадаларды бергендиктен, денебизди жана рухубузду булгаган ар кандай ыпыластыктан арылалы, Кудайдан коркуу менен, ыйыктыкка умтулалы” (2 Кор. 7:1).

Муса Ысрайыл уулдарына кийимдерин жуушун буйрук кылган, бирок Пабыл денени жана рухту тазалоо жөнүндө айтып жатат. Бул жерде мен силерге өзгөчө баса белгилеп кетким келет, биз өзүбүздү жуушубуз керек. Муну Теңирдин эркине коё албайбыз! Пабыл: «Ыйсанын каны силерди дененин да, рухтун да ар кандай ыпластыгынан тазалайт, жөн гана Анын сүйүүсүнө ишенгиле» деп айткан эмес. Машаяктын каны күнөөнү жана кирди жууйбу? Жооп: албетте, ооба! Ошентсе да, ыйык Жазууда көрө ала турганыбыздай, биз да бул тазалануу процессине өзүбүз да катышабыз.

ЖАЛГАНДЫН ЭКИ УЧУ

Акыркы жүз жыл ичинде жыйын ыйыкталуу жана ыйыктык маселелеринде бирде бир жакка, бирде экинчи жакка ашкере ооп кетип келген. Биринчи ашкере багытты кармангандар ыйыктыкты сырткы белгилер аркылуу баалашат. Эгер аял косметика колдонсо, ал ыйык эмес. Эгер ал тизеден өйдө көйнөк кийсе, ал таза эмес. Бирок, кандайдыр бир айым жерге чейин жеткен көйнөк кийип, чачын жыйнап, косметика колдонбой, жасалгаларды тагынбай жүргөнү менен, ошол эле учурда анын ички дүйнөсү бузукулук рухуна толугу менен сугарылган болушу мүмкүн. Ал эми, бир эркек эч качан ойноштук кылбаганын же ажырашаганына мактанып, ошол эле учурда жанынан өткөн ар бир аялга кумарлуу көз караш менен көз жүгүртүшү мүмкүн. Бул ыйыктык эмес. Мындай ашкере багыт толугу

менен денеге багытталган, ал эми ыйыктык болсо бир гана денеге тиешелүү эмес. Ушул себептен улам, көптөгөн машайакчылар мыйзамчылдыкка берилип кетишкен.

Экинчи ашкере багыт ХХ кылымдын экинчи жарымында пайда болгон. Бул көз караш адамдар өздөрүн бул дүйнөдөн бөлүү жоопкерчилиги жок деп ишенгенде жана машайакчылар жөнөкөй бутпарастардан айырмаланбайт, болгону алар мурда кечирим алышкан деп эсептеген түшүнүктө камтылат. Жакында эле белгилүү машайакчы сүрөтчү мындай деп белгиледи: “Машайакчылар психологдорго кайрылышат, машайакчылардын үй-бүлөлүк көйгөйлөрү бар, машайакчылар аракеч болуп баратышат. Ишенгендер менен ишенбегендердин ортосундагы жалгыз айырмачылык - биз машайакчылар, бизди сүйгөн жана күн сайын жардам берген Жаратуучубузга ишенебиз”. Бул көз караш биздин бул дүйнөдөн өзүбүздү тазалоо жоопкерчилигинен бошотулганыбыз жөнүндөгү, өзүбүздүн окуутубуздан келип чыккан. Бирок, бул Ыйык Жазууда айтылгандарга каршы келет. Петир баса белгилейт: “... бардык жүрүш-турушуңар ыйык болсун, анткени силерди чакырып алган Кудай ыйык» (1 Пет. 1:15).

Чындык ушул эки ашкерелердин так ортосунда жайгашкан. Адамдын табияты менен Кудайдын табиятынын ортосунда өз ара аракеттенүү болгондо, ыйыктык келет. Ыйса - биздин ыйыктоочубуз (1 Кор. 1:30 кара). “Кудайдын каалоосу – силердин ыйыкталышыңар: ойноштук кылуудан алыс болгула; ар ким өз денесин ыйык жана таза сактай билсин, Кудайды тааныбаган бутпарастарга окшоп дене кумарына батпасын; чектен чыгып, өз бир тууганын пайдаланып, бул нерседе өз кызыкчылыгын көздөбөсүн, анткени Теңир мунун баары үчүн өч алат. Биз мурун силерге

бул жөнүндө айтканбыз, эскерткенбиз. Анткени Кудай бизди ыпыластыкка эмес, ыйыктыкка чакырган” (1 Тес. 4:3-7). Ыйса бизге ыйыкталышыбыз үчүн ырайым берет, бирок биз Ага жооп кылып, Анын ырайымынын күчү менен өзүбүздү тазалашыбыз керек. Ушундай жол менен биз бул дүйнөдө ага окшошпой жашай алабыз.

АНЫН ЖҮЗҮНҮН АЛДЫНДА ЖАШАЙБЫЗ

Кудай Мусага элди ыйыктоону буйрук кылды. Баары даярданышы керек болчу, анткени үчүнчү күнү Теңир Синай тоосунан түз эле аларга түшүшү керек болчу! Кудай Өз элине келүүсү менен, Өзүнүн даңкы менен көрүнүшүнүн ортосуна теңдик белгисин койгон! Ошуя пайгамбардан биз Анын даңкынын көрүнүшүнө даярдануу үчүн, бизге берилген ошол эле эки миң жылды көрөбүз. Ал элге кайрылды:

“Алар кайгы тартып жатканда, таң азандан Мени издеп, Жүргүлө, Теңирге кайра баралы! Анткени бизди Ал тыткылады, бизди Өзү айыктырат; бизди Ал жаралады, биздин жараатыбызды Өзү таңат. Бизди эки күндөн кийин тирилтет, үчүнчү күнү бизди тургузат, ошондо биз Анын алдында жашайбыз.” (Ошуя 6:1, 2).

Эки күндөн, эки миң жылдан кийин, Ал бизди тирилтет, ал эми үчүнчү миң жылдыкта Ал бизди көтөрөт, ошондо биз Анын алдында жашай алабыз. Үчүнчү миң жыл – бул Машаяктын миң жылдык Падышачылыгынын келиши (дал ушул учурда Ал жерге келип, Өзүнүн даңктуу денесинде миң жыл башкарат (Аян 20:4 кара). Ошуя Анын келиши жөнүндө мындай деп улантат:

Ошондуктан таанып билели, Теңирди таанып билүүгө

умтулалы. Анын келиши таңкы жарыктай. Ал бизге жамгыр сыяктуу келет, кеч жааган жамгыр сыяктуу жерди сугарат», – дешет. *Ошуя 6:3*

Анын көрүнүшү таңкы аткан таңга окшош. Таң атышы же күн чыгышы күн сайын белгилүү бир убакта болот. Биз бул жерде бир нерсени өзгөртүүгө таптакыр алсызбыз! Күн кааласак да, каалабасак да чыгат. Ыйса Өзүнүн даңкы менен келе жатат, бул чындык жана Анын келишине эч нерсе тоскоол боло албайт. Суроо башкада: БИЗ даяр болобузбу? Ысрайыл уулдары өздөрүн жакшы сезип жана даяр деп ойлошкон, бирок чын эле ошондой болгонбу? Ошол күнгө чейин алар Анын даңкын эч качан көрүшкөн эмес. Алар Анын үлүү кереметтерин жана жышаандарын көрүшкөн жана алардан пайда көрүүнү жакшы көрүштү, бирок Анын даңкы менен да ошондой болобу? Ушул кереметтердин арасында өзүн эркин сезип, бирок Анын даңкына даяр болбой калуу мүмкүнбү? Келгиле, бул маселени карап көрөлү.

ТЕҢИРДИН ДАҢКЫ

Теңирдин даңкы – бул Кудайды Кудай кылган нерселердин баары. Анын бардык сапаттары, бийлиги, күчү жана акылмандыгы түзмө-түз Анын өлчөөсүз салмагын жана улуулугун түзөт.

Кудайдын Ысрайыл элине көрүнүшүнө эки күн калган. Алар даяр беле? Алар Кудайдын даярдык жөнүндөгү эскертүүсүн олуттуу кабыл алыштыбы же эгер Кудай аларга Өзүнүн кереметтүү, боштондукка чыгаруучу күчүн тынымсыз ачып берген болсо, анда азыр да бул көрүнүш мурунку көрүнүштөрдөн эч айырмаланбайт деп ойлоштубу? Башка эмне болушу мүмкүн? Андан тышкары, Анын бардык көрүнүштөрү аларга пайда гана алып келген. Бул жолу эмне үчүн баары башкача болушу керек? Убакыт көрсөтөт. Балким, Мусанын айланасындагы кимдир-бирөө, алар өтө эле өзүлөрүнө ишенип, Ыйык Кудуреттүү Кудай менен тең ата болуп калгандай ойлоду беле?

Эки күн өттү. Үчүнчү таң жакындап келе жатты. Айланадагынын баары адаттан тыш тынч сезилди.

Кудуреттүү Кудайдын түшүү алдындагы табияттан тышкаркы жымжырттык эзүүчү күчкө толуп турду. Адамдар барган сайын өздөрүнө болгон ишенимин жоготушту. Атүгүл аларды курчап турган жаратылыш дүйнөсү да Кудайдын келишине жакын калганын Анын элинен жакшыраак сезип, моюндап турду.

Күндүн алгачкы нурлары горизонтту жарып өтүп жатты, бирок күндүн бул чыгышында адаттан тыш бир нерсе бар болчу. Капысынан, кайдан-жайдан кара булут түштү. Бул булутту көрүүнүн өзү эле ал жердегилердин жүрөгүн коркутту, бирок анын пайда болушунан мурун кулак тундурган сурнайдын үнү чыкты. Ал уламдан улам катуулай берди. Мындай үндү ушунчалык кутуулукта эмне жаңырта алат эле?

Булут тоого түшкөндө, андан көптөгөн көздү уялткан жарыктар пайда болду, алар күндүн коркунучтуу күркүрөөсү менен коштолгон. Эл мындайды эч качан көргөн эмес: тынымсыз күн күркүрөөсү ушунчалык жаркыраган жаркылдоолор менен коштолгондуктан, алардын жарыгынан күн тутулуп калгандай сезилди. Ысрайыл уулдары коркконунан титиреп кетишти: “Бул көрүнүш ушунчалык коркунучтуу болгондуктан, Муса да: “Коркуп, титиреп турам”, – деген. (Эврейлерге 12:21).

Анан Муса элди стандан Кудай менен жолугушууга алып келди. Алар тоонун этегинде турушту. Теңир от ичинде түшкөндүктөн, Синай тоосу түтөп жатты. Түтүн тоодон мештен чыккан т үтүндөй болуп чыгып жатты, тоо катуу солкулдап турду. Сурнай үнү барган сайын катуулай берди. Муса сүйлөп жатты, Кудай болсо катуу үн менен жооп берип жатты (Чыгуу 19:17-19).

БАРДЫК ЖАРАТЫЛЫШ АНЫН УЛУУЛУГУ ЖӨНҮНДӨ СҮЙЛӨЙТ

Синай тоосуна түшкөн Ал ааламды ойлоп таап, жараткан. Ал манжалары менен анын ичиндеги бардык жылдыздарды жайгаштырган. Ал Өзүнүн билими жана акылмандыгы менен жерди жана андагы бардык нерсени жараткан. Ал башынан эле түбөлүктүүлүктө бар болгон.

Бир нече жылдан бери биз кызмат кылып жаткан Кудайдын улуулугун көз жаздымда калтырып жатканыбызга тынчсызданып келем. Ышайа пайгамбар бул темага көп кайрылат. Ал мындай суроолорду берет:

Чын эле билбейсиңерби? Силер уккан жок белеңер? Башынан эле силерге айтылган эмес беле?

Пайгамбар таң калат; ал Ысрайыл эмне үчүн Кудайдын улуулугуна суктанбай калганын түшүнө албай жатат. Ал мындай деп жарыялайт:

Ал – жер шарынын үстүндө отурган Теңир, ал эми жердин үстүндө жашагандын бардыгы Анын алдында чегиртке сыяктуу. Ал асманды жука кездемедей жазды, аны турак жай үчүн чатырдай кылып жайды. Төрөлөрдү жок нерсеге, башкаруучуларды санда жоктукка айландырган – Ал. Алар жаңы эле тигилип, себилгенде, алардын өзөгү жерге жаңы эле тамыр жайганда, Теңир аларды үйлөп койсо, алар кургап калат, аларды куюн самандай учуруп кетет. «Мени кимге окшоштуруп, кимге салыштырып жатасыңар?» – дейт Ыйык. Башыңарды көтөрүп, асманды карагыла, аны ким жаратты? Ким Анын кошүүндарын эсеби менен чыгарып турат? Ал алардын бардыгын өз аты менен атайт: Анын күдурети күчтүү болгондуктан, күч-кубаты зор болгондуктан, эч нерсе жоголуп кетпейт (Ышайа 40: 22-26).

Кудай асманды өз колу менен жаратып, ааламды чатыр сыяктуу жайган. Ал аны Өзүнүн карышы менен өлчөй алат (Ышайа 40:12)! Бир секундга ойлонуп көрсөңөр: карыш - бул баш бармагыңыздан чыпалагыңызга чейинки аралык! Ал ушул өлчөө менен ааламдын туурасын, бийиктигин жана тереңдигин өлчөйт!

Анын чыныгы көлөмүн элестетип көрдүңөр беле? Ал адамдын акылына сыйбайт. Балким, эгерде биз ааламдын масштабын түшүнө баштасак, Кудайдын улуулугун түшүнүүгө жакындайбыз. Окумуштуулардын айтымында, ааламда миллиарддаган галактикалар бар, алардын ар биринде миллиарддаган жылдыздар бар. Бул галактикалардын өлчөмү аларды бөлүп турган аралыктарга салыштырмалуу кичинекей.

Күн ушул галактикалардын биринде жайгашкан. Түнкүсүн асманды карасаңар, бүтүндөй ааламды көрө албайсыңар. Көрө турган жалгыз нерсе - бул Саманчынын жолу, ал тургай, биз анын кичинекей бөлүгүн гана көрө алабыз, анткени жылдыздардын көпчүлүгү ушунчалык алыс жайгашкандыктан, аларды көз менен көрүүгө мүмкүн эмес.

Келгиле, биз жашаган галактикадан баштайлы. Күндү эсепке албаганда, бизге эң жакын жылдыз 4,3 жарык жыл алыстыкта турат. Силер ойлонуп жаткандырсыңар: *жарык жыл деген эмне* деп. аары жөнөкөй: бул жарыктын бир жылда басып өткөн аралыгы. Жарыктын ылдамдыгы секундасына болжол менен 300 000 километрди түзөт. Бул саатына болжол менен 1 миллиард километрге барабар. Муну учактын орточо ылдамдыгы менен салыштырып көргүлө, ал саатына болжол менен 800 километрди түзөт. Көрүнүп тургандай, жарыктын ылдамдыгы абдан жогору!

Бул ылдамдыкты андан да жакшыраак түшүнүү үчүн,

келгиле, жүргүнчү ташуучу учак менен Күнгө карай учуп баратабыз деп элестетели. Мен жашаган жерден Жер шарынын карама-каршы тарабында жайгашкан Азияга учуу мага болжол менен 23 саатты талап кылат. Эгер мен ошол эле учак менен Күнгө учсам, мага болжол менен 21 жыл керек болот! Эми 21 жылды артка санап, ал убакыт канча болорун элестетип көрсөңөр жана ошол жылдар аралыгында силер болгону Күнгө учканыңарды элестетсеңер. Унаа менен саякаттоону артык көргөндөр үчүн ушул сыяктуу сапарга май куюу жана эс алуу үчүн токтоочу жайларды эсепке албаганда, болжол менен 200 жыл талап кылынат. Бул аралыкты жарык канча убакытта басып өтөт? Жооп жөнөкөй: болгону сегиз мүнөт жыйырма секунд.

Келгиле, күндү таштап, эң жакын жылдызды карап көрөлү. Биз анын Жерден 4,3 жарык жыл алыстыкта жайгашканын билебиз. Эгерде биз Жердин, Күндүн жана эң жакын жылдыздын кичирейтилген моделин түзсөк, Жерди горчица данынын өлчөмүндөй деп эсептесек, Күн диаметри 20 сантиметр болгон шар болот. Бул масштабга ылайык, Жерден Күнгө чейинки аралык болжол менен 24 метрди түзөт. Мындай масштабка ылайык курулган учак модели 24 метрлик аралыкты басып өтүү үчүн, 21 жыл талап кылынат.

Эгер бул Жердин Күнгө болгон катышы болсо, биздин кичинекей Жерден эң жакын жылдызга чейинки аралыкты элестете аласыңарбы? Ал миң метр, эки миң же балким бир километр болобу? Бирок, жок! Эң жакын жылдыз Жерден 6500 чакырым алыстыкта, биз аны горчица данына салыштырабыз! Бул эгерде биз горчица даныбызды Флорида штатынын Майами шаарына жайгаштырсак, Күн 24 метр алыстыкта болот дегенди билдирет, ал эми эң жакын жылдыз, биз тандаган масштаб боюнча (эгерде биз Сиэтл,

Вашингтон аркылуу сызык сызсак), Тынч океанында, жээктен миңдеген километр алыстыкта болот! Бул жылдызга учак менен учуп баруу үчүн, бизге элүү бир миллиард жылдай убакыт керек болот! Бирок, жарык бул аралыкты болгону 4,3 жылдын ичинде басып өтөт!

Түнкүсүн көзгө көрүнгөн жылдыздардын көпчүлүгү жүздөгөн миң жарык жылына чейинки аралыкта жайгашкан. Ошондой эле, 4000 жарык жыл алыстыкта жайгашкан бир нече жылдыздар да көрүнүп турат (эсиңерде болсун, булар биздин галактикадагы эң жакын жылдыздар). Алардын ар бирине учуу үчүн канча убакыт кетээрин эсептебейм. Бирок, 4000 жарык жыл алыстыкта жайгашкан жылдызды караганда, чындыгында силер Ыбрайым Сарага үйлөнгөн учурда жылдыздан чыккан жарыкты көрүп жатасыңар, ал саатына 1 миллиард километр ылдамдыкта тынымсыз учуп, Жерге жаңы эле жеткен!

Биз Саманчынын Жолундагы өз галактикабыздын жылдыздары жөнүндө сүйлөштүк. Аралыктары алда канча чоң болгон миллиарддаган башка галактикалар жөнүндө сөз кылган жокпуз. Мисалы, биздин коңшу галактика Андромеда. Анын аралыгы болжол менен 2,3 миллион жарык жылы. Ойлонуп көрсөңөр. Укмуштуудай ылдамдыгы бар жарык бул аралыкты басып өтүү үчүн, эки миллион жылдан ашык убакытты талап кылат! Ал эми биз, бизге эң жакын галактика жөнүндө сөз кылып жатканбыз. Ааламда алардын миллиарддаган саны бар. Акылыбыз мунун баарын түшүнө алабы?

Ышайа пайгамбар Кудай бул кең ааламды колунун карышы менен ченеп койгонун айтат! Кудайдын Рухунан түрткү алган Сулайман: “Бирок Кудай жерде жашамак беле? Сени мен курган бул ийбадаткана түгүл, асман да, асмандын

асманы да батыра албайт” (1 Падышалар 8:27). Эми ошол тоого ким түшкөнүн элестете аласыңарбы?

“МЕНИ КИМГЕ ОКШОШТУРАСЫҢАР?”КУДАЙДЫ КИМГЕ ОКШОШТУРАБЫЗ?”

Биз Теңир үчүн кичинекей болгон башка нерселерди да карап көрсөк болот. Ышайа мындай дейт: Ким сууну кочуштап өлчөдү? Ким асманды кадамдап ченеди? Ким жер топурагын идишке батырды? Ким тоолорду таразага тартты? Ким адырларды чөйчөккө салып, таразага тартты? (Ышайа 40:12).

Деңиздердин толук күчүн элестете аласыңарбы? Эгерде диаметри 2 километр болгон метеорит Калифорния штатынын Лос-Анжелес шаарынан бир нече миң чакырым алыстыкта Тынч океанына кулап түшсө, ал пайда кылган толкун бардык тирүү жандыктарды жок кылып, Мексикадан Аляскага чейинки Американын Батыш жээгиндеги ар бир имаратты жок кылууга жөндөмдүү болмок! Толкун бүткүл океанды каптап, ошондой эле, Азиянын бир нече өлкөлөрүн жууп кетмек. Бирок, толкундун бийиктигин океандын тереңдиги менен салыштырууга болбойт. Эгер океандын бардык күчү жана массасы адамзатка кулап түшсө эмне болот? Дүйнөлүк океандар эбегейсиз зор күчкө ээ, бирок Кудай анын бардык сууларын тамчы-тамчысына чейин Өзүнүн алаканы менен өлчөп койгон!

МИКРОСКОП АСТЫНДАГЫ КЕРЕМЕТТЕР

Кудай эбегейсиз чоң жана пропорциялуу таң калыштуу нерселерди жараткан, бирок Ал кичинекей нерселерде да улуу. Окумуштуулар тирүү жана тирүү эмес материянын бар болуу принциптерин түшүнүүгө аракет кылып, көп

жылдарды, ал тургай андан да көп акча коротушкан. Бирок, алар дагы эле Кудайдын жараткан жандыгын түшүнүүнүн эң башталышында турушат. Көптөгөн суроолор жоопсуз калууда.

Бардык тирүү организмдер клеткалардан турат. Клеткалар – адам денесинин, өсүмдүктөрдүн, жаныбарлардын жана башка бардык тирүү жандыктардын тирүү курулуш материалы. Инженердик керемет болгон адам денеси болжол менен 100 000 000 000 000 тирүү клеткалардан турат (силер мунун санын элестете аласыңарбы?), алар көптөгөн ар кандай кошумча функцияларды аткарышат. Жаратуучу өзүнүн акылмандыгы менен бул клеткалардын ар бирине белгилүү бир тапшырмаларды берген. Алар так биологиялык графикке ылайык өсүшөт, көбөйүшөт жана акыры өлүшөт.

Көзгө көрүнбөгөн клеткалар адам баласы билген эң кичинекей бөлүкчөлөр эмес. Алар молекулалар деп аталган көптөгөн майда түзүлүштөрдөн турат, алар өз кезегинде атомдор деп аталган андан да кичинекей түзүлүштөрдөн турат. Атомдордун өздөрү андан да кичинекей бөлүкчөлөрдөн турат.

Атом ушунчалык кичинекей болгондуктан, алардын бул сүйлөмдүн аягында турган чекиттеги эле саны миллиарддан ашат. Атомдун өзү дээрлик бош мейкиндиктен турат. Анын ядросу протондордон, нейтрондордон жана электрондордон турат. Протондор жана нейтрондор бири-бири менен тыгыз байланышта болуп, атомдун борборунда жайгашкан микроскопиялык, бирок өтө тыгыз ядрону түзөт. Электрондор деп аталган кичинекей энергия түйүндөрү ядронун айланасында жарык ылдамдыгында айланышат. Бул микроскопиялык элементтер бардык тирүү жана тирүү

эмес заттарды түзүп, анын чирип кетишине жол бербейт.

Атом энергиясын кайдан алат? Анын бардык компоненттерин бириктирип турган күч кайсы күч? Окумуштуулар муну атомдук энергия деп аташат. Бул илимий термин алар өздөрү түшүндүрө албаган нерсени сүрөттөйт. Кудай баарын Өзүнүн сөзүнүн күчү менен колдой турганын айтат (Эвр. 1:3 кара). Ошондой эле, “Анда бардык нерсе бар” деп окуйбуз (Кол. 1:17).

Эми мунун баарын бир азга элестетип көрсөңөр. Биз аалам батыра албаган кереметтүү Жаратуучуну көрүп турабыз. Ал аны бир гана карышы менен өлчөй алат, бирок ошол эле учурда Ал жерди жана анын бардык тургундарын ушунчалык кылдаттык менен жараткандыктан, заманбап илим көп жылдар бою анын сырларынын бир бөлүгүн да ача албай келет.

Албетте, Анын жараткан кереметтери жана акылмандыгы жөнүндө көптөгөн китептерди жазууга болот. Бул бөлүмдөгү менин максатым ал эмес. Менин максатым - Анын колунун ишине окурманда таң калуу сезимин ойготуу, анткени ал Анын улуу даңкын жар салат!

“МЕНИН ЧЕЧИМИМДИ СӨЗДӨР МЕНЕН КАРАҢГЫЛАТКАН СЕН КИМСИҢ?”

Эми Аюб Кудайга көп акылга сыйбаган сөздөрдү айтып, Теңир Өзү ага бороон-чапкын менен келип буларды айтканын түшүнүү силерге жеңилирээк болот:

Мааниси жок сөздөрү менен Кудайдын чечимин караңгылаган бул ким? Эркектей болуп белиңди буу, Мен сенден сурайын, сен Мага түшүндүрүп бер!

Мен жердин негизин жаратканда, сен кайда элең? Айт, эгер билсең. Анын көлөмүн ким чектеди? Айт, эгер билсең.

Аны ким жип менен ченеп чыкты? Анын негизи эмненин үстүнө орнотулган? Же болбосо анын бурчка коюлуучу ташын ким койгон...

Деңиз эненин курсагынан чыккансып чыкканда, аны дарбаза менен ким тосту? Мен ага булутту кийим кылып, мунарыкты жалаяк кылып бергенде, сен кайда элең?

Мен ага чек коюп, дарбаза, кулпу салып:

“Ушуга чейин жетесиң, андан ары өтпөйсүң, текебердүү толкунундун чеги ушул жер болот”, – деп айтканда, сен кайда элең?

Сен өз өмүрүңдө таңга буйрук бердиң беле? Таң нуруна өз ордун көрсөттүң беле? Сен ага төгөрөктүн төрт бурчун нурга бөлө дедиң беле? Жер жүзүнөн мыйзамсыздарды силкип сал дедиң беле?

Сен деңиздин тереңине түштүң беле? Түпкүрдүн түбүн изилдегени түштүң беле? Сен үчүн өлүм дарбазасы ачылды беле? Өлүм көлөкөсүнүн дарбазасын көрдүң беле? Жердин кеңдигин карап чыктың беле? Эгерде ушулардын бардыгын билсең, түшүндүрүп бер.

Жарык жашаган жерге барчу жол кайда? Караңгынын турган жери кайда? Анын чегине жеткениң чын, анын үйүнө алып баруучу жолду билериң чын.

Сен кар сактагыч кампага кирдиң беле? Мөндүрлөр сакталган казынаны көрдүң беле? Мен аларды алаамат күндөргө, салгылаш менен кан майдан күндөрүнө сактап турам.

Жарык кайсы жол менен жайылат? Чыгыш шамалы жер үстүнөн кайсы жол менен өтөт?

Суулардын нугун ким буруп турат, чартылдаган чагылгандын жолун ким салып турат? Эл жашабаган

жерлерге, адам жашабаган эрме чөлдөргө ким жамгыр жаадырып жатат? Чөлдөр менен талаалардын суусунун ким кандырып жатат? Ким чөптөрдүн тамырын жибитип, өскөнгө түрткү берип жатат?...

Сен Ким топ жылдызынын түйүнүн байлай аласыңбы, Кесил топ жылдызынын түйүнүн чече аласыңбы? Топ жылдызды өз маалында чыгара аласыңбы? Ашты балдары менен алып жүрө аласыңбы? Асмандын мыйзамдарын билесиңби..?

Суу мол болуп, сени капташ үчүн, булуттарга үнүңдү көтөрө аласыңбы? Чагылгандарды жибере аласыңбы? Алар сага келип: “Биз мына”, – деп айтышмак беле? (Аюб 38:2-35).

Кудай Өз сөзүн бүтүргөндө, Аюб таң калып, кыйкырып жиберди:

Мен Сен жөнүндө ушуга чейин кулагым менен уккам, азыр болсо Сени өз көзүм менен көрүп турам. Ошондуктан мен мурунку айткан сөздөрүмдөн баш тартам, топурак менен күлгө отуруп алып өкүнөм (Аюб 42:5,6).

Аюбдун башына сыноолор түшө электе, Кудай бүт жер жүзүндө ага окшош эч ким жок экенин айткан. Ал бул адамдын кемчиликсиз жана түз, Кудайдан корккон жана жамандыктан качкан адам экенин айткан. Аюб Кудайдын сөзүн угуп гана тим болбостон, аны үй-бүлөсүнө жана досторуна да үйрөткөн. Бирок, Теңирди көргөндө, ал ырайым сурап жалбарган, анткени ыйык Кудайдын алдында өзүн адашкан адамдай сезген.

Ышайа ишенимдүү жана такыбаа болгон, бирок Теңирди аян аркылуу көргөндө: “Кайгы мага! Өлдүм! Анткени мен оозу таза эмес адаммын...” (Ышайа 6:5), - деп кыйкырган.

Кудайдын даңкы биздин Анын ырайымына болгон ички муктаждыгыбызды ачып берет, анткени ансыз биз түбөлүккө жок болобуз. Анын улуулугу биз элестете алгандан алда канча жогору. Ал ушунчалык улуу болгондуктан, Анын тактысынын жанында түбөлүккө турган периштелер таң калуу менен: «Ыйык, Ыйык, Ыйык!» - деп кыйкырышканын токтотушпайт. Бул - Ысрайыл элинин алдында тоого Өзүнүн даңкы менен түшкөндүн Өзү.

КОЛ ЖЕТКИС НУР

Эми Кудайдын даңкы эмнеден тураарын карап көрөлү. Айрым машайакчылар аны туман, булут же ушул сыяктуу көрүнүш катары сүрөттөшөт жана: “Оо, Кудайдын даңкы бул чогулушка түштү”, - дешет. Бирок, мындай билдирүү Анын максатын чектеп, маанисиз сөздөр сыяктуу тоскоолдук кылат (Аюб 38:2 кара).

Биринчиден, Кудайдын даңкы булут эмес. Силер мындай деп сурашыңар мүмкүн: Анда эмне үчүн Ыйык Жазууда Кудайдын даңкы жөнүндө айтылган дээрлик бардык жерде булут жөнүндө айтылат? Кудай анын ичинде жашынышы керек, анткени Ал ушунчалык улуу болгондуктан, эч ким Анын алдында тура албайт. Эгер Ал Өзүнүн жүзүн көрсөтсө, анын айланасындагы бардык жандыктар заматта жок болуп кетишмек. Муса Анын даңкын көргүсү келгенде, Теңир чечкиндүү түрдө: “...менин жүзүмдү көрүүгө болбойт, анткени Менин жүзүмдү көргөн адам тирүү калбайт” – деп жооп берген (Мисирден Чыгуу 33:20).

Өлө турган дене ыйык Теңирдин алдында, Анын даңкында тура албайт. Ал – эч кандай караңгылык жок жалмап кетүүчү от (Эвр. 12:29; 1 Жакан 1:5 кара). Пабыл Ыйса жөнүндө мындай деп жазат: “...бирден-бир кубаттуу,

падышалардын Падышасы, эгедерлердин Эгедери Өзү белгилеп койгон убакта ишке ашырат. Ал – бирден-бир өлбөс, адам жетпей турган жарыкта жашаган Кудай. Аны эч бир адам көргөн эмес, көрө да албайт... (1 Тим. 6:15, 16).

Жердеги эч бир жарык бул жарыкка тең келе албайт. Менин бир досум Алабамада пастор болуп кызмат кылат. Бир нече жыл мурун ал бир жыйындын имаратынын курулушунда болгон, ошол жерде анын башына кырсык түшкөн: үстүнөн курулуштун оор бир бөлүгү үзүлүп түшүп, түз эле анын үстүнө кулап, башын жарып, моюнун жана омурткасын сындырып койгон. Окуя болгон жерге келген тез жардам кызматкерлери анын каза болгонун аныктап, денесин шейшеп менен жаап коюшкан.

Бул окуяны мен биз гольф ойноп жатканда анын өзүнөн уктум, мен андан Ыйса менен болгон жолугушуусу тууралуу кененирээк айтып берүүсүн сурангам. Анын бүт оюну текке кетти, анткени ал окуясын айтып бере баштагандан кийин Ыйлап жиберди жана оюндун аягына чейин токтоно алган жок. Ал муну айтып берди:

Джон, мен алыстан күчтүү жарыкты көрүп, ага тез жакындай баштадым. Мен ага жакындаган сайын анын интенсивдүүлүгү күчөдү. Жарык ушунчалык жаркыраган жана ак болгондуктан, мен аны жердеги эч нерсе менен салыштыра албайм. Мен Ыйсага карай албай араң турдум. Жаркыраган жарыктан улам, мен Анын жүзүнүн түзүлүшүн көрө алган жокмун, бирок бул Ал экенин билдим.

Мен болгону абдан жарык, дээрлик көз жеткис нурду гана көрө алдым. Анын үстүндө Кудайдын ыйыктыгы гана бар эле жана мага бул жөнүндө от айтып жаткандай сезилди. Ыйсанын алдында жан дүйнөмдүн ар бир

клеткасы ачылгандай сезилди. Анын жарыгы мени тазалай баштаганын сездим. Тазалануу жүрүп жаткан сайын мен Анын жүзүнүн белгилерин барган сайын айкыныраак көрө баштадым. Алгач мен Анын көздөрүн көрдүм. Анын көз карашы өтө курч эле, ал жүрөккө коркунуч салгандай, ошол эле учурда сүйүүгө толо болчу.

Андан кийин, Ыйса досума жердеги иши бүтө электигин жана кайра артка кайтышп керектигин көрсөттү. Жерде дарыгерлер анын өлүмүн тастыкташкан, ал шейшептин астында жаткан. Анын денесине кайра кайтып, кыймылдай баштаганда, анын айланасында болгон адамдарды кандай коркунуч каптаганын элестетүү кыйын эмес. Бүгүн ал күчтүү, терең сыйынуусу бар адам болуп, Кудай менен керемет байланышта жашап жатат.

Пабыл Ыйса жетүүгө мүмкүн болбогон жарыкта жашайт жана Аны адамдардын эч кимиси көргөн эмес жана көрө да албайт деп жазат. Забурчу Теңир жарыкты кийим сыяктуу жамынат деп айтат. (Забур 103:2 кара). Досум ошол учурда өзүнүн физикалык денесинде эмес болгондуктан, Теңирди көрө алды. Пабыл Дамаскка бара жаткан жолдо бул көз жеткис жарыктын күчүн сезген. Ал бул тууралуу Агриппа падышага мындай деп айткан: “Жолдо, Агриппа падыша, чак түштө асмандан бир жарык түшүп, менин жана жанымдагылардын айланасын жаркыратты. Ал жарык күндүн жарыгынан да жарык эле” (Элчилердин иштери. 26:13).

Пабыл Ыйсанын жүзүн көргөн жок, ал Андан чыгып жаткан жарыкты гана көрдү, ал Жакынкы Чыгыштын көздү ирмеген түшкү күнүнөн да жаркыраган эле. Мен Флорида штатында 12 жыл жашадым, аны дагы Күн нуру штаты деп аташат. Мен күнгө абдан көнүп калгандыктан, күндөн коргоочу көз айнектин мага кереги жок. Бирок, мен

Жакынкы Чыгыш аркылуу өтүп бара жаткан мезгилимде, аларсыз баса алчу эмесмин. Кургак, чөлдүү климаттан улам, ал жерлерде күн алда канча жаркырап тиет. Ага эртең мененки сегизден тогузга чейин чыдай алса болот болчу, бирок саат он бирден экиге чейин ал өтө эле жаркырап кетчү. Ошентсе да, Пабыл Ысадан келе жаткан жарык андан да жаркыраган деп айткан! Биз балдарга күнгө карабоону үйрөтөбүз, анткени биздин көзүбүз анын жарыгына туруштук бере албайт жана ошондуктан начарлап кетиши мүмкүн деп. Ошентсе да, өзүңөр жашаган жерде түшкү күнгө карап жатканыңарды элестетип көргүлө. Аны булут каптап кеткенге чейин кароо дээрлик мүмкүн эмес. Кудайдын даңкы күндүн жарыгынан көп эсе ашып түшөт.

Жоел менен Ышайа акыркы күндөрдө Теңирдин даңкы ачылганда, күн ага салыштырмалуу караңгы болуп калаарын баса белгилешкен.

...Теңирдин ырайымсыз күнү келе жатат. Асмандагы жылдыздар, топ жылдыздар өз жарыгын бербей калат, күн чыгары менен өчөт, ай өз жарыгын чачпай калат (Ышайа 13:9, 10).

Булутсуз түндө сейилдеп жүргөндө асмандан эмнени көрөбүз? Көп жылдыздарды. Бирок эртең менен күн чыкканда эмне болот? Жылдыздар жок! Эмне, күн чыкканда жылдыздар кайдадыр качып кетишеби, анан баткандан кийин кайра кайтып келишеби? Жок. Жылдыздардын жарыктыгы бир деңгээлде, ал эми күндүн жарыктыгы башка, алда канча жогору деңгээлде. Күн чыкканда, анын нуру бардык жылдыздарды күңүрт кылып жиберет. Ыйса жерге кайтып келгенде, Анын даңкы күндүн жарыгын каптап, ал такыр көрүнбөйт, бирок жаркырап тура берет! Аллилуйя!

Теңирдин даңкы башка жарыктардан ашып түшөт. Ал кемчиликсиз жана баарын жалмап турган жарык. Ошондуктан, Анын экинчи келиши бүткүл жер жүзү боюнча:

...Адамдар Теңирдин коркунучунан, Анын улуу даңкынан качып, аска-зоолордун жаракаларына, жердин түпкүрүнө киришет (Ышайа 2:19).

КУДАЙДЫ КУДАЙ КЫЛГАН БАРДЫК НЕРСЕ

Кудайдын даңкы деген эмне? Бул суроого жооп алуу үчүн, Мусанын Кудайдан Өзүнүн даңкын ага ачып берүүсүн суранган өтүнүчүнө кайрылалы: “Муса Ага: Мага Өз даңкыңды көрсөтчү”, – деди (Мисирден Чыгуу 33:18).

Эврей тилинде даңк *кавод* деген сөз менен белгиленет. Стронгдун Ыйык Китептик сөздүгүндө ал мындайча аныкталат: “бир нерсенин салмагы, бирок каймана мааниде жана оң мааниде гана”. Бул аныктама ошондой эле *көрк, молчулук* жана *башталыш* дегенди билдирет. Муса: “Мага Өзүңдү бардык даңкың менен көрсөтчү” – деп суранган. Кудайдын жообун кунт коюп окуп чыккыла: “Теңир ага мындай деди: “Мен сенин алдыңдан бардык жакшылыктарымды өткөрүп, Теңирдин ысымын сенин алдыңда жарыя кылам””. (Мисирден Чыгуу 33:19).

Муса Кудайдан бардык даңкын ачып берүүсүн сурангандан кийин, Теңир “бардык жакшылыктарын” ачып берерин айтты. Эврей тилинде *жакшылык* деген сөз *тов* деген сөз менен көрсөтүлөт. Бул “кеңири мааниде жакшылык, бата” дегенди билдирет. Башкача айтканда, бизден эч нерсе жашырылбайт.

Кудай кошумчалап мындай деди: “Мен Өзүмдүн Теңир деген ысымымды жарыялайм”. Жердеги падыша тактыга

кирерден мурун, жарчы анын атын жарыялайт. Сурнайлар тартылат, анан ал өзүнүн бардык даңкы менен залга кирет. Падышанын улуулугу көрүнүп турат, анын сарайында баары ким башкаруучу экенин так билишет. Бирок, эгерде ошол эле монарх кадимки кийимин кийип, шаардын көчөлөрүндө өзүнүн жанындагыларсыз басып жүрсө, анын айланасындагы адамдар аны тааныбай же көңүл бурбай өтүп кетиши мүмкүн. Негизинен, бул Теңир Муса үчүн жасаган нерсе болгон. Ал мындай деген: “Мен Өзүмдүн атымды жарыялайм жана бардык улуулугум менен Сенин жаныңда жүрөм”.

Кудай Өзүнүн даңкын Ыйса Машайак аркылуу бизге көрсөтөт (2 Кор. 4:6). Көптөр аян алышканын, Ыйса аларга көрүнүп, Анын жүзүн көрүшкөнүн ырасташат. Болушу мүмкүн. Бирок, Ал толук даңкында көрүнгөн эмес. Пабыл мындай деп жазат: “Азыр биз күңүрт күзгүдөн көргөнсүп, даана көрө албай жатабыз, кийин болсо даана көрөбүз.” (1 Кор. 13:12). Ал бизден караңгы айнек менен жашырылгандай, анткени эч ким Анын толук даңкын көрүп, аман кала албайт.

Шакирттер Ыйса өлгөндөрдүн арасынан тирилгенден кийин Анын жүзүнө карашты, бирок Ал Өзүнүн даңкынын толуктугу менен аларга ачылган жок. Байыркы Келишимде да кээ бир адамдар Теңирди көрүшкөн, бирок Ал аларга өзүнүн бардык даңкы менен көрүнгөн эмес. Теңир Ыбрайымга Мамредеги эмен токоюнун жанында көрүндү, бирок Ал Өзүнүн бардык даңкы менен көрүнгөн жок. (Башталыш. 18:1, 2 кара). Жакып Кудай менен күрөштү, бирок Ал ага Өзүнүн бардык даңкы менен көрүнгөн жок. (Башталыш. 32:24-30 кара).

Жашыя Жерихону басып алуунун алдында Теңирдин

жүзүнө карады (Жашыя 5:13-15 кара). Теңир ага жоокердин келбетинде көрүндү. Алгач Жашыя алдында ким турганын түшүнбөй, мындай деп сурады: “Биздин кишисиңби же душмандарыбыздансыңбы?” Кудай, ага Ал Теңирдин аскеринин башчысы экендигин жана Жашыяга бут кийимин чечиши керектигин, анткени ал ыйык жерде турганын айтты. Менин мисалымды эстегиле: «даңкы жок» падыша, карапайым адамдай кийинип, өз падышалыгындагы шаардын көчөсү менен жүрөт. Адамдар аны тааныбай өтүп кетиши мүмкүн. Муну Жашыянын окуясы так көрсөтүп турат.

Ошол эле нерсе Теңир тирилгенден кийинки убакытка да тиешелүү. Ыйса биринчи болуп Мариям Магдалина менен сүйлөшкөн, бирок ал аны менен багбан сүйлөшүп жатат деп ойлогон. (Жакан 20:15, 16 кара). Элчилер деңиз жээгинде Ыйса менен балык жешкен (Жакан 21:9-13 кара). Эки шакирти Ыйса менен бирге Эммауска барышты, “бирок алардын көздөрү жабылып калгандыктан, Аны таанышкан жок” (Лк. 24:16). Бул адамдардын баары Анын катышуусуна туруштук бере алышкан, анткени Ал Өзүнүн бардык даңкын ачып берген эмес.

Буга карама-каршы, ыйык кызмат кылуучу Жакан Теңирди рухта көрүп, Аны менен деңиз жээгинде чогуу тамактангандагы тажрыйбасынан таптакыр башкача тажрыйба алды, анткени ал Теңирди Өзүнүн бардык даңкы менен көрдү. Ал Аны мындай сүрөттөгөн:

Мага сүйлөгөн үн кимдин үнү экенин көрөйүн деп, артымды карадым. Ошондо мен жети алтын шамдалды көрдүм. Жети шамдалдын ортосунда Адам Уулуна окшогон бирөө туруптур. Ал узун кийим кийип, көкүрөгүн алтын кемер менен курчап алыптыр. Анын башы менен чачы ак жүндөй жана кардай аппак, көздөрү

ТЕҢИРДИН ДАҢКЫ

оттун жалынындай, буттары меште кызып жаркыраган жездей, үнү суулардын шаркыраган үнүндөй эле. Анын оң колунда жети жылдыз бар экен, Анын оозунан эки миздүү кылыч чыгып туруптур. Анын жүзү болсо жаркырап тийип турган күндөй эле. Мен Аны көргөндө, Анын бут алдына өлүк сыяктуу жыгылдым... (Аян 1:12-17).

Анын жүзү өзүнүн күчү менен жаркырап турган күнгө окшош эле. Жакан Ага кантип карай алды? Ал рухта болгон.

Теңирдин даңкы – бул Кудайды Кудай кылып турган нерсе. Анын сапаттары: күчү, кудурети жана акылмандыгы - мунун баары Кудайдын чексиз улуулугун түзөт. Эч нерсе жашырылган же сакталган эмес! Бул — Ошол, үчүнчү күнү Синай тоосуна түшкөн.

Ысрайыл даяр беле? Алар Анын даңкына кандай жооп кайтарышты? Биз даяр болобузбу? Анын келе жаткан даңкына кандай жооп кайтарабыз?

ТООГО КАРАЙ ЖОЛ

*Кудай бизди Өзүнүн тоосуна чакырат, ошондо биз
Аны жакындан таанып-биле алабыз. Бул тоого
жетүүнүн жолу — Теңирден корккон жүрөктөн
жаралган ыйыктык.*

Ысрайыл уулдарынын көпчүлүгү үчүнчү таңга толук даярбыз деп ишенишкен болушу мүмкүн. Алар Кудайдын эл үчүн куткарылуунун улуу кереметтерин көрсөткөнүнө бир нече жолу күбө болушкан. Бирок, алар Анын даңкынын көрүнүшүн али көрө элек болчу. Эл чындап эле өз жоопкерчилигин түшүндү беле?

Бүт эл күндүн күркүрөгөнүн, сурнай үнүн угуп, жалынды, түтөгөн тоону көрүп турду. Муну көргөн эл артка кетенчиктеп, алыс барып турду. Анан алар Мусага: «Биз менен сен с үйлөш, сени угалы, биз менен Кудай сүйлөшпөсүн, болбосо өлүп калабыз», – дешти. (Мисирден Чыгуу 20:18, 19).

Адамдар баштары маң болуп, артка чегиништи. Алар физикалык дүйнөдө Кудайдын үнүн уккосу келген жок, ошондой эле, Анын даңктуу катышуусунда болгусу да келген жок. Ысрайыл уулдары башка элдер көрбөгөн эң чоң кереметтерге күбө болушту. Бүтүндөй деңизди айтпай эле коёлу, жок дегенде көлдү жарып жибере турган кайсы бир насаатчыны билесиңерби? Канча кызматчылар сыйынышып, андан кийин асмандан миллиондогон адамдарды тойгуза тургандай нан жаады беле? Адистердин эсептөөсү боюнча, Израилге күн сайын ар бири 110 вагондон турган эки жүк ташуучу поездди толтурууга жетиштүү манна жааган!

АНЫН ДАҢКЫНАН ЧЕГИНҮҮ

Ал эл азыркы жыйындан анча деле айырмаланбайт. Эгер куткарылуу тууралуу айтсак, алар Мисирден чыгышкан, бул кайрадан төрөлүүнүн (жогору жактан төрөлүүнүн) прообразы болуп эсептелет. Эгер эркиндик жөнүндө айтсак, алар өздөрүн кысымга алган адамдардан бошонушкан. Жаңы Келишимде да ушул эле нерсени окуйбуз: “Ал бизди караңгылыктын бийлигинен куткарып, сүйүктүү Уулунун падышачылыгына алып кирди” (Кол. 1:13). Кудайдын кереметтерине келсек, алар аларды көп көрүшкөн жана азыркы жыйындагы көптөгөн машайакчылар да ушундай эле нерсени баштан өткөрүшүп жатат.

Ал эми жетишкендиктери жөнүндө эмне айтууга болот? Алар күнөөкөрлөрдүн байлыгын алышкан, аны Кудай адил адамдардын бут алдына койгон: “Анан ысрайылдыктарды алтын, күмүш менен алып чыкты” (Забур 104:37).

Айыгуу болду беле? Ыйык Жазууда мындай деп айтылат: “Алардын урууларында ооругандар болгон жок” (Забур 104:37). Муса Мисирден үч миллион күчтүү, дени сак

адамдар менен чыкты. Бир дагы оорулуу адам жок жана бардык ооруканалар бош турган үч миллион калкы бар шаарды элестете аласызбы? Ысрайылдыктар төрт жүз жыл бою кулчулукта болушкан. Пасах козуну жешкенде кандай кереметтер жана айыгуулар болгонун элестетип көргүлө!

Бул адамдар айыгуулар, кереметтер жана Кудайдан келген боштондукка чыгаруучу күч менен куткарылууну баштан өткөрүшкөн. Теңир алардын пайдасы үчүн Өзүнүн кереметтүү күчүн көрсөткөн сайын, алар кубанышкан. Алар бүгүн жыйында болуп аткандай эле бийлеп, Аны даңазалашкан. (Мисирден Чыгуу 15:1, 20 кара). Кызыгы, алар Анын керемет көрүнүштөрүнө кызыгышкан, анткени андан пайда алышкан, бирок Кудайдын даңкы ачылганда коркуп, дароо артка чегинишкен.

Эмне үчүн бул адамдар кереметтердин атмосферасында өздөрүн эркин сезип, кубанычка бөлөнүшсө да, Кудайдын даңкынын көрүнүшү учурунда өздөрүн ушунчалык ыңгайсыз сезип, атүгүл артка чегиништи? Алар жөн гана кереметтердин атмосферасында күнөөлөрүн жашыра алышкан.

Элдин көбү Ыйсага мындай дешет “Теңир! Теңир! Биз Сенин атыңдан пайгамбарчылык кылчу эмес белек? Сенин ысымың менен жиндерди куучу эмес белек? Сенин ысымың менен кереметтерди көрсөтчү эмес белек?” – дешет. Ошондо Ал аларга: “Мен силерди эч качан таанычу эмесмин. Менин жанымдан кеткиле, мыйзамсыз иш кылуучулар” – деп жооп берет (Матай 7:22, 23). Эл Кудайдын кереметтери жана белгилери менен тааныш болчу, айрым адамдар атүгүл аларды жасай да алышчу, бирок ошентсе да, өз жашоолорунда күнөөнү жашырып келишкен. Бирок, эч бир күнөө Анын даңктуу, ыйык катышуусунда жашырыла албайт,

анткени Кудайдын жарыгы жашыруун нерселердин баарын ачып коёт.

Жаңы Келишимде Ыйса бизге мындай дейт:

Досторум, силерге айтарым: денени өлтүрүп, андан кийин эч нерсе кыла албай тургандардан коркпогула. Бирок силерге кимден коркушуңар керектигин айтайын: өлтүргөндөн кийин оттуу көлгө түшүрө ала турган Кудайдан корккула! Ооба, силерге айтарым, Ошондон корккула! (Лука 12:4,5).

Эмне үчүн Ыйса муну айтып атат? Мындай сөздөрдүн негизи андан мурунку эки аятта жатат, анда Ал бизди Кудайдан коркууга үндөйт: “Ачылбай кала турган жашыруун нерсе болбойт, билинбей кала турган сыр болбойт. Ошондуктан караңгыда айтканыңар жарыкта угулат. Үйдүн ичинде кулакка шыбырап айтканыңар үйдүн төбөсүндө жарыяланат” (Лука. 12:2, 3).

Биз табияттан тыш кереметтердин арасында жашап, күнөөнү ичибизде жашыра алабыз, бирок күнөө Анын даңкынын жарыгында жашына албайт! Кудайга баш ийбей койгондо, Адам ата менен Обо эне Эдем багында Жараткан Теңирдин даңкынан жашынып калышкан. Бир кезде алар күндүн салкынында Аны менен бирге басышкан (Башталыш 2, 3). Ыйса мындай деп түшүндүрөт: “Жаман иштерди жасаган адам жарыкты жек көрүп, кылган жаман иштери ашкереленбеши үчүн, жарыкка келбейт” (Жакан 3:20).

Муса пайгамбар элине мындай деп эскертти: “Коркпогула, Кудай силерди сыноо үчүн, Андан коркушуңар үчүн, күнөөгө батпашыңар үчүн келди”, – деди. Эл алыста турду. Муса болсо Кудай турган караңгы булутка кирди” (Мисирден Чыгуу 20:20, 21).

Балким, силер: *“Муса чын эле ыйыктыкка эмес, караңгылыкка кирди беле?!”* деп ойлонуп жаткандырсыңар. Теңир ушунчалык жаркырагандыктан, коюу, караңгы булуттун ичинде жашынууга аргасыз болгонун унутпагыла. Муса Кудайдын жарыгына жакындады, ал эми калган эл андан качып жөнөдү. Мыйзам Кайталоо китебинде Израилдин жообу андан да күчтүү: *“Кудай-Теңирибиз бизге Өзүнүн даңкы менен улуулугун көрсөттү. Биз от ичинен Анын үнүн уктук”* (Мыйзам 5:24). Эгерде булут анча калың эмес жана караңгы болгондо эмне болмок элестете аласыңарбы? Анын жүзү ушунчалык коркунучтуу болгондуктан, алар Аны караңгы булуттун ичинде болгонуна карабастан, жалмап кетүүчү отко салыштырышкан!

Муса дароо элди «Коркпогула!» деп чыйралтты. Ал алардын чыныгы жашоо булагы агып жаткан Кудайдын алдына киришин абдан каалады. Ал аларга Кудай аларды сыноо үчүн келгенин айтты. Ал бизди эмне үчүн сынайт? Балким, Ал биздин жүрөгүбүздө эмне бар экенин көргүсү келеттир? Жок, Ал буга чейин эле аны билет. Ал биздин жүрөгүбүздө эмне бар экенин өзүбүз билип алышыбыз үчүн сынайт. Ысрайыл уулдары Теңирден коркушабы же жокпу, түшүнүшү керек болчу. Эгер Кудайдан коркуу алардын ичинде болсо, алар мындан ары күнөө кылмак эмес. Күнөө биз Андан алыстаганда пайда болот.

Муса: «Коркпогула», - деди да, андан кийин Кудай *“Теңирден коркуу силердин алдыңарда болушу үчүн”* келгенин баса белгиледи. Ал Кудайдын алдында болуудан коркуу менен Теңирден коркуунун ортосундагы айырманы так көрсөттү. Муса Кудайдан корккон, бирок эл өзүлөрү өзүлөрүн сүйгөн.

Кудайдан коркуу деген Аны баарынан да көбүрөөк

сүйүү дегенди билдирет! Бул деген жагдайлар Анын Сөзүнө баш ийбөө же компромиске баруу жакшыраак деп талап кылган учурда да, Ага баш ийүүгө даяр болуу дегенди билдирет. Өзүн сүйгөндөр Кудайдан коркушпайт, андыктан чындыгында эгер биз Кудайдан коркпосок, анда Ал Өзүнүн даңкын ачканда коркуп кетип, Андан качабыз. Ошол адамдар Анын даңкынын алдыннан качып кетишкенин, ал эми Муса тескерисинче, Ага жакындаганын унутпагыла.

Мыйзам китеби Мисирден чыккандан көп жылдар өткөндөн кийин жазылган жана убадаланган жерге кирүүгө даярданып жаткан жаңы муунга багытталган. Ошондуктан, бизге белгилүү болгон байыркы окуялар бул китепте бир аз башкачараак чагылдырылган. Муса пайгамбар элге Кудайдын даңкы караңгы булутта ачылганда эмне болгонун эскерткен. Анан алар Мусага: “Сен барып, Кудай-Теңирибиз эмнени айтса, ошонун бардыгын угуп кел. Кудай-Теңирибиз сага эмнени айтса, ошонун бардыгын бизге айтып бер, биз аны угабыз жана аткарабыз” деп жалбарышкан (Мыйзам 5:27).

Алар Мусанын Теңирди угушун каалашкан жана аны угуп, Кудай каалаган нерсени аткарууга убада беришкен. Эгерде күнөө жана караңгылык алардын ичинде жашырынбаганда, алар Аны менен түз байланыша алышмак. Жакшы ниет дайыма эле жакшы натыйжаларга алып келе бербейт. Ысрайыл уулдары муну бир миң беш жүз жыл бою сынап көрүштү, бирок бул аларга Кудайдын жолу менен жүрүүнү үйрөткөн жок.

Канча машайакчы аларга окшош? Башкалардан Теңирдин сөзүн кабыл алып, бирок өзүбүз Кудайдын тоосунан алыстайбызбы? Жүрөгүбүздүн бардык сырларын ачкан Анын үнүн угуудан коркобузбу?! Эгер өтө жакын болсок, жашыруун сактаган нерселерибиз ачыкка чыгат деп

коркобузбу? Эгер бир нерсе жашыруун бойдон калса, ага каршы чыгуунун кажети жок деп эсептейбиз. Биз өзүбүзгө жаккан нерсе менен күрөшкүбүз келбейт.

АЛАРДЫН ЭҢ КАРАҢГЫ КҮНҮ

Муса Израилдин жообунан көңүлү калган. Ал эмне үчүн элдин Кудайдын катышуусуна суусабаганын түшүнө алган эмес. Алар кантип мынчалык акылсыз болушу мүмкүн? Алар кантип мынчалык сокур болушу мүмкүн? Эмне үчүн алардын баары тирүү Кудай менен бетме-бет келүүдөн баш тартышкан?

Муса кырдаалды оңдоо үчүн бардык тынчсызданууларын Теңирдин бут алдына койгон. Бирок, ал муну кылганда, аны менен Кудайдын ортосунда эмне болгонун карагыла: “Теңир силердин мени менен сүйлөшкөндө айткан сөздөрүңөрдү угуп, мага мындай деди: “Мен бул элдин сага айткан сөздөрүн уктым, алардын айткандарынын баары жакшы” (Мыйзам 5:28).

Муса Кудайдын жообуна абдан таң калган болуш керек. Ал: *“Алар туура айтып жатышабы? Алар бир жолу болсо дагы чындап эле туура айтып жатышабы?!”* - деп ойлогон болушу мүмкүн. Балким, ал өз жүрөгүндө Кудайга: *“Эмнеге алар Сенин алдыңа кире алышпайт? Сен Өзүң аны ушунчалык каалабадың беле?”* - деп кыйкыргандыр. Ал сөзүн бүтүрө электе эле Теңир жооп берди жана Анын сөздөрүндө кайгы сезилип турду: *“Бирок алардын жүрөгү ушундай болсо кана! Менден коркуп, өмүрлөрү өткөнчө Менин осуяттарымды аткарышса, аларга да, алардын балдарына да түбөлүккө жакшы болор эле!»* (Мыйзам 5:29).

Теңир алардын Өзүнүн ыйык тоосуна келип, Аны көрүшүн каалаган. Ал Өзүн аларга ачып бергиси келген, бирок аларда

Анын катышуусуна туруштук бере турган нерсе — ыйык урматтоо жетишсиз болгон. Андан ары, биз Анын Мусага айткан сөздөрүнөн терең кайгыруу сезимин сезебиз: Аларга: “Өз чатырыңарга кайткыла» деп айт” (Мыйзам 5:30).

Кандай гана терең көңүл калуу! Бул алардын эң караңгы күнү болчу. Көптөр Израил уулдарынын эң караңгы күнү наалыгандык алардын убадаланган жерге кирүүсүнө тоскоол болгондо же алтын музоону күйганда келген деп эсептешет. Жок, досторум, алардын эң караңгы күнү дал ошол жерде, тоодо башталган. Эгер алар ошол күнү жүрөктөрүн ыйыкташса, Анын даңкынын алдына кире алышмак. Ошондо убадаланган жерге баруу үчүн станда алтын музоо да, наалыгандык да болмок эмес.

Бул бүгүнкү күндө да ошондой эле актуалдуу. Адамдын жашоосундагы эң караңгы күн көңүлдөшү менен төшөктө жатып калганда же кожоюнунан акча уурдаганда келбейт. Бул алар дүйнөлүк каалоолорунан баш тартып, Аны менен баарлашуу үчүн, падышалык бөлмөгө кирүүгө болгон Кудайдын чакырыгынан баш тарткан маалда болот. Эгер алар Анын чакырыгын кабыл алышса, мындай караңгы күндөр эч качан келбейт.

Жаш жигиттин тагдырлуу күнү ал мас болуп, баңгизат колдонуп же уурулук үчүн камакка алынганда келбейт. Ал курдаштарынын жолун жолдоп, Падышанын Ага келүү чакырыгын этибарга албай койгон маалда келет. Сырткы көрүнүшү анчалык деле коркунучтуу эмес, бирок Кудайдын чакырыгы оңой эле этибарга алынбай калганда асман кайгырат.

Кудай Ысрайыл уулдарына чатырларына кайтууну буйрук кылган, бирок Андан корккон адамга: “Сен болсо бул жерде Мени менен кал, Мен сага мыйзамдар менен

көрсөтмөлөрдү айтам”,— деген (Мыйзам 5:31).

Муса Кудайдын алдында туруп, Анын сөздөрүн уга алган, анткени анын ичинде Кудайдан коркуу сезими жашаган. Башкалары Теңирден коркуп, өздөрүн Мисирдин киринен тазалашса, аны менен бирге тура алышмак. Кийинчерээк Муса аларга мындай деген: “Теңир силер менен тоодо от ичинен бетме-бет сүйлөшкөн. Мен болсо ошол учурда Теңирдин сөзүн силерге жеткириш үчүн, Теңир менен силердин ортоңордо турдум, анткени силер оттон коркуп, тоого чыккан жоксуңар” (Мыйзам 5:4, 5).

Ысрайыл уулдары Теңирдин даңкынын жарыгында жүрөктөрүн ача албай турганын сезип, өздөрүн коопсуз сезген жерге чегиништи. Эгерде алар жүрөктөрүн ачканда, Кудайдын жарыгы аларды ачылып калышы мүмкүн болгон ар кандай ыпыластыктан куткармак, бирок алар ошол жерде калууга макул болушту жана өзгөрүүнү каалашкан жок.

Келгиле, бир аз артка чегинип, баарын Кудайдын көз карашы менен элестетип көрөлү. Өз элин кулчулуктан алып чыгуу үчүн, Теңир кереметтер жана жышаандар менен коштолгон эбегейсиз зор иш жасаган. Ыйык Жазуу Анын күдуреттүү колун сунганын күбөлөндүрөт. Ал Өзүнө алып келүү максатында элди кылдаттык менен жетектеген жана даярдаган. Кудай бардык Ысрайыл элине алар Анын дин кызматчылары болорун, алардын арасында жашап, алардын Кудайы болорун жана алар Анын эли болорун айткан. Теңир аларга кандай гана сүйүү даярдаган! Качан Ал аларды Өзүнө алып келгенде, баары качып кетишкен!

Кудай качан Ата болуп калган? Ыйса төрөлгөндөбү? Жок! Атанын жүрөгү дайыма Анын ичинде согуп турган. Теңир адамдарды ушунчалык мээримдүүлүк менен Өзүнө алып келип, аларга ачылгысы келгенде, алар качып кеткенде

кандай абалда калганын элестете аласыңарбы? Алар Анын жүрөгүн жаралашкан.

ДАҢКТЫН ЧАГЫЛЫШЫ

Эми Мыйзам китебинен бизге эл эмне үчүн тоодон алыстап кеткенин түшүнгөндөн кийин келгиле, Кудай тоого түшкөн жерге кайрылалы. Эл Теңирден алыстоону тандаганда, Ал ыйык кызматчылыкты негиздеген. Ал алардын арасынан бүт элдин атынан Анын даңктуу алдына кире турган адамды тандашы керек болчу. “Теңир ага: “Ылдый түшүп кел. Кайра өйдө чыгып келе жатканыңда Арунду ала кел,” деп Арунду тандады” (Чыгуу 19:24). Бирок, Арун Кудайдын алдына кирүүдөн тартынып, башкалар менен бирге кетенчиктеп кеткен (Чыгуу 20:21 кара).

Кудай Мусага кайрадан мындай деди: “Анан Теңир Мусага мындай деди: Арунду, Надапты, Абыйутту жана Ысрайылдын жетимиш аксакалын алып, тоого чыгып, Мага алыс туруп таазим кылгыла. Теңирге Муса гана жакындасын. Ал эми тигилер жакындабасын, эл аларга кошулуп келбесин” (Чыгуу 24:1,2).

Кудай Арунду, анын уулдарын жана Жашыяны кошо алганда, Ысрайылдын аксакалдарын тандап алган. Теңир Арунду эң чокуга чакырган эмес; ал жөн гана стандын үстүндөгү эңкейишке чыгышы керек болчу. Ал Кудайдан коркпогондуктан, бир жолу Теңирден качып кеткен, эми Ага алыстан гана табына алмак. Бүгүнкү күндө көптөр Кудайга алыстан сыйынышат, анткени ошенткен коопсуз. Кудуреттүү Кудайга табынып, өзүлөрүнүн ички муктаждыктарын канааттандыруу менен, алар жүрөктөрүнүн ыйыкталышынан качышат.

“Ошондо алар Ысрайылдын Кудайын көрүштү. Анын

бутунун астында таза сапфирден жасалгандай болгон, ачык асман түстүү нерсе жаткан эле” (Чыгуу 24:10). Менин оюмча, Мэтью Генринин комментарийи ал жерде эмне болгонун так сүрөттөйт:

Алар Ысрайылдын Кудайын көрүштү (10-аят); чындыгында, алар Анын даңкынын жарыкта жана отто чагылышын гана көрүштү. Башкача айтканда, алар Теңирди эмес, Ал турган жерди көрүштү (Септуагинтада айтылгандай). Бул Кудайга жакын нерсе болчу, бирок Кудайдын Өзү эмес; алар көргөн нерселерден улам, толук сүрөттү калыптоо же сүрөт тартуу мүмкүн эмес болчу, бирок алар Теңир чындап алар менен экенине ынанышкан.

Адамдар бир аз гана нерсени көрүшкөн, ал эми Анын даңктуу катышуусуна кирүү алар үчүн жабык болчу. Теңир менен жакын мамиленин негизги ачкычы — Мусанын ичинде жашаган Кудай коркунучу болчу. Кудай аны Өзүнө чакырган: “Тоого чыгып, Мага кел да, ошол жерде бол” (Чыгуу 24:12).

Кудайдын Мусага айткандары мага кандай гана жагат! Тоо – Теңир Өзүнүн эң терең ойлорун ачып, жолдорун көрсөткөн жашыруун жер. Так ошол жерден Анын кенчтерин тапса болот. Ышайа бизге мындай деп жарыялайт:

Жогоруда жашаган Теңир улуу. Ал Сионду адилеттикке жана акыйкаттыкка толтурат.

Ошондо сенин коопсуз күндөрүң келет, куткарылуу, акылмандык жана билим мол болот. Кудайдан коркуу сенин байлыгың болот (Ышайа 33:5, 6).

Теңирден коркуу, ачкыч сыяктуу эле Кудай жөнүндөгү

билимдин казынасын ачат. Башка жерден биз: “Ал Мусага Өз жолдорун, Ысрайыл уулдарына Өз иштерин көрсөттү” (Забур 103:7) деп окуйбуз. Муса Кудайдын жолдорун билген; Ал аларды тоодо ачып берген. Бирок, башкалар өз жашоосунда Ал көрсөткөн кереметтери аркылуу Кудайды биле алышкан. Бүгүнкү күндө канча ишенгендер Теңирди өзүлөрүнүн жашоосунда Ал көрсөткөн кереметтери аркылуу гана билишет! Алар физикалык айыгууну, ар кандай муктаждыктардын канааттандырылышын, каржылык жетишкендиктерди жана башка көйгөйлөргө жоопторду ала алышат. Бирок, алар Анын жолдорун билүү үчүн тоого чыгыша элек, анткени алардын каалоолору негизинен дүйнөлүк нерселерге багытталган. Аларда Теңирден коркуу сезими жок.

Кудай бизди тоого чыгып, Аны менен тыгыз байланышта болууга чакырат. Бул тоого алып баруучу жол – Кудайдан корккон жүрөктөн жаралган ыйыктык. Ал бизге ачык айтат: “Теңирдин жашыруун сыры – Кудайдан корккондорго, Ал Өзүнүн келишимин ошолорго жарыялайт” (Забур 24:14).

6-БӨЛҮМ

ТИЛ АЛЧААК КУДАЙ

*Эгер тоого барсаң, өзгөрөсүң.
Эгер Арун сыяктуу анын этегинде калсаң,
Кудай жөнүндөгү түшүнүгүң өзгөрөт.*

Кудай бул дүйнөдөн бошоткон эл Анын катышуусунан тышкары өзүн-өзү камсыз кыла баштаганда эмне болот? Бул бөлүмдө биз мунун кандай кайгылуу натыйжага алып келерин көрөбүз.

БИЗ КАЙРЫЛЫП КЕЛГИЧЕ, УШУЛ ЖЕРДЕ БОЛГУЛА

Кудай элди тоонун этегиндеги чатырларына кайтарып жиберди. Муса, Арун жана башка жетимиш аксакал алыстан Кудайга сыйынуу үчүн, белгилүү бир бийиктикке чыгышты. Бир канча убакыттан кийин, алар сыйынып бүткөндө, Ал Мусага жалгыз кайрылып, ага чокуга, Анын алдына чыгууну буйрук кылды. Муса Жашыяны бөлүп алып, аны менен кошо тоонун боору менен бир аз жогору чыгыш үчүн жөнөдү, Арунга жана башкаларга кыскача эскертүү берди: “Биз

кайрылып келгиче, ушул жерде болгула...” (Мисирден Чыгуу 24:14). Анан Муса булуттун ичинде чокуга чыгып, кырк күн, кырк түн ошол жерде болду. Бул убакыттын ичинде Жашыя аксакалдар менен Муса турган чокунун ортосунда бир жерде турду. Калган эл тоонун этегиндеги лагерде болчу.

Жогоруда айтылгандай, Арун башында Муса менен тоого чыгууга чакырылган. Эмне үчүн ал барган жок? Ал жөн гана Кудайдын алдында эмес, адамдардын арасында өзүн эркин сезген. Мен бул жөнүндө кайдан билем? Анын Теңирдин даңкынан кайра-кайра качып кетиши муну тастыктайт. Андан тышкары, Муса тоодо кырк күн жүргөндө, Арун лагерге кайтып келген. Калган аксакалдар да анын артынан ээрчиди!

Бул лагерь мага бир нерсени эске салып атат. Аны Мисирден (дүйнөдөн) бошотулган жана Теңирдин тоосунун этегинде турган жыйынга салыштырууга болот, бирок ал Анын катышуусунан өтө алыс, жүрөгү Андан жашырылган. Мен “эске салат” деп айтып жатам, анткени мунун баары Мисирдин кулчулугунун алыскы мезгилинде эмес, азыр - жыйын Кудай менен болгон ар кандай кызмат жана баарлашуу менен толгондо, биздин арабызда болуп жатат, бирок чындыгында биз Анын жүрөгүнөн алыс экенибиз көрүнүп турат. Арун кайра артка тартылып жатты. Бүгүнкү күндө канчабыз так ушундай кылып жатабыз?

КУДАЙДЫН ТҮСПӨЛҮН АЛМАШТЫРУУ

Арундун мисалында, Кудайдын күчү менен дүйнөлүк кулчулуктан бошонуп, Анын жанында болуудан баш тарткандар эмне болорун көрөбүз. Келгиле, бул кайгылуу окуялар кандайча өнүккөнүн карап көрөлү.

Ысрайыл эли Мусанын көптөн бери тоодон түшпөй

жатканын көрүп, чогулуп келип, Арунга мындай дешти: «Бизди Мисир жеринен алып чыккан Мусага эмне болгонун билбейбиз, ошондуктан сен бизге бизди баштап жүрө турган кудай жасап бер» (Чыгуу 32:1).

Муса тоодо көп күндөн бери жүргөн. Тоонун этегинде эч нерсе болгон жок, эл Кудай Өз иштерин көргөзбөгөн учурда бардык динчил адамдар кылгандай эле кыла башташты: алар жолугушууларга чогулушту. Мындай жолугушуулар ар дайым Теңирдин атынан өткөрүлсө да, алар Кудайдын жүрөгүнө жакпаган жемиштерди берет, муну биз бул китептен кийинчерээк көрөбүз.

Башында Муса менен тоого чыгуу үчүн тандалып алынган, бирок андай кыла албаган Арундун айланасына эл чогулушту. Ошондо ага тоого белгилүү бир деңгээлге чейин чыгып, ошол жерде Мусаны күтүп турушу буйрулган, бирок ал муну да аткарган жок. Эмне үчүн эл ага тартылган? Анткени, ал жөн гана аларга каалагандарын бере алган.

Арун лидерлик жөндөмгө ээ болгон. Лидерлик – бул Кудайдан (Римдиктерге 12:8 кара). Бул жөндөмгө ээ болгон адам белгилүү бир сапаттарга ээ, алардын бири - башкаларды магнит сыяктуу өзүнө тарта билүү жөндөмү. Тоого барсаңар да, барбасаңар да, адамдар силерге тартылышат! Бул адам Кудайдын катышуусу болбосо да, беш миң кишилик жыйын түзө аларын түшүндүрөт. Мындай адам Кудайдын жөндөмдөрүн Кудайдын эмес, адамдын каалоолорун аткаруу үчүн колдонот. Ал эч качан Теңирдин эркин үгүү үчүн чокуга жеткен эмес, бирок анын жөндөмү көптөгөн жолдоочуларын тапкан. Бул көздү ачкан ой, туурабы?

Эл Арундан: “Тур да, алдыбызда жүрө турган кудай жаса, анткени бизди Мисир жеринен алып чыккан бул адам - Муса эмне болгонун билбейбиз”, - деп талап кылышкан.

Алар: “Кудайга келсек, Ага эмне болгонун билбейбиз”, - деп айтышкан эмес. Алар Мусанын кадыр-баркын түшүрүп, аны жок кылгылары келген.

Алардын сөздөрүнүн түп нуска текстте кандай угулганын көргөндөн кийин, котормочулар алардын маанисин жеткирүүдө бир аз этият болуп, “*кудайлар*” деген сөздү (баш тамгасыз) колдонушкан деп ойлодум. Байыркы эврей тилинде биздин “*кудайлар*” деген сөз *элохим* деген сөз менен белгиленген. Байыркы Келишимде ал болжол менен 2250 жолу колдонулат. Бул колдонуулардын болжол менен 2000и биз кызмат кылган Кудуреттүү Кудайга тиешелүү. Башталыш китебинин биринчи бөлүмүндө ал 32 жолу кездешет. Биринчи аятты алалы: “Башында Кудай (*элохим*) асман менен жерди жаратты” (1:1). Бул жерде *элохим* сөзү Кудай деп которулат. Бул бөлүмдүн калган бардык жерлеринде биздин котормодо *Кудай* деп берилген сөздүн ордунда түп нускада да *элохим* деген сөз колдонулган.

Байыркы Келишимде болжол менен 250 учурда *элохим* жалган кудайларга карата колдонулат. Ошондуктан, бул сөздүн маанисин туура түшүнүү үчүн, аны контекстте окушубуз керек.

Арун арыздануучуларга мындай деп жооп берди: “... аялдарыңардын, уулдарыңардын жана кыздарыңардын кулактарындагы алтын сөйкөлөрдү чечип, мага алып келгиле” (Чыгуу 32:2). Бардык эл кулактарынан алтын сөйкөлөрдү алып, Арунга алып келишти. “Ал аларды колдоруна алып, эритилген музоо айкелине айландырып, аны айкелчи менен калыпка салды...” (Чыгуу 32:4). Бул аятта *айландырып* деген сөз түп нускадагы “*жасалма*” деген сөз “калыпка куюу” дегенди билдирет.

Ал алтын музоону күйганда, эл чогулуп: “Оо, Ысрайыл,

сени Мисир жеринен алып чыккан кудайың ушул!” – деп кыйкырышкан (Чыгуу 32:4). Дагы бир жолу, *кудай* деген сөз кездешкен жерде эврей тилиндеги *элохим* деген сөз колдонулган. Балким, эмне болуп жатканын түшүнө баштагандырсыңар.

“Арун муну көрүп, алтындан куюлган музоонун алдына курмандык чалынуучу жай жасап: “Эртең теңирге арналган майрам болот”, – деп жарыялады” (Чыг. 32:5). Бул аятта Теңир деген сөз үчүн башка сөз колдонулат — *Жахаба* же *Яхве*. Байыркы Келишимдеги эң ыйык сөз болгон *Яхве* — бир чыныгы Кудайдын жеке аты. Ал эч качан жалган кудайларга карата колдонулган эмес жана ушунчалык ыйык болгондуктан, жүйүт катчылары аны эч качан толук жазып коюшкан эмес, тескерисинче, андан бардык үндүү тыбыштарды алып салышкан. Латын тилинде ал YHWH катары көрүнөт. Ал ошондой эле, ыйык Тетраграмматон — айтылбай турган төрт тамга деп аталат. Бул ысымды кокусунан айтууга болбойт, Ысрайылдын жашоосунда ал ыйык сакталып, бардык акарат келтирүүдөн корголгон.

Негизинен, Арун жана Ысрайыл уулдары алтын музоо куюп, аны көрсөтүп: “Мына, бизди Мисир жеринен алып чыккан жалгыз чыныгы Кудай Теңир!” – деп жар салышкан. Алар: “Мына, бизди Мисирден алып чыккан Баал”, – деп айтышкан эмес. Алар өздөрүнүн куткарылышын башка жалган кудайларга байланыштырышкан эмес. Алар бул музоону Теңирдин аты менен атап, Анын даңкын алтын бурканга чейин түшүрүшкөн. Алар Теңир аларды куткарып, Мисир туткундугунан бошотконун моюнга алышкан жана Анын айыктыруучу күчүнөн танган эмес, бирок Анын даңкын басаңдатышкан!

БУЛ МУЗОО ӨЗҮ ЧЫГЫП КЕЛДИ!

Ошол убакытта Муса тоодо жүрүп, ылдый жактагы элдин эмне кылып жатканынан кабары жок болчу. Кудай ага: “... тезирээк ылдый түш, анткени сен Мисир жеринен алып чыккан элиң бузулуп кетти” (Чыгуу 32:7), - деп буйрук берген. Кудай аларга абдан капа болгон. Ал аларды “Менин элим” эмес, “сенин элиң” деп атаган.

Кудай алардын “бузулуп кетишкенин” айткан. Бул сөздүн синоними катары дагы бир - “чириген” деген этишти колдонсо болот. Теңирдин тоосунун этегинде жыйын болуп “ойной” баштаганда, биз чирип кетебиз, анткени Анын жүрөгүнөн чыккандын баары жок болууга дуушар болот.

Кийинчерээк Кудай Ысрайыл жөнүндө мындай дейт:

Анткени Менин элим эки жамандык кылды: Мени, тирүү суунун башатын, таштап кетишти, өздөрүнө талкаланган, суу сактай албаган кудуктарды казып алышты (Жеремиа 2:13).

Ал – өмүрдүн булагы.

Эгер биз Анын бизге өткөндө бергендерин кармап калууга аракет кылып, ошол эле учурда Анын жүрөгүнөн алыс болуп туруп, жыйын болуп ойноп жүрсөк, анда биз төмөн карай сүрүлөбүз. Ошондуктан, Ыйса мындай деп баса белгилейт: “Ким Менин артымдан ээрчигиси келсе, өзүнөн баш тартсын жана күн сайын өзүнүн айкаш жыгачын алып, Менин артымдан ээрчисин” (Лука 9:23). Биз Анын тоосуна күн сайын чыгышыбыз керек!

Муса тоонун этегине түшүп, кошуунга кирди. Ал жердеги алтын музоону көрүп, адилеттүү ачуулануу менен ачууланды. Ал Арундан: “Бул элди ушундай чоң күнөөгө

батыргыдай, бул эл сага эмне кылды?”– деп сурады.

Арун актана баштады: “Мырзамдын ачуусу келбесе экен, бул элдин моюн сунбас эл экенин өзүң билесиң. Булар мага: “Бизди Мисир жеринен алып чыккан Мусага эмне болгонун билбейбиз, ошондуктан сен бизге бизди баштап жүрө турган кудай жасап бер”, – дешти. Ал алардын сөздөрүн так жеткирип, анан мындай деп кошумчалады: “Ошондо мен аларга: “Кимдин алтыны бар болсо, чыгарып бергиле”, – дедим. Алар чыгарып беришти. Мен аны отко салсам, ушул алтын музоо чыкты (Чыгуу 32:21-24).

“Ушул алтын музоо чыкты”. Анын сөздөрүнө ишене аласыңарбы? Кантсе да, биз мурда ал өзүнүн кескичи менен өзү оюп жсаганын окуганбыз! Эми болсо, ал калп айтып жатат. Кудай ачууланбаганда калп айтуу бир башка, ал эми Ал катуу ачууланганда калп айтуу такыр башка.

Мен ушул жерди түшүнүү үчүн сыйындым: “Теңир, мен бул адамдын канына же ушул сыяктуу нерсеге суусадым деп ойлобо, бирок мен жөн гана түшүнгөн жокмун. Ал кантип мындай ачык, уятсыз калп менен кутулуп кетти жана кантип жер аны жутуп алган жок? Сен калпты байкабай койгондойсуң”.

Теңирдин жообу менин жашоомо терең таасир этип, мени бул китепти жазууга шыктандырды. Кудай менин көзүмдү заманбап жыйында болуп жаткан окуяларды таптакыр жаңыча түшүнүүгө ачты. Анын сөздөрү мындай эле: “Джон, Арун эң жогорку деңгээлде болгон эмес. Ал Мага Мусадай жакын болгон эмес. Ошондуктан, анын Мен жөнүндөгү жеке образы өзү чоңойгон коом тарабынан калыптанган. Анан андан так ушул нерсе чыккан”.

Буга чейин Арун бүт өмүрүн (болжол менен 80 жашта) Мисирде өткөргөн. Ал ошол жерде чоңойгон, ата-энеси

ошол жерде төрөлүп, ошол жерде каза болушкан. Ал табынууга толгон Мисир маданияты менен күрчалган. Арун эч качан тоого чыкпаган, Кудай менен сүйлөшпөгөн же Муса сыяктуу Анын алдында жашабагандыктан, анын Жахаба жөнүндөгү түшүнүгү өзү чоңойгон коомго жараша калыптанган. Арун Теңирди алыстан карап, Анын бутунун тамандарын көргөн. Бирок, ал Муса сыяктуу эч качан Анын алдына кирген эмес.

Ыйса Падышачылыкты көрүп, ага кирүү мүмкүнчүлүгү жөнүндө айтат (Жакан 3:3, 5). Падышачылыкты көрүү үчүн биз кайрадан төрөлүп, жашообуздагы дүйнөлүк нерселерден бошонушубуз керек. Бирок, бул баары эмес; биз ага кирүүгө чакырылганбыз. Пабыл Листрада, Иконияда жана Антиохияда жашаган куткарылган эркектерге жана аялдарга: ... “Кудайдын Падышачылыгына көптөгөн кыйынчылыктар аркылуу киришибиз керек”, деп үйрөткөн (Элчилер 14:22). Анын Падышачылыгына кирүү үчүн, Кудай куткарылган адамдарды алар башынан өткөрө турган нерселерге даярдайт.

Арун жаңы төрөлүүнүн алдын ала көрүнүшү болгон Мисирден бошотулган, бирок ал Кудайды жакындан билген эмес. Ал тоонун этегинде жыйын ойноп жүрүп, натыйжада Теңирдин бейнеси жөнүндөгү түшүнүгү өзү өскөн коомдогу бутпарас көз караштардын деңгээлине чейин төмөндөп кеткен.

БАШКА ЫЙСА

Жаңы Келишимде Пабыл бул тууралуу мындай деп жазат:

“Дүйнө жаратылгандан бери Кудайдын көзгө көрүнбөгөн табияты: түбөлүктүү күчү жана кудайлыгы Анын жараткан нерселерин карап чыгуу аркылуу көрүнөт. Ошондуктан бул адамдар актана алышпайт. Анткени

алар Кудайды таанып билип туруп, Аны Кудай катары даңкташкан жок, Ага ыраазычылык билдиришкен жок, тескерисинче, куру кыялдарга батышты, алардын эч нерсени түшүнбөгөн жүрөктөрү караңгыланды” (Римдиктиктерге 1:20, 21).

Алар Аны Кудай катары даңазалашпайт. Башкача айтканда, алар Теңирди билишет, бирок Ага татыктуу болгондон алда канча аз урмат көрсөтүшөт. Ысрайыл уулдары Теңирди Куткаруучу катары таанышкан, бирок Ага татыктуу болгон урматты, мактоону жана даңкты беришкен эмес. Ошондон бери көп нерсе өзгөргөн жок. Пабыл Жаңы Келишим доорунда жашаган адамдар жөнүндө сөз кылууну улантат:

“Өлбөс Кудайдын даңкын жок боло турган адамдын, канаттуулардын, жаныбарлардын жана сойлоп жүрүүчүлөрдүн бейнелерине алмаштырышты” (Римдиктерге 1:23).

Алар жалгыз гана бир чыныгы Кудайдын даңктуу образын курт-кумурскалардын, канаттуулардын, жаныбарлардын жана өлүмгө дуушар болгон адамдардын образдарына чейин түшүрүштү. Азыркы Батыш коому канаттууларга, төрт буттууларга же сойлоп жүрүүчүлөргө сыйынабы? Албетте, жок. Эгерде биз алтын музоону куюп, үйүбүздүн алдындагы газонго койсок, адамдар бизге күлүшмөк, анан: “Аны эритип, андан зер буюмдарын жасап, сатканыңар жакшы болмок!” - деп айтышмак.

Биздин коом эмнеге табынат? Жооп жөнөкөй эле - өзүнө, тагыраак айтканда – чирий турган адамга! Ысрайыл эли жаныбарлардын жана курт-кумурскалардын алтындан жасалган сүрөттөрүнө сыйынган маданий чөйрөдө жашаган.

Заманбап жыйын өзүнө, башкача айтканда, чирий турган адамга сыйынган коомдо жашайт. Арун менен аксакалдар тоодогу Кудайдын даңктуу катышуусунан четтеп кеткенде, алар Мисир коомунун — жаныбарларга сыйынган чөйрөнүн — таасирин алып жүргөн өздөрүнүн Кудай образын жаратышты. Бүгүнкү күндө, ишенгендер Кудайдын тоосунан четтегенде, алардын ичиндеги чирибес Кудайдын бейнеси биздин заманбап коом сыйынган нерсеге, башкача айтканда, чириген адамдын образына жараша калыптанат.

Бир нече жылдан бери мени рухта төрөлгөн бир гана ой кыйнап келет. Ал мындай: биз чыныгы Ыйсага эмес, өзүбүз жараткан образга кызмат кылабыз. Биз Аны Теңир деп атайбыз жана Анын куткаруучу, айыктыруучу жана боштондукка чыгаруучу күчүн тааныйбыз. Бирок, бул Атанын оң жагында эң бийикте отурган Ыйсабы же өзүбүздүн бейнебизде жана окшоштугубузда жаратып, Теңир деп атаган Ыйсабы?

ТИЛ АЛЧААК КУДАЙ

Бутка табынуу – бул сыйынуунун абдан ыңгайлуу түрү. Буркан өзүнүн жаратуучуларына каалаганын, жүрөктөрүнүн каалоолорун берет, анткени алар өздөрү ойлоп табышат. Ошол эле учурда, ал адамдын жогорку нерсеге сыйынууга болгон тубаса каалоосун канааттандырат. Эгерде буркандын жаратуучулары жыныстык кумарларга толгон болсо, анда ал аларга муктаждыктарына ылайыктуу буйруктарды берет. Теңир бул тууралуу Ышайа пайгамбар аркылуу абдан ачык айтат: «Эч кандай пайда алып келбеген кудайды ким жасады, бурканды ким куйду?» (Ышайа 44:10).

Келгиле, Арун алтын музоону куйган жерге кайрылып, бул маселени Ысрайылдын мисалында карап көрөлү. Арун жана бүт эл алтын музоону аларды Мисирден алып чыккан

Жахабанын бейнеси катары кабыл алышкан. “Алар эртеси эртең менен эрте туруп, бүтүндөй өрттөлүүчү курмандык менен тынчтык курмандыгын чалышты. Анан эл ичип-жегени отурду, көңүл ачканы турду” (Чыгуу 3:26).

Эртеси күнү алар Кудайдын тоосунун этегиндеги жыйындагы жолугушууга барышты. Алар Жахабанын сүйүүсү жана улуулугу жөнүндө сүйлөшүштү. Алар курмандыктарды алып келишти, ырларды ырдашты жана кабар айтышты. Алардын Жахабасы аларга жүрөктөрүнө, каалоолоруна дал келген кабарды берди. Андан кийин алар отуруп, ичип-жеп, анан ойноо үчүн турушту. Алардын оюну денелерин тойгузуудан турган. Муса аларга келгенде, алар таптакыр өзүлөрүн кармап алышпай калган эле (Чыгуу 32:25).

Бул көрүнүш бизге бурканга табынуунун тамырын көрүүгө мүмкүндүк берет. Бул козголоң жана Кудайдын Сөзү муну тастыктайт: “...моюн сунбастык бурканга табынуучулук менен бирдей” (1 Шемуел 15:23).

Мисирликтер музоо жасап, ага ат коюшкан жана ал алардын каалоолорун орундаткан, алар жүрөктөрүндө билгендей, бул Жараткандын эркине карама-каршы келген. (Бардык адамдар Анын эркин башынан эле билишет. Пабыл мындай деп жазат: “Анткени чындыкты адилетсиздик менен басып турган адамдардын кудайсыздык менен кылган бардык иштерине жана адилетсиздигине каршы асмандан Кудайдын каары төгүлөт. Себеби Кудай жөнүндө эмнени билүү мүмкүн болсо, ошол аларга белгилүү, анткени Кудай аларга билдирген” (Римдиктерге 1:18, 19)).

Мисирден чыккан Ысрайылдыктар бутпарастардан анча деле айырмаланышкан эмес, бирок биз дагы эле эскертүү беришибиз керек. Ысрайыл уулдары Яхвенин атын билип, Анын күчүнүн таасирин сезишкен. Эгерде алар козголоңчул

жолдорунан баш тартып, Теңирдин жолдорун кабыл алгысы келбесе, анда алардын абийирлерин тынчтандырып, өздөрүнүн кумарларын канааттандыруунун эң жакшы жолу - каалоолорун канааттандыра турган Яхвенин образын түзүү болчу. Манипуляциялар ушунчалык тымызын жана чебер болгондуктан, аларды жасаган адамдар алардын иш-аракеттеринен кабарсыз болушкан.

Пабыл Корунттагы жыйынга мындай деп эскертет:

Обо энени жылан өзүнүн куулугу менен алдап кеткендей эле, силерди да кимдир бирөө Машайак жолундагы жөнөкөйлүктөн жана тазалыктан четтетип, акылыңарды адаштырбаса экен деп корком. Анткени бирөө келип, силерге биз жарыялагандан башка Ыйсаны, силер алгандан башка рухту, силер кабыл алгандан башка Жакшы Кабарды жарыяласа, силер ага чыдайсыңар (Корунттуктарга 11:3-4).

Мага Contemporary English Version 4-аяттын чечмелениши жагат: “Биз силерге Ыйса жөнүндө айттык, силер Ыйык Рухту кабыл алып, биздин окуубузду кабыл алдыңар. Бирок, силер кээ бирөөлөргө башка Ыйса жөнүндө кабар айтууга жол бердиңер. Эми силер башка рухту кабыл алып, башка окууну кабыл алууга даярсыңар”.

Эгерде биз Кудайдын бийлигине каршы турган бүл дүйнөнү туурагыбыз келсе, анда аң-сезимсиз түрдө өзүбүз үчүн “биздин Ыйсабызды” жаратып алуу коркунучуна кабылабыз, анын эрки биздин ар бир каалообузду жана кумарларыбызды чагылдырат. Муну байкабай туруп, кандайдыр бир тил алчаак кудайды жаратып алуу коркунучуна кабылабыз! Мында ачык, орой, калп эмес, абдан тымызын алдамчылык камтылган.

Катачылыкта жашап жатып, биз өзүбүздү “Ыйса менин досум” же “Кудай менин жүрөгүмдү билет” деген сөздөр менен сооротобуз. Кудай биздин жүрөгүбүздү бизден да жакшы билет жана түшүнөт деген - чындык. Бирок, биз муну көбүнчө Анын келишимине каршы келген аракеттерди актоо үчүн айтабыз. Чындыгында, бул биздин козголоңчул экенибизди билдирет. Оозубуз дагы эле Аны даңктайт, бирок Теңирден коркуубуз адамдардын осуяттарынан келип чыгат. “Ошондо Теңир мындай деди: Бул эл Мага оозу менен жакындайт, Мени тили менен урматтайт, бирок жүрөгү Менден алыс. Үйрөнүп алган адамдык эрежелерин алар Менден коркуу деп эсептешет” (Ышайа 29:13).

Биз Кудайдын Сөзүн жана Анын осуяттарын өзүбүздүн светтик маданият тарабынан калыптанган ой жүгүртүүбүз аркылуу чыпкалайбыз. Кудайдын даңкын түшүнүүбүз тоодо Анын тирүү Сөзү аркылуу ачылган Анын чындыгы менен эмес, чектелген адамдык кабылдоо менен калыптанат.

ЖЫЙЫНДАГЫ ЭКИ КАТЕГОРИЯДАГЫ АДАМДАРДЫН ОРТОСУНДАГЫ КЕСКИН КАРШЫЛЫК

Бир нече мисал келтирейин. Бир аял мага бир жолу чалып, жыйынындагы бир киши менен мамиледе экенин мойнуна алган. Анын күйөөсү машайакчы эмес болчу жана аны дайыма ишеними үчүн кемсинтип жүрчү. Башкача айтканда, ал аны аңдып жүргөн.

Кандайдыр бир убакытка чейин бул аял менен ал киши физикалык мамилелерин токтотушкан. Анын “машайакчы достору” ага күйөөсү менен ажырашып, аны сүйгөн бул жакшы адамына турмушка чыгууга кеңеш беришкен,

анткени Теңир аны тынчтыкка чакырган. Менин суроом: анын достору кайсы “Кудайга” кызмат кылышат? Албетте, Атанын оң жагында отурганга эмес. Алардын Кудай жөнүндөгү образы ажырашууга баткан коом тарабынан калыптанган. Ажырашкандардын көпчүлүгү башында ажырашууну пландаштырышкан эмес. Алар өзүмчүлдүк кызыкчылыктарга негизделген бактылуу жашоону каалашкан. Алар өнөктөштөрү менен түзгөн келишим, алар үчүн жеке бактына тоскоол болбогондо гана жарактуу.

Ал аял менден өзүнүн абалы боюнча кеңеш сурады. Чындыгында, ал планын ишке ашыруу үчүн лидерден уруксат гана сураган. Анын күйөөсү адеп-ахлактык чыккынчы эмес болчу. Мен ага Кудай ажырашууну жек көрөрүн, анткени ал адамдардын маанайын талкалап, аларды зордук-зомбулукка толтурарын айттым (Малахия 2:16, заманбап англисче котормо). Жаңы Келишимге ылайык, Теңир аялга күйөөсү менен ажырашпоону буйрук кылат, эгер ажырашса, бойдок калышы керек (1 Корунтуктарга 7:10, 11 кара). Аял кунт коюп үктү, бирок кийинчерээк ал күйөөсү менен ажырашып, башкага турмушка чыкканын билдим. Ал бактылуу болушу мүмкүн, бирок тоонун этегиндеги эл Муса аларга келгенге чейин ошондой сезимде болушкан!

Кудайдан корккон аялдардын Кудайга ишенбеген күйөөлөрү менен никеде калган көптөгөн мисалдарын билем, анткени алардын жүрөгү Кудайга берилген. Алар жөн гана жашоодон ырахат алууну эмес, кызмат кылууну каалашкан. Натыйжада, көптөгөн күйөөлөр аялдарына карап, өкүнүп, Теңирге келишкен. Айрымдары аялдары алар үчүн көп жылдар бою сыйынып, аларга кудайлык үлгү көрсөткөндүктөн гана куткарылганын кошумчалай кетейин.

Кудайга жүрөгү ачык болгон бир аялдын жашоосунда

таптакыр башкача кырдаал жаралган. Бир нече жыл жашагандан кийин, ал күйөөсүнүн гомосексуалист экенин билген. Андан кийинки он жыл бою анын жашоосу коркунучтуу түш сыяктуу болгон. Бир күнү анын күйөөсү полиция кызматкерине жашыруун сексуалдык жактан ыдык көрсөткөнү үчүн камакка алынган. Улуу уулу телефон аркылуу атасынын камакка алынганын билген.

Аял күйөөсү үчүн тынымсыз сыйынган. Абал чыдагыс болуп калганда, ал Кудайдан аны менен ажырашышы керекпи же жокпу деп сураган. Теңир жооп берди: “Аны менен ажырашуу үчүн Ыйык Китептеги бардык негиз бар, эгер ажырашсаң, Мен сага бата берем. Бирок, эгер сен калып, анын үчүн сыйынып күрөшсөң, Мен аны куткарам, сен эки эсе бата аласың”. (Теңир муну ойноштук учурунда дайыма эле айта бербейт.) Ал калып, күрөшүүнү тандады, бул убакытты талап кылды. Натыйжада, күйөөсү керемет жол менен куткарылып, ошондон он беш жылдан бери эркиндикте жүрөт. Азыр ал улук пастор, адамдарга болгон сүйүү жана боорукердикке толгон. Мен анын жыйынында насаат айттым жана анын аялы Кудайдын мен жолуктурган эң майланган кызматчыларынын бири экенин айтып коюшум керек.

Кайсы аял тоодо болуп, анан өзгөрүп кеткен? Ыйык Жазууда күйөөсүнөн кетүү Кудайдын эрки эмес деп ачык айтылганына карабастан, Ыйса ага тынчтык бере аларына ишенбей, күйөөсү менен ажырашкан аялбы? Экинчисинин ажырашууга Ыйык Китептеги жүйөлүү себептери бар болуп, бирок ал өз укугун колдонбоону тандап, күйөөсүнүн өмүрү үчүн күрөшкөн аялбы? Ыйса жерге келип, биз үчүн өлүү үчүн Өзүнүн бардык укуктарын курмандыкка чалган! Бул эки аялдын кайсынысы Кудайга жакыныраак болгон? Эмне үчүн? Экинчи аял түз эле Кудайдын тоосунда болгон!

Ишенген адамдын жашоосунда эки нерсе болушу мүмкүн: алар жашоосун Ыйсанын үлгүсү катары кабыл алышат, Теңирдин алдында айтылган Кудайдын Сөзүнө ылайыкташтырышат же Ыйсаны өздөрүнө, жүрөктөрүнүн каалоолоруна ылайыкташтырышат. Эгер силер тоого чыксаңар, өзгөрөсүңөр. Эгер силер Арун сыяктуу этегинде калсаңар, Кудай жөнүндөгү түшүнүгүңөр өзгөрөт.

Муса Кудай менен болгон кырк күндөн кийин тоодон түшкөндө, жүзү жаркырап, башкача адам болуп калган. “Муса Синай тоосунан түшүп келе жатканда, анын колунда мыйзам жазылган эки таш лоок бар эле. Муса Кудай менен сүйлөшкөндүктөн, тоодон түшүп келе жатканда жүзүнөн нур чачырап турганын өзү билген жок” (Чыгуу 34:29).

Күйөөсү үчүн күрөшкөн аял Теңирдин алдында канчалык таза экенин билбейт. Мен аны менен сүйлөшкөн сайын, Кудайдын аны барган сайын көбүрөөк өзгөртүп жатканын көрөм. Ал өзүнүн нур чачып жатканын билбейт. Бул чындап ыйыктыкта жүргөндөрдүн баарына тиешелүү. Ыйык Жазууда айтылгандай, “Ага карагандардын акылы жарык болгон” (Забур 34:6). Ага карай алгандар – бул Мисирден алынып келинген жүрөктөрүнүн каалоолорунан арылгандар. Мындай адамдын бир гана каалоосу бар – даңктын Кудайын билүү.

Ошентип, биз өзүбүзгө бир маанилүү суроо беришибиз керек: биз асмандгы Атанын оң жагында отурган ошол эле Ыйсага кызмат кылабызбы же коомубуз жараткан жолдор менен каалоолорго ылайык үлгү алган башка бирөөгө кызмат кылабызбы?

НИЕТПИ ЖЕ КААЛООБУ?

Биз бардык каалоолорубузду айкаш жыгачка баш ийдиришибиз керек.

Биз буга чейин талкуулагандардын баары жөн гана “ылайык келүү” деген сөзгө узун киришүү. Уэбстердин сөздүгүндө ал “адеп-ахлактык, көз караштар же адеп-ахлактык мүнөздө окшоштукка жетүү” деп аныкталат. Кудайдын Сөзүндө: “Бул дүйнөгө ылайыкташпагыла, тескерисинче, Кудайдын жакшы, Өзүнө жаккан жана жеткилең эрки эмне экендигин таанып билүү үчүн, акыл-оюңарды жаңыланып туруу аркылуу толугу менен өзгөрүлгүлө” деп айтылат (Римдиктерге 12:2).

Ыйык Рух бизге эмнени айткысы келип жатканын жакшыраак түшүнүү үчүн, түп нускага кайрылалы. Бул аяттагы *ылайык болгула* деген сөздү түшүндүрүү үчүн грек тилиндеги *сускематизо* деген кыйла кеңири мааниге ээ болгон сөз колдонулган. Стронгдун сөздүгү ага төмөнкүдөй аныктама берет: “Ошол эле жүрүм-турумду кабыл алуу,

башкача айтканда, ошол эле үлгүгө ыңгайлашуу (каймана мааниде айтканда)”. Вайн сөздүгү төмөнкүдөй аныктама берет: “Кайсы бир нерсенин формасын же сырткы көрүнүшүн башка нерсеге ылайык келтирүү”. Эки сөздүк тең бир нерсени башка нерсеге ылайыкташтыруу идеясын баса белгилейт.

Арун өзүнө алып келишкен алтынды “иштетип”, аны музоонун айкелине айлантты. Сырткы аракеттер анын ички дүйнөсүн гана чагылдырган. Анын жаны Мисирдин таасири астында калыптанган, ал андан толук арыла албай калган көрүнөт жана анын ичинде болгон нерсе, акыры сыртка чыгып калды. Ал Мисирге көнүп калган жана мурунку бөлүмдөн билгенибиздей, ал Муса сыяктуу өзгөрүп, Кудайдын кереметтүү катышуусуна жакындагысы келбегени айдан ачык болчу. Эл Арундун жолун жолдоду. Кудай алар жөнүндө мындай деди:

(Ысрайыл) Мисирликтер менен бузуктук кылганын да токтотподо, анткени алар аны менен жаш чагында жатышкан, анын эркек тийбеген төштөрүнүн түймөлөрүн эзип, аны менен өздөрүнүн кумарын кандырышкан (Жезекиел 23:8).

Сөздүктөргө ылайык, *кумар* деген сөз кадимки эле каалоону билдирет. Ыйык Китептин англисче кеңейтилген котормосунда бул маани баса белгилейт: “жана күнөөлүү каалоолорун ага төгүштү”. Каалоолор – бүткүл адамзаттын кыймылдаткыч күчү. Биз аны ар дайым ээрчийбиз.

КААЛООЛОР МЕНЕН НИЕТТЕР БИР ЭЛЕ НЕРСЕ ЭМЕС

Каалоолор жана ниеттер таптакыр башка нерселер, бирок көптөр алардын мааниси бир деп эсептешет. Силердин абдан жакшы жана Кудайга жаккан ниеттериңер болушу мүмкүн, бирок алар силердин чыныгы каалоолоруңарга дал келбеши мүмкүн. Айрым адамдар мага бул дүйнөнүн таасиринен чыгып, толугу менен Кудайга кайрылгысы келерин айтышты, бирок алар азырга чейин андай кыла элек. Болгону алардын ниеттери чыныгы каалоолоруна дал келбейт. Жакып айткандай, “тескерисинче, ар ким өзүнүн кумарына берилип, алданып азгырылат” (Жакып 1:14). Каалоо - бул адамдын ниети канчалык жакшы болгонун карабастан, өзү тандаган жол. Ошондуктан, Жакып минтип улантат: “Сүйүктүү бир туугандарым, алданбагыла” (Жакып 1:16). (Албетте, *каалоо* сөзүнүн да оң маанилери бар, бирок биздин учурда биз терс маанилерин гана карайбыз.)

Кудай эмес, куудул гана: “Мени бул нерсени кылганга шайтан мажбурлады”, - деп айта алат. Шайтан ишенген адамды эч нерсе кылууга мажбурлай албайт. Ал азгырып гана коё алат, бирок каалабаган нерсеге азгыруу мүмкүн эмес. Эгерде ишенгендерге кокаин же ЛСД сунушталса, алар андан дароо, бир секунд да ойлонбостон баш тартышат, анткени аларга бул жаман нерсенин кереги жок, демек алар бул жаатта азгырыкка кабылышпайт. Ошентсе да, көптөгөн ишенгендер Ысрайыл сыяктуу эле, куткарылуудан мурда дүйнөлүк система сиңирген каалоолорун таштай алышкан жок. Ошондуктан, алар өздөрү калтырбаган жерлерде азгырыкка оңой эле алдырышат.

Биз каалоолорубузду айкаш жыгачка баш ийдиришибиз

керек. “Машайак Ыйсага тиешелүү болгондор өздөрүнүн күнөөкөр табиятын кумардануулары жана күнөөлүү каалоолору менен бирге айкаш жыгачка кадашкан” (Гал. 5:24). Кудай биздин ордубузга эч нерсе кылбайт, баарын өзүбүз жасашыбыз керек. Анын ырайымысыз биз жашай албайбыз, бирок бул баары бир бизден көз каранды! Биз айкаш жыгачка кадалбаган ар кандай түүра эмес каалоолорго азгырылышыбыз мүмкүн. Бул дүйнөнүн мыйзамдарына баш ийүү каалоосун таштабасак, Ысрайыл менен болгон сыяктуу эле, биз да оңой эле кайра дүйнөгө ооп кетишибиз мүмкүн. Мына ушундан улам Пабыл айтып атат: “Мен болсо Теңирибиз Ыйса Машайактын айкаш жыгачынан башка эч нерсе менен мактангым келбейт. Мен бул дүйнө үчүн, бул дүйнө мен үчүн айкаш жыгачка кадалган” (Гал. 6:14).

Бир жолу, Калифорниядагы бир жыйында мен тобо кылуу жөнүндө насаат окугандан кийин, пастор мени түшкү тамакка чакырып, өзүнүн жеке күбөлүгү менен бөлүштү. Куткарылууну кабыл алгандан кийин, ал мурда аны байлап койгон көптөгөн күнөөлөрдөн баш тартты. Бирок, ал күнүнө эки пачка тамеки чегүү адатын таштай алган жок. Ал мага: “Джон, мен тамеки чегүүдөн арылуу үчүн баарын Ыйык Жазууга ылайык жасоого аракет кылдым”, – деди. “Мен сыйындым, орозо кармадым, Кудайдын Сөзүн кабыл алдым жана башкалардан мен үчүн сыйынуусун сурандым. Мен, келген кызматчылар адамдарды сахнанын жанында сыйынууга чакырганда, ар дайым сыйынуу үчүн алдыга чыкчумун. Мен көз карандылыгымды мойнума алып, алардан менин куткарылуума сыйынып коюуларын сурандым. Бул эки жылга созулду”.

Эки жылдык күрөштөн кийин, бир күнү, бул киши жыйындагы евангелисттик жолугушуулардын бирине досун ээрчитип келди. Досу куткарылгандардан эмес эле, ал дагы көп, күнүнө эки пачка тамеки чекчү. Ошол кечте ал тобо кылууга чакырыгын кабыл алды жана кызматчы ал үчүн сыйынгандан кийин, ал кереметтүү куткарууну алып, дароо тамекиге болгон көз карандылыктан кутулду.

Пастор сөзүн улантты: “Джон, мен досум үчүн кубанып, ошол эле учурда кайгырып жүрдүм. Мен аны үйүнө чейин узатып барып, анын куткарылганына чын жүрөктөн кубанычымды билдирдим. Анан үйгө кайтып келип, Кудайга канчалык кайгырганымды айттым. Мен бөлмөмдө отуруп, Ага жан дүйнөмдү төгүп: “Теңир, мен сыйындым, орозо кармадым, бүт жыйындын жана бизге келген ар бир кызматчынын алдында күнөөмдү моюнга алдым, бирок Сен мени дагы эле куткарган жоксуң. Бүгүн мен досумду алып келдим, Сен аны дароо куткарып, тамекиден куткардың. Эмне үчүн мени али куткара элексиң?” - дедим.

Анан ал төмөнкүлөрдү айтты: “Джон, мен ошентип айтканда, Кудай мага жооп берди, мен Аны сени уккандай уга алдым. Аны кантип укканымды билбейм, ички же тышкы угуум мененби, бирок бул Ал экенине ишенем. Ошентип мен: “Кудайым, эмнеге мени тамекиден бошоткон жоксуң?” – деп кыйкырганда, Анын мага бек сүйлөп: “Анткени, сен аларды дагы эле жакшы көрөсүң!” – деп айтканын уктым”.

Пастор окуясын мындайча жыйынтыктады: “Мен ошол учурда кармап турган тамекиме карап, аны четке койдум. Ошондон бери аларга тийген жокмун!”

Эки жылдан ашык убакыт бою пастор өзүнө жана айланасындагыларга эркин болгусу келерин айтып жүрдү,

бирок бул анын чыныгы каалоосу эмес, жөн гана ниети болчу. Ошондуктан, ал сөзү менен каалабайм деп айткан нерсеге тартылуусу болгон. Анан Кудай анын өзүнүн чыныгы каалоолорун ачып берди. Ал аларга өкүнүп, адатын айкаш жыгачтын этегине койгондо, Кудайдын ырайымы аны толтуруп, бошотту. Анын боштондугу анын Кудай менен болгон өз ара аракеттенүүсү аркылуу келген.

Бул мисал түздөн-түз Ысрайылга да, бүгүнкү күндөгү жыйында бар болгон бардык дүйнөлүк көз караштарга жана адаттарга да тиешелүү. Эсиңерде болсун: Ысрайыл — бул жыйындын символу. Кудай (Ысрайылдын) мисирликтер менен бузуктук кылуусун токтотпогонун “анткени алар аны менен жаш чагында жатышкан, анын эркек тийбеген төштөрүнүн түймөлөрүн эзип, аны менен өздөрүнүн кумарын кандырышканын” айтты. Адамдар бардык эски нерселерден баш тарта алышмак, бирок аны жасоону каалашкан жок.

БУЛ ДҮЙНӨНҮН КААЛООСУ

Мисирден чыккандардын ичинен Муса пайгамбардын гана жашоосу ошол өлкөнүн коомдук жана саясий жашоосу менен тыгыз байланышта болгон. Ал фараондун үйүндө чоңойгон жана мисирлик акылмандыкты үйрөнгөн, анын досторунун баары мисирликтер болгон. Анын калган урукташтары Мисирде жашашса да, өз ара бөлүнүп, өз диаспораларында жашап турушкан. Мисир коомчулугу аларга катаал басым көрсөтүп жатканда, Муса анын байлыгынын жана акылынын мөмөлөрүн таткан. Алар Муса пайгамбардай укуктарга жана артыкчылыктарга ээ болгон эмес жана ээ боло да алышмак эмес. Ошондуктан, эгер

кимдир бирөө ага Мисирден чыгуу кыйын болгонун айтса, анда андай адамдардын биринчиси Муса болушу керек эле. Ошентсе да, калган Ысрайыл уулдарын тынымсыз Мисирге тартып турганда, ага эч качан бир аз да болсо ностальгия сезими келген эмес.

Бүгүн биз Голливуддан, профессионалдык спорттон, саясаттан же дүйнөлүк система менен тыгыз байланышкан башка тармактардан чыккан адамдар үчүн айкаш жыгачтын билдирүүсүнүн кыраакылыгын бир аз жумшартууга аракет кылабыз. Алар үчүн биз жеңилдиктерге барабыз жана дүйнөлүк адаттардын же жолдордун акталуусун табабыз. Биз кылган нерсе аларга зыян гана алып келет, бирок эч кандай пайда алып келбейт. Биз адамдарга “жумшак” Жакшы Кабарды таратканда, алардын Теңирдин тоосуна баруучу жолун тосуп коёбуз. Алар машайактагы жашоосун чоң шыктануу менен башташат, бирок аргасыз мурунку жашоосуна кайтып келүү менен аякташат. Алар дүйнөгө толук кайтып келбесе да, өздөрү үчүн Атанын оң жагында турган менен эч кандай байланышы жок “Ыйсаны” жаратышат. Адамдар куткарууну мойнуна алып, Кудайды билгиси келерин көрсөтүшү мүмкүн, бирок булардын баары алардын ичинде калган дүйнөгө тарткан ички демилгелерине каршы келет. Алар бул дүйнөгө ылайыкташкан динчил адамдар болуп калышат.

Ысрайыл эли Кудайды таанып-билүүнү жана Аны менен бирге жүрүүнү кааларын билдиришкен. Эсиңерде болсо, мурдагы бөлүмдөрдөн билгендей, Кудай өзүнүн даңкын тоодо элге көрсөтүүдөн мурун, Мусага элге кабарлоону буюрду: ал Өзүнүн алдына алып келгенин айтып, эгер алар анын үнүн укса жана келишимин сактаса Ал аларды ыйык

кызматчылардын падышачылыгы кылаарын айтууну буйрук кылган. Муса тоодон түшүп, Кудайдын шарттарын элге жарыялады. Алардын жообу мындай болду:

Муса келип, эл аксакалдарын чакырды да, Теңир осуяттаган ушул сөздөрдү айтты. Ошондо бүт эл бир добуштан: «Теңир эмнени айтса, ошонун баарын аткарабыз», – деп жооп берди. Муса элдин айткан сөзүн Теңирге жеткирди (Мисирден Чыгуу 19:7,8).

Алардын жообу чын жүрөктөн болду, бирок андан кийин эмне болгонун билебиз. Алар артка чегиништи, ошондо Кудайдын даңкы алардын жүрөктөрүндө жана акылдарында өзгөрдү. Алар болгону өз ниеттерин гана билдиришти, чындыгында болсо алардын чыныгы каалоолору ошол бойдон калды жана анда Мисир биринчи орунда турду. Алардын каалоолору алардын Теңирге жакындашына тоскоол болгон.

ЖЫЙЫНДАГЫ ИШЕНҮҮЧҮЛӨРДҮН ЭКИ ТҮРДӨГҮ КӨРҮНҮШҮ

Эмне үчүн Мисир коому менен Муса пайгамбардай тыгыз байланышта болбогон Ысрайыл уулдары Мисирге тартылышкан, ал эми Муса өзү аны менен эч кандай байланышта болгусу келген эмес? Эмне үчүн бул дүйнө менен ушунчалык тыгыз байланышта болгон адам ага эң аз көз каранды болгон?

Айырмасын түшүнүү үчүн эки мисалды изилдеп карап көрөбүз. Азыркы жыйын эки топтон тураарын көрөбүз: биринчиси - Мусага окшоштор, экинчиси - Ысрайыл уулдарына салыштырууга боло тургандар. Эмне үчүн

бүгүнкү күндө көптөгөн ишенгендер дүйнөгө кайтып келүүнү абдан каалап жатканын, ал эми башкалары, анын системасы менен тыгыз байланышта болгонуна карабастан, мындан ары кайтып келүүнү каалабай турганын түшүнөбүз.

Кылымдар бою Ысрайылдыктар мисирлик эзүүчүлөрдөн куткарылуу үчүн сыйынып, жалынып келишкен. Алар убадаланган жерди эңсеп келишкен. Акыры, Кудай аларга куткаруучуну – Мусаны – жөнөткөн. Теңир: “Мен аны мисирликтердин колунан куткаруу үчүн, аны бул жерден алып чыгып, сүт менен бал аккан жакшы, кенен жерге, канаандыктардын, хеттиктердин, аморлуктардын, периздиктердин, хибиликтердин жана жебустуктардын жерине алып баруу үчүн келдим”, – деген (Чыгуу 3:8). Андан кийин Кудай ага фараонду Анын элин коё берүүгө көндүрүү үчүн, сөздөр менен жышаандарды берген.

Муса кырк жылдык кугунтуктан кийин биринчи жолу Мисирге кайтып келип, Кудайдын сөздөрүн фараонго жеткирген. Бирок, алгач ал өзүнүн уруулаштарына барып, Кудайдын куткаруу планы жөнүндө айтып берген. Ыйык Жазууда алардын бул кабарды кантип кабыл алганы баяндалат: “Ошондо эл ишенди. Алар Теңирдин Ысрайыл уулдарына келгенин, алардын тарткан азабын көргөнүн угушканда, тизе бүгүп таазим этишти” (Чыгуу 4:31).

Ошол кезде аларды кандай сезимдер каптаганын элестете аласыңарбы? Алар өмүр бою кул болушкан. Алардын аталары, чоң аталары жана бабалары да кул болушкан. Эркиндик жана өз жери жөнүндөгү убада төрт кылым бою муундан муунга оозеки түрдө өтүп келген. (Салыштыруу үчүн карай турган болсок, Америка Кошмо Штаттары эки жүз элүү жылдан аз убакыттан бери

жашап келет.) Мына эми алар өздөрүнүн боштондукка чыгаруучусун көрүштү.

Алардын кубанычы абдан чоң болчу. Эл Мусанын кандай кереметтерди жасаганын көргөндүктөн, анын сөздөрүнө дароо ишенишкен. Мен алардын ыйлап, кыйкырып,: “Кандай сонун кабар! Акыры болду! Кудай бизди бошоткону келди!” – деп кыйкырып жатканын элестетем. Алар Кудайды даңктап, мактай башташты, акыры Анын алдында тизе бүгүп, табына башташты.

Муса өз элинин арасынан чыгып, фараонго барып, Теңирден келген ошол эле кабарды жарыялады. Ал ага Кудайдын атынан: “Менин элимди коё бер”, - деп буйрук берди. Бирок, фараон Кудайдын элине кысымды күчөтүү менен жооп берди. Ал аларга күн сайын эбегейсиз көп өлчөмдө кыш куюу үчүн саман бербөөнү буйрук кылды. Эми алар күндүз иштеп, түнкүсүн саман чогултууга мажбур болушту. Алар жасаган кыштардын саны азайган жок, тескерисинче, саман токтотулду. Ошентип, Кудайдын эркиндик жөнүндөгү сөзү алардын кыйынчылыктарын жана азап-тозогун күчөттү.

Ысрайыл уулдарынын мамилеси акырындык менен өзгөрө баштады. Алар Мусага нааразычылыктарын билдире башташты: “Бизди жайыбызга кой, фараонго барууну токтот; сен биздин абалыбызды ого бетер начарлатып жатасың. Бул бир нече күн мурун, Муса аларга биринчи жолу боштондук кабарын алып келгенде, Кудайга сыйынган ошол эле адамдар болчу”.

Кудай аларды акыры Мисирден алып чыкканда, фараондун жүрөгү кайрадан катууланды. Ал өзүнүн жоокерлерин жана эң мыкты майдан арабаларын

Ысрайылдын артынан жөнөттү. Аларды бүтүндөй аскер кууп жетип келе жатканын жана качууга жол жок экенин (алдыда Кызыл деңиз турганын) көрүшкөндө, алар кайрадан наалыша башташты: “Биз сага Мисирде жүргөндө эле: “Бизди жайыбызга кой, мисирликтерге иштей берели”, – деп айткан жок белек? Чөлдө өлгөнчө, мисирликтерге кул болгонубуз жакшы эмес беле?” – дешти” (Мисирден Чыгуу 14:12).

“Болгонубуз жакшы эмес беле”. Чынында алар мындай деп жатышкан: “Эмне үчүн биз сен Кудай буйруган деп айткан нерсени кылышыбыз керек, эгер мындан абалыбыз мурдагыдан да жаман болуп жатса? Биздин жагдайыбыз жеңилдебестен, тескерисинче оорлошуп кетти”. Алар мурунку жашоолорун азыркы жашоолору менен салыштырууга шашылышты. Кыйынчылыктар пайда болору менен, алар дароо артка кайтып кетүүнү суранышты.

Алардын жеке кызыкчылыктары Кудайдын эркин аткаруу каалоосунан жогору турган. Өз кызыкчылыктарына толгон жашоосунда алар Кудайга болгон чаңкоодон канчалык ажырап калышкан!

Кудай деңизди экиге бөлүп, Ысрайыл уулдары кургак жер менен өткөндөй, деңиздин түбү менен өтүштү жана аларды кууп келгендердин чөгүп кеткенин көрүштү. Алар кайрадан Ага ишенип, бийлеп, мактоо менен Кудайдын ырайымын даңктай башташты. “Арундун карындашы, пайгамбар аял Мириям колуна дап алды. Бүт аялдар дап кагып, шаттанып, анын артынан чыгышты” (Мисирден Чыгуу 15:20). Бир миллион аялдын бийлеп, дап кагып жатканын элестете аласыңарбы? Кандай даңктоо!

Ысрайылдыктар бекем ишенип калышты, эми аларды

туура жолдон эч нерсе тайдыра албайт деп ойлошту. Алар мындан ары Анын ырайымына эч качан шек келтирбейбиз деп ишенишкен! Бирок, алар өз жүрөктөрүн билишкен эмес: ниеттерин — билишкен, ал эми чыныгы каалоолорун — жок. Кийинки сыноо келгенде, ысрайылдыктар кайрадан наалышып, өздөрүнүн ишенимсиз экенин көрсөтүштү. Болгону үч күндөн кийин эле алар булактын суусу таттуу эмес, ачуу экенине даттана башташты. (Мисирден Чыгуу 15:22-25 кара). Алардын ойлору кайрадан Мисирде болгон нерселерге жана эми, Кудайдын чөлүндө жок болуп жаткан нерселерге бурулду.

Дагы бир нече күн өтүп, Ысрайыл тамак-аштын жетишсиздигине наалый баштады: “Оо, биз Мисир жеринде Теңирдин колунан өлүп калсак кана” (Мисирден Чыгуу 16:1-4 кара). Алар Кудайдын эркине каршы нааразычылыктарында Анын атын да атап жатышты. Бул динчилдикке окшошуп кетет! Алардын эки жүздүүлүгү силерге көрүнүп турабы?

Алардын нааразычылыгы туу чокусунга жеткенге чейин ушундай жүрүм-турум улантылды. Теңир аларды Паран чөлүнө алып барып, Мусага убада кылган жерди чалгындоо үчүн, ар бир уруудан бирден он эки башчыны жөнөтүүгө буйрук кылды. Башчылар Канаан жеринде кырк күн болушту, алардын ону кайгылуу кабар алып келишти: “Жок, биз ал жердин элдерине каршы бара албайбыз, анткени алар бизден алда канча күчтүү экен – дешти” (Сандар 13:32).

Он экинин бири - Калеп, башкаларга чечкиндүү каршы чыкса да (Жашыйа ага кошулду), чогулгандар жаман кабарды угуп, ыйлап, наалышып башташты жана бул түн бою уланды. “Ошондо бүт жамаат боздоп жиберди, эл ошол түнү ыйлап чыкты. Ысрайыл уулдарынын бүт жамааты

Муса менен Арунга мындай деп наалыды: “О, ушундан көрө Мисир жеринде же ушул чөлдө эле өлүп калсак эмне. Теңир бизди ал жерге кылычтан өлсүн деп алып бара жатабы? Эми аялдарыбыз менен балдарыбыз душманга олжо болот. Андан көрө Мисирге кайтканыбыз оң эмеспи?” (Сандар 14:1-3). Алар өздөрүнө жакпаган жагдайларга туш болгон сайын нааразы болушкан. Баары ордуна келгенден кийин, алар Анын Сөзүн сактап, Аны эңсегендей түр көрсөтүшкөн. Эгерде тил алчаактык алардан денеге каршы келген нерселерди жасоону талап кылса, Ысрайыл нааразы боло баштады. “Бизге жакшыраак болмок” - бул сөздөр алардын жүрөгүнүн чыныгы абалын көрсөтөт, “жүрөк эмнеге толсо, ооздон ошол чыгат” (Матай. 12:34). Алардын жашоосунун максаты алардын жүрүм-турумунда жана кырдаалдын басымы астында айткан сөздөрүндө ачык көрүнүп турат. Алар өздөрү үчүн жашашты жана Кудайдын жүрөгүнө эмес, толугу менен өздөрүнө көңүл бурушкан.

БАШКА КӨРҮНҮШ

Муса өз элинен айырмаланып турчу. Мамлекетте жогорку абалга жетип, Мисирдин бардык байлыктарын колдонууга мүмкүнчүлүгү бар болчу, бирок ал баарын таштап, Кудайдын эли менен бирге сыноолорду тандады. Ысрайыл уулдары өздөрүнө кыйынчылыктарды тандаган эмес. Муса болсо, алардан айырмаланып, бул дүйнөдөгү адам каалаган бардык нерселерге ээ болчу, бирок баарын четке какты “Машайак үчүн кордук көрүүнү ал Мисирдин байлыгынан артык байлык эсептеген, себеби келечектеги сыйлыкты караган” (Эвр. 11:26).

Эзүүнү тез унутуп, Израил эли Мисирге (дүйнөгө)

кайтып келүүнү каалашкан. Алар болгону ошол жерде алган ырахаттарын гана эскеришчү жана Кудайдын сыноолору учурунда чөлдө азыр жетишпей жаткан нерселерине наалышчу. Муса болсо тескерисинче, өзүнө кыйынчылыктарды тандады, “себеби келечектеги сыйлыкка караган”.

Ал сыйлык эмнеде болчу? Ал — Кудайдын аларга берген сунушунда. Кудай Ысрайыл уулдарына төрт жүз жыл мурда берген убаданы аткаруусу керек болчу. Ал аларга убада кылынган жерди бермекчи болгон. (Бул Ысрайыл урууларынан чыккан он эки чалгынчы жерди көргөнү барганга чейин болгон. Эл дагы эле бул жерди тырышчаактык менен издеп жаткан.)

Теңир Мусага мындай деди:

Сен бул жерден Мисир жеринен алып чыккан элиң менен кошо Мен Ыбрайымга, Ыскакка жана Жакыпка “Сенин тукумуңа берем” деп убада кылган жерге жөнө. Алдыңа периштемди жиберип, ал жерден канаандыктарды, аморлуктарды, хеттиктерди, периздиктерди, хибиликтарды, жебустуктарды кууп чыгам (Мисирден Чыгуу 33:1, 2).

Убаданы аткаруу алардын көз алдында эле турган. Чет өлкөдө төрт жүз жылдык кулчулукка туш болгондон кийин, алардын лидерине акырында байлыкка толгон жерге кирүү сунуш кылынды. Бирок, бул сунушта дагы бир нерсе бар эле. Кудай мындай деп улантат: “Ал силерди сүт менен бал аккан жерге алып барат. Силерди жолдо кырып салбашым үчүн, Өзүм силер менен барбайм, анткени силер тоң моюн элсиңер” (Мисирден Чыгуу 33:3).

Кудай Мусага Ысрайыл уулдарын Өзү убада кылган жерге, эл жүздөгөн жылдар бою мурастоону күтүп келген жерге алып барууну буйруган. Кудай атүгүл аларга периште жөнөтүүнү убада кылган. Ал Өзү алар менен барбоону чечкен.

Муса пайгамбар бул суроого дароо жооп берди: “Эгерде биз менен Сен Өзүң барбасаң, анда бизди бул жерден чыгарба” (Мисирден Чыгуу 33:15). Анын жообунда бир да тамчы шек же таң калуу болгон жок. Ал ойлонбой эле, Кудайдын көз алдында болуу үчүн, кыйынчылыктарга толгон, кургак чөлдө кала бермек. Ал байлыкка толгон, жүзүм талаалары өсүп, булактар атылып, кооз үйлөр көп жерге барышы керек эмес эле, бирок ал жерде Кудайдын катышы жок.

Мен Ысрайылга Кудайсыз убадаланган жерге кирүүгө мүмкүнчүлүк берилбегендигине кубанычтамын. Алар жолдогу кыйынчылыктарга дайыма нааразы болуп, кайра Мисирге кетерин айтып коркутушчу; Эгер алар Кудайсыз Мисирди тандай алышса, анда алар периште менен бирге берекелүү жерди кубаныч менен кабыл алышмак. Алар денелерине жаккан нерселердин баарын сыйлык деп эсептешкен. (Азыркы дүйнө дал ушундай жашайт – “Мен үчүн эмне жакшы болот?”).

Муса үчүн Кудайдын катышуусуз берилген убада эч нерсе эмес болчу. Теңирдин сунушу алда канча ыңгайлуу жашоону убада кыла алса да, ал аны четке какты, анткени бул убадада анын жүрөгү каалаган нерсе жок болчу. Баарынан да Муса Кудайды таанууну эңсеген: “Эгерде мен Сенин алдыңда ырайым тапкан болсом, анда өтүнөм: Сени таанып билишим үчүн, Сенин алдыңда ырайым табышым

үчүн, мага Өз жолуңду ач” (Мисирден Чыгуу 33:13).

Ал жерди, байлыкты, урмат-сыйды же башка дүйнөлүк баалуулуктарды сураган эмес. Бул нерселердин баары анда Мисирде эле бар болчу жана алар чыныгы канааттануу бере албастыгын түшүнгөн. Муса Кудайдын катышы жок убадаланган жерден баш тартар замат, анын жүрөгү үндөдү: “Мага Өз даңкыңды көрсөтчү” (Мисирден Чыгуу 33:18).

Муса чечкиндүү чечим кабыл алды. Ал бир гана сыйлыкка умтулган - Кудайды таанып-билүү. Дүйнөлүк бардык байлыктардан баш тартуу анын көзүндө, Кудайдын даңкына жеткен сыйлык менен салыштырууга да арзыбаган нерсе болчу. Дал ушул себептен Муса бул дүйнөнүн бардык байлыктарын таштоону чечкендиктен, ал тоодо Кудайга жакындай алды. Бирок, калгандары муну кыла алышкан жок: Мисирдеги каалоолору дагы эле алардын ичинде болчу. Жүрөктөрүндө алар өздөрүн дүйнөдөн бөлө алышкан эмес, ошондуктан Кудайдын иштерин дүйнөдөгү нерселерден ажырата алышкан эмес.

Эгер сен дүйнөнү да, Кудайды да терең билүүнү кааласаң, Аны түшүнүүң бурмаланат. Сен мындан ары Кудайды эмес, башка Ыйсаны тааныйсың. Ысрайыл уулдары Кудайдын боштондугун каалашкан, бирок алар ошол эле учурда өздөрү келген жердин баталарын да каалашкан. Ошондуктан, алар “Мисирде баштаган бузукулугун эч качан ташташкан эмес”. Ысрайылдыктар бул дүйнөгө таандык болушкан, Мисирдин каалоолору алардын ичинде жаралган жана Кудай аларды кудуреттүү колу менен андан алып чыкканы менен, алар Мисирди өздөрүнөн кууп чыгуу чечимин кабыл алышкан эмес.

ЖАШООНУН МАКСАТЫ

Ички мотивация, жашоонун максаты — бул Муса менен Ысрайыл элинин ортосундагы айырмалоочу фактор болду. Муса Кудайга умтулуп, Аны билүү үчүн кандай бааны болбосун төлөөгө даяр болчу. Ысрайыл уулдары болсо, өздөрүнө пайдалуу нерселерди издеген. Эгер Кудайдын жолдорунда жүрүүнүн артыкчылыктары ачык көрүнгөндө, алар аны кубануу менен тандамак; бирок андай болбогондуктан, алар көбүрөөк пайдага окшогон нерселерге тартылышкан. Кудайды билүү бизди ар дайым биз каалагандан да жакшыраак жакшылыкка алып барат, анткени Кудай – кемчиликсиз Сүйүү. Бирок, бул билим биздин денелик акылыбызга дайыма эле айкын боло бербейт.

Муса Кудайды Ал Кудай болгон үчүн сүйгөн, ал эми Ысрайылдыктар Кудайды аларга бере алган нерселери үчүн сүйүшкөн. Эгерде Ал кылган нерсе алардын каалоолоруна дал келбесе, алар өздөрү үчүн пайдалуураак деп эсептеген нерселерге умтула башташкан. Ысрайылдын көз караштары бул дүйнөнүн көз караштарынан жана максаттарынан анчалык деле айырмаланган эмес. Жакан мындай деп жазган: “Анткени бул дүйнөдө болгон нерсенин баары: дене кумары (каалоолору), көз кумары (каалоолору) жана турмуш-тиричиликтеги текебердик. Булар Атадан эмес, бул дүйнөнүкү” (1 Жакан. 2:16).

Дүйнөдөгүлөр өздөрүнүн сезимдерин козгогон жана канааттандырган же позициясын бекемдеген нерсени издешет. Ысрайыл дал ушундай жашачу жана Кудайга баш ийүү дароо пайда алып келерин убада кылганда, алар Ага кубаныч менен баш ийишкен.

Муса менен Ысрайыл бүгүнкү күндөгү жыйындын эки

тобун эң сонун чагылдырат. Алардын ортосундагы чоң айырмачылык жыйындын ичинде бөлүп-жаруучу чек араны түзөт: бир тарапта Кудайга чындап баш ийгендер, экинчи тарапта Ыйсаны Теңир деп атаган, бирок чындыгында өздөрүн биринчи орунга койгондор.

Эми биз Ыйсанын Жаңы Келишимде эмне дегенин так түшүнө алабыз:

Ошондон кийин Ыйса эл менен бирге шакирттерин да жанына чакырып, мындай деди: «Ким Менин артымдан жүргүсү келсе, ал өзүнөн баш тартсын жана күн сайын өзүнүн айкаш жыгачын алып, Менин артымдан ээрчисин. Ким өз жанын сактап калгысы келсе, ал андан түбөлүккө ажырайт. Ал эми ким Мен үчүн жана Жакшы Кабар үчүн өз жанынан ажыраса, ал аны сактап калат (Марк 8:34, 35).

Айкаш жыгач биздин каалоолорубуздун жана кумарларыбыздын өлүмүн билдирет. Айкаш жыгачты көтөргөндөр Кудайдын ишенимдүү, адилеттүү жана сүйүүчү Жаратуучу жана Теңир экенине ишенишет. Алар бардык тирүү жандыктар Андан келерин жана Анда эмес нерселердин баары чыныгы өмүргө ээ эмес экенин билишет.

Муса бул кеңири көрүнүштү толугу менен көргөн. Бирок, Ысрайыл өзүн гана көргөн. Муса Кудайдын ыйык экенин жана Ага жакындаш үчүн дүйнөнүн бардык түрүнөн толугу менен баш тартуу керек экенин түшүнгөн. Ал түшүндү, өзүнүн “менинен” баш тартса, Кудайды таанууга жетерин. Пабыл да ушундай көрүнүштү элестеткен жана биз анын жашоосунун максатын кантип аныктаганын эки жыйынга жазган каттарында көрө алабыз:

Мен болсо Теңирибиз Ыйса Машайактын айкаш жыгачынан башка эч нерсе менен мактангым келбейт. Мен бул дүйнө үчүн, бул дүйнө мен үчүн айкаш жыгачка кадалган (Галат. 6:14).

Бирок Машайак үчүн өзүмдүн артыкчылыктарымды пайдасыз деп эсептедим. Теңирим Машайак Ыйсаны таанып билүү артыкчылыгы үчүн башка нерсенин баарын пайдасыз деп эсептейм. Ал үчүн баарынан баш тарттым, Машайакка ээ болуу үчүн (Флп. 3:7, 8)

Пабыл алданган жок. Ал бул дүйнөнү каалаган эмес жана дүйнө убада кылган ырахаттардан жана пайдадан баш тартуу менен төлөгөн баасы, Ыйса Машайакты билген жана Өзүнүн катышында болгондон — Өзү Жашоо болгон Кудайдын алдында болуу менен салыштырганда эч нерсе эмес эле.

КОНТРМАДАНИЯТПЫ ЖЕ СУБМАДАНИЯТПЫ?

*Биз дүйнөлүк салттарга жана түшүнүктөргө
баш ийбешибиз керек жана бул дүйнөдөгү адамдар
сыяктуу жүрбөшүбүз керек.*

Эл Кудай тоодо Өзүн ачып көрсөткөндө туруштук бере алган жок. Буга чейин алар Ага болгон үмтүүлүрүн билдиришкен, бирок чындыгында бул андай эмес экени белгилүү болду. Алар жүрөктөрүндө Мисирден ажырашкан жок жана анын жолдору менен жүрүү каалоосунан баш тартышкан жок. Бирок, аларга Мисирдин салттары менен түшүнүктөрүнө окшош кудай сунуш кылынганда, алар муну сонун деп кабыл алышты, анткени эми аларда кудай да бар эле, ошол эле учурда алардын чыныгы каалоосу — Мисир да бар болчу. Эми алар өткөн жашоосун таштабай туруп, ошол эле учурда Жахабанын коргоосунда болууга мүмкүнчүлүк алдык деп ойлошту!

Бул дүйнөнүн рухунан жаралган салттар менен түшүнүктөрдүн бир эле эмес, көп мисалдарын табууга болот.

(Шайтанды “абада бийлик кылып жаткан төрө” (Еф. 2:2), ошондой эле “бул дүйнөнүн төрөсү”(2 Кор. 4:4)) деп аташат. Эгерде биз Кудайдын катышуусуна жакындаш үчүн аларды таштап кетүүнү тандабасак, эртеби-кечпи бул дүйнөдө өкүм сүрүп турган рухтун таасири астына кайра түшүп калабыз. Кудай мындай деп буйрук кылат: “Силер жашап келген Мисир жериндегилердин кылган иштерин кылбагыла... алардын мыйзамдары боюнча жашабагыла” (Лев. 18:3).

Биз дүйнөлүк үрп-адаттарды жана идеяларды ээрчибешибиз же бул дүйнөдөгү адамдардай иш кылбашыбыз керек. Пабыл муну баса белгилейт: “Бул дүйнөгө ылайыкташпагыла, тескерисинче, Кудайдын жакшы, Өзүнө жаккан жана жеткилең эрки эмне экендигин таанып билүү үчүн, акыл-оюңарды жаңылантып туруу аркылуу толугу менен өзгөрүлгүлө” (Рим. 12:2).

Кудайдын Падышачылыгы менен бул дүйнөнүн жолдору таптакыр карама-каршы. Ыйса Өзү алардын ортосунда эч кандай гармония болушу мүмкүн эместигин айтат: “Эгерде бул дүйнө силерди жек көрсө, силерден мурун Мени жек көргөнүн билгиле. Эгерде силер бул дүйнөнүкү болсоңор, анда дүйнө өзүнүкүн сүймөк. Силер бул дүйнөнүкү эмессиңер, Мен силерди бул дүйнөдөн тандап алдым, ошондуктан бул дүйнө силерди жек көрөт” (Жакан 15:18, 19).

Ыйса бизди тандап алып, дүйнөдөн бөлүп койду жана Ал дүйнө бизди ошол үчүн жек көргөнүнүн себебин түшүндүрөт. Бул чын эле ошондойбу? Кээде жыйын акыркы жыйырма жылда Машаяктын сөздөрүндө так эместик бар экенин далилдөөгө аракет кылып жаткандай сезилет. Биз дүйнөгө ылайыкташуу үчүн, колдон келгендин баарын жасадык. Биз аң-сезимибиздин түпкүрүндө дүйнөнүн жактыруусуна жетише алабыз деп ишенгенбиз — өзүбүз

үчүн гана эмес, Ыйса үчүн да! Бирок, Теңир, дүйнө бизди ага таандык болсок гана сүйөрүн ачык айтат. Анда эмне, биз өзүбүз окшош болбошубуз керек болгон нерсеге таандык болууга аракет кылып жаттыкпы?

АЛГАЧКЫ ЖЫЙЫНДЫ АЗЫРКЫ ЖЫЙЫН МЕНЕН САЛЫШТЫРГАНДА

Мен биздин замандын экинчи жана үчүнчү кылымдарындагы алгачкы жыйын жөнүндө окуганда, аны менен биздин ортобузда абдан чоң айырмачылык бар экенин байкадым. Ал мезгилдеги машайакчылардын негизги айырмасы — алар бул дүйнөдөн бөлүнгөн жашоо өткөрүшкөн. Алардын арасынан эч ким дүйнө аларга таңуулаган үрп-адаттарды, ыкмаларды же жолдорду тандашкан эмес. Алар айланасындагы коомдон таптакыр башкача болушкан, анткени алар таптакыр башка принциптерди жана баалуулуктарды карманышкан. Кудайдын Сөзү, чынында эле, алардын жашоосун калыптандырган.

Ишенбегендер машайакчылар жөнүндө алар өз жамааттарында убактылуу тургундар сыяктуу жашашат деп айтышкан. Алар денеде болушса да, денелеринин каалоолоруна ээрчишкен эмес. Алар белгиленген мыйзамдарга баш ийишкен, бирок ошол эле учурда жеке жашоолору менен бул мыйзамдардан жогору турушкан. Алар популярдуу көңүл ачууларга, ири спорттук иш-чараларга же башка коомдук кабыл алынган көңүл ачуу түрлөрүнө анчалык деле кызыгышчу эмес. Ал кездеги ишенгендер баарын жакшы көрүшкөн, бирок баары тарабынан куугунтукталган. Алар кемсинтилген, бирок кемсинтилгендиктен даңкка ээ болушкан. Ал эми, аларды жек көргөндөр алардын жек көрүүсүнүн себебин түшүндүрө алышкан эмес.

Бүгүнкү күндө бизди жек көргөндөргө жек көрүү үчүн олуттуу себептерди издөөнүн кереги жок. Буга чейин алгачкы жыйын жөнүндө айтылган сөздөр бүгүнкү күндөгү машайакчылардын аз гана бөлүгүнө тиешелүү. Биз кызматтын бардык деңгээлдеринде болуп жаткан көптөгөн чыр-чатактардын күбөсү болуп жатабыз. Бул кайгылуу окуялар биздин денелик каалоолорубуздан улам болуп жатат. Лидерлер гана эмес, катардагы ишенгендер да бул дүйнөнүн кызыкчылыктары менен жашашат жана анын байлыктары менен ырахаттарын издөөгө берилип кетишет. Биз бул дүйнө издеген ошол эле тасмаларга, көңүл ачууларга жана эрмектерге билет алуу үчүн кезекте турууну өзүбүз үчүн кадимки көрүнүш деп эсептейбиз.

Киприан кырк жашында өз өмүрүн Ыйсага арнаган абдан бай римдик болгон. Ал Машаякты тапканына абдан кубанып, бардык мүлкүн жана акчасын муктаж болгондорго таратып берген. Кийинчерээк ал жыйындын көзөмөлчүсү болуп калган. Ал мындай деп жазган:

Жалгыз ишенимдүү тынчтык жана жалгыз бекем, туруктуу жана өзгөрүлбөс коргоо — бул дүйнөдөн толугу менен өзүн бөлүп, куткаруунун катуу топурагына багынтылган жана көзүн жерден асманга (Кудайдын тоосуна) көтөргөн адамга гана келет. Бул дүйнөдөн жогору турган адам дүйнөдөн чыккан нерселерди издебейт жана каалабайт. Киприан Донатканын жазган катынан, 14-бөлүк.

Алгачкы машайакчылар бул дүйнө жана алар туш боло турган дүйнө бири-бирине душман, ошондуктан бир эле учурда экөөнө тең дос боло албайбыз деп ишенишкен. Жакып катуу билдирет: “Бузуктук кылуучулар, бул дүйнө

менен болгон достук Кудайга каршы кастык экенин билбейсиңерби? Бул дүйнө менен дос болууну каалаган адам Кудайдын душманы болуп калат” (Жакып 4:4).

Эмне үчүн ал ишенген адамдарды бул дүйнөнүн ырахаттарын издеп жүргөн ойноштук кылгандар деп атайт? Ойноштук кылган адам бирөө менен келишим түзөт, бирок башкасы менен мамиле издей берет. Биз, ишенгендер катары, Кудай менен келишим түзгөнбүз, анда эмне үчүн бул дүйнөнүн эрежелерин, үрп-адаттарын жана жолдорун кармангыбыз келет? Биз Теңирге келүү артыкчылыгы үчүн Мисирдин каалоолорунан баш тарткысы келбеген байыркы Ысрайылга толугу менен окшош болуп калышыбыз мүмкүн эмеспи?

КОНТРАДАНИЯТ СУБМАДАНИЯТКА КАРШЫ

Алгачкы Жыйын коомдун агымына каршы турган маданият эле. Бүгүнкү күндө жыйындын көп бөлүгү өзүнчө субмаданиятка айланып калды. Айырмасы эмнеде? *Контраданият* – бул жашоо образы коомдун негизги баалуулуктарын жана жүрүм-турум нормаларын четке каккан же аларга каршы чыккан адамдардын тобу. Алардын жашоосун таптакыр башка принциптер башкарган. Алгачкы жыйын муну мыкты мисал менен көрсөтөт. Петир жаңы динге өткөндөргө кайрылып: “бул бузулган муундан сактангыла” (Элчилердин Иштери 2:40). “Каттын” котормосунда анын сөздөрү дагы күчтүү угулат: “Бул оорулу, акылсыз маданияттан кач, болгон күчүң менен кач”!

Субкультура, тескерисинче — бул дагы эле жалпы учурдагы маданияттын бир бөлүгү болуп саналган белгилүү бир адамдардын тобу. Айрым өзгөчөлүктөргө ээ болгону менен, алар калган коом менен тыгыз байланышта. Бүгүнкү күндөгү жыйын ушул аныктамага туура келет.

Биз өзүбүзгө “жогорудан төрөлгөн” жана “куткарылган” деген белги (ярлык) тагабыз. Биз топторго же чөйрөлөргө кошулабыз: Ыйык Жазууну жайылтуучу, Толук Ыйык Жазууну кармануучу, харизматикалык, деноминациялык жана башка. Бирок, биз светтик коом менен өтө тыгыз байланыштабыз.

Биздин коомдо ар кандай кызыкчылыктары бар адамдар бар. Эгерде америкалыктардын кызыкчылыктарына жана жашоо образына байланыштуу график түзсөк, бир учунда эң либералдар, экинчи учунда консерваторлор, ал эми ортосунда көптөгөн варианттар болот. Ашынган либералдар бар жерде биз рок жылдыздарын, атактуулар жана башка адамдарды провокациялык кийинип, ал тургай карама-каршы жыныстагы кийимдерди кийип жүргөнүн көрөбүз. Бул адамдар таптакыр нормалдуу эмес жашоо өткөрүшөт, арам иштерди жашырын же ачык жасашат. Кээ бирлери чачын кара түскө боёп, терисин акташат. Башкалары жөн эле бузукулук жашоого батышкан. Биз аларды коомдун экстремалдуу бөлүгү деп эсептейбиз, жана ишенгендердин көпчүлүгү алардын жүрүм-турумун кайталоо жөнүндө да ойлошпойт.

Экинчи учунда консервативдүү америкалыктар турат. Бул эркектер жана аялдар, айта кетсек, нормалдуу жашоо өткөрүшөт. Коомдун бул бөлүгү абдан “адептүү” көрүнгөнүнө карабастан, ал дагы эле бул дүйнөнүн төрөсүнүн таасириндеги жалпы маданият менен байланышта турат. Кээде мындай “адептүүлүк” Кудайдын эң чоң душманы болуп калат. Обо эне жакшы көрүнгөн нерсени тандап алганын, бирок чындыгында Кудайдын жолдоруна карама-каршы келгенин унутпагыла.

Чыныгы ишенгендер сыяктуу жашоо өткөрүүнүн ордуна, жашоосу бул дүйнөдөн бөлүнгөн жана борборунда Кудайдын Падышалыгынын бийлиги турган адамдардын көпчүлүгү, биз

консервативдүү көз караштагы ишенбеген адамдарга окшош жашайбыз. Биз өзбүздү дүйнөгө тиешеси жокпуз деп айтабыз, бирок көпчүлүгүбүз үчүн бул жөн гана теория, чыныгы реалдуулук эмес. Дүйнө менен мындай байланыштан улам, биз анын чектерине жараша жылып баштайбыз.

Кудайдын Сөзү ишенгендерди “ар кандай жамандыктан алыс болгула” - деп үйрөтөт (1 Тесалоникалыктарга 5:22) жана “Караңгылыктын жемишсиз иштерине аралашпагыла, тескерисинче, аларды ашкере кылгыла, анткени алардын жашыруун кылып жаткандарын айтканга ооз да барбайт”,— деп чакырат (Эф. 5:11, 12). Бирок, биз бул эскертүүлөргө көңүл буруп жатабызбы?

Бүгүнкү күндө кино индустриясы өз тасмаларынын рейтингин түзөт. Консервативдүү америкалыктар сыяктуу эле, көпчүлүк ишенгендер PG-13 деген белгилүү кадимки тасманы көрүүнү эч кандай айып көрүшпөйт (бул рейтинг 13 жашка чейинки балдарга тасманы көрүү сунушталбайт дегенди билдирет – котормочунун эскертүүсү), өзгөчө эгер анда кыянаттык же жыныстык көрүнүш жок болсо. Бирок, бул фильмдердин көпчүлүгү, анча-мынча кыянаттык жана жыныстык көрүнүштөр болбосо да, сыйлабастык, ачуулануу, жек көрүү, зомбулук же жашыруун никесиз мамилелер менен толгон. Көптөгөн ишенгендер мындай дүйнөдөгү жүрүм-турумду ойлонбостон көрүшөт.

Эми элестетип көргүлө, биз PG-13 рейтингиндеги ошол эле тасманы ошол эле өлкөдө 1940-жылдардагы көрүүчүлөргө көрсөтсөк, алардын реакциясы кандай болот? Көпчүлүгү көргөнүнө жөн эле аң-таң болуп калышмак! Эмне болду? Орто консерватордун уруксат берилген чектери жылып кеткен жана ошону менен бирге менен жыйындын чектери да жылып кеткен. 40-жылдардагы ишенбеген

карапайым адамды шокко салган нерсе бүгүнкү күндөгү көпчүлүк ишенгендер үчүн, кадимки көрүнүш болуп саналат. Биз ушул убакыт ичинде Кудайдын Падышачылыгынын жолунда баратабызбы, же Мисирдин каалоолорунун таасирине кабылдыкпы?

Кудайдын Падышачылыгынын жолдору жана стандарттары өзгөрбөйт, анткени Теңирибиз өзгөрбөйт. Ыйык Жазуу анда өзгөрүүнүн көлөкөсү да жок экенин жарыялайт. Эгерде Теңирибиз бизге жаман нерселердин көлөкөсүнөн да качууну буйруса жана бутпарастар жасаган иштерди айтканга да ооз барбайт деп айтса, эмнеге биз ошол бузулган муундан жаралган мамилелерди, мыйзамдарды жана салттарды көрүү үчүн кезекке туруп, катталып, акча төлөйбүз? Менин бир досум мага бир жолу катуу сыйынып жүргөнүн жана Теңирдин ачууланып: “Эмне үчүн Менин элим колума мык каккан нерселер менен өздөрүнүн көңүлдөрүн ачышат?” – деп сураганын укканын айтты.

Көңүл ачуу индустриясында рухтарды ажырата билүү жөндөмү барбы? Башкаруучулар жана жооптуу адамдар Кудай Өз адамдарынан издеген жемиштерди билеби? Анан эмнеге биз индустриянын рейтингдерине таянып, рухтарды айырмалоо белегине таянбайбыз? Акыркы жыйырма жылда Кудай бул муундун адаттарына ылайыкташуу үчүн өзгөрдүбү? Албетте, жок! Эгер Кудайдын стандарттары өзгөрбөсө, анда орто эсептүү машайакчынын стандарттары эмнеге өзгөрдү? Анткени, биздин бүтүндөй жашоо образыбыз Кудайдын Падышачылыгына эмес, популярдуу маданиятка байланыштуу. Биз Мисирге болгон каалообуздан баш тарткан жокпуз. Бул биздин жашообуздун ар бир тармагында — кийимибизде, чач жасалгабызда, акчаны жана бизнести башкаруу ыкмабызда,

саясатчылардын көз караштарында жана башка көптөгөн нерселерде байкалат.

Алгачкы жыйындын машайакчылары Кудайдын Падышачылыгынын жолдорун кармангандыктан, өз маданиятынын бутпарастык көз караштарын, адаттарын жана көңүл ачууларын четке кага алышкан. Алар суусаган жыйын болушкан, алар ыңгайлуулукту жана ырахатты тандап алуунун ордуна, өздөрүнүн Куткаруучусун билүүгө болгон суусоону тандап алышкан. Айланадагы маданияттын азгырыктары алардын көпчүлүгүнө эч кандай таасир эте алган эмес, анткени алардын ичинде бир гана кумар — Кудайга болгон кумарлануу күйүп турган. Баарынан баш тартуу Куткаруучуну таанып-билүү артыкчылыгына салыштырмалуу кичинекей баа болгон. Алар муну таанып гана тим болбостон, аны менен жашашкан. Алардын жашоо образы алардын арасында жакшы тартипти жараткан.

Кийинчерээк пайда болгон айрым конфессиялардан же топтордон айырмаланып, алгачкы жыйындагы ишенгендер адатта, ыйыктыкты эрежелер, уставдар же жоболор аркылуу мыйзамдаштырууга аракет кылышкан эмес. Алар тирүү окуулардан, Рухтун жетекчилигинен, адил адамдардын үлгүлөрүнөн жана кызмат кылууга болгон бекем берилгендиктен көз каранды болушкан. Ыйыктыгы тышкы эрежелерди сактоого көз каранды болгон жыйындар адатта, көптөгөн диний мыйзамчыларды жаратат. Алгачкы жыйын адил жашоонун булагына айланган өзгөргөн жүрөктүн маанилүүлүгүнө басым жасаган. Кызматтын тышкы аспектилери адамдын ички маңызын ачып бермейинче, пайдасыз деп эсептелген.

БИЗ ЧЫН ЭЛЕ ТЕҢИРДИ КЫЗГАНДЫРЫП ЖАТАБЫЗБЫ?

Бүгүнкү күндө биз дүйнөнү үйүбүзгө телекөрсөтүү, видео, журналдар, гезиттер ж. б. аркылуу киргизип атабыз. Мен балдардын бөлмөлөрүндө спортчулардын плакаттарын же кино жылдыздардын сүрөттөрүн, ошондой эле ишенгендердин үйүндө голливуддук артисттер жана башка дүйнөлүк идолдор менен журналдарды көргөндө кейип кетем. Эмне үчүн биз заманбап коом үчүн кумир болгон эркектер менен аялдарды даңазалайбыз!

Буркандар жөнүндө айтып жатып, Пабыл мындай деп эскерткен: “Силер бир эле учурда Теңирдин да, жиндердин да чөйчөгүнөн иче албайсыңар. Силер бир эле учурда Теңирдин да, жиндердин да дасторконунан тамактана албайсыңар”. Эмне үчүн биз бул дүйнө эмне менен азыктанса, ошону менен азыктангыбыз келет? Элчи мындай деп кошумчалайт: “Теңирдин кызганычын ойготкубуз келеби?...”(1 Кор. 10:21, 22). Эмне үчүн биз дүйнө кызыккан нерселерге ушунчалык кызыгып калдык?

Менин үй-бүлөм көп жылдардан бери белгилүү кесипкөй балбан менен дос болуп келет. Кудай анын үй-бүлөсүнө көп жагынан таасир эткен. Анын аялы, балдары, ошондой эле алардын туугандарынын бири куткарылган. Балбан өзү бизден Жакшы Кабарды уккан жана Ыйсанын артынан ээрчүү үчүн төлөнүүчү баа бар экенин билет, бирок ал дагы эле Анын бутуна баарын коюуга даяр эмес. Кайсы бир жагынан алганда, мен аны чынчылдыгы үчүн сыйлайм, анткени жыйындагы көптөгөн адамдар баарын Ыйса үчүн таштап кетерин айтышат, бирок айтканын аткарышпайт.

Кээде мен өлкө боюнча машайакчылар

конференцияларында жана жыйындарда руханий күч жөнүндө насаат айтканда, мен бул балбандын образын аллегория катары колдоном. Адамдар насааттан кийин шыктануу менен мага келип, бул адам ким экенин билгиси келгенде менин жүрөгүм жарылып кетейин дейт. “Эмнеге буга кызыгасыңар? Эмнеге профессионалдык күрөштү көрөсүңөр?”- деп кыйкыргым келет. Өзүмдү ашыкча мыйзамчылдай көрсөтүп алуудан коркуп, ал суроону берүүдөн карманып турам. Балким, мен андай кылбашым керек. Мен бул балбанды абдан жакшы көрөм, бирок анын катышуусундагы шоуну телевизордон көрө албайм, анткени ал толугу менен караңгылыктын руху менен сугарылган. Мен көп учурда ойлоном: *ишенгендер муну кантип тынч карап турушат? Кудайдын катышуусуна болгон алардын кызганычы кайда?*

ОЙГОНУУГА ЧАКЫРУУ

Бир нече убакыт мурун мага ойгонуу чакырыгы келип, ал менин бул китепти жазууга болгон каалоомду күчөттү. Мен бир жыйында Кудайды издөө жөнүндө насаат айтып жаткам. Кызмат абдан күчтүү болду жана ошол күнү Кудайдын күчү көптөргө таасир этти.

Эртеси күнү мен эс алуу күнүн пландаштыргам. Мен жалгыз эмес, аялым жана балдарым менен саякаттап жүрдүм жана узак жол жүргөндөн кийин эс алышыбыз керек болчу. Жыйындын пастору бардык жетекчилерди өз үйүнө чакырып, баарлаштык. Биз кечки тамакты ичип, баарлаштык. Баарлашуунун көпчүлүгү мурунку күнкү кызматка жана Кудай аларга кандай таасир эткенине арналды. Баарлашуудан кийин биз кино көрүүнү чечтик. Кимдир бирөө абдан популярдуу тасма менен кассета алып келген

экен. Мен башкы актёрду абдан таланттуу деп ойлогом жана кассетада PG-13 деген белги болсо да, мен аны көргүм келгенин билдирдим.

Тасма мыкаачылык менен өлтүрүү көрүнүштөрү менен башталды. Бул мени тынчсыздандырды, бирок мен көрүүнү улантууну чечтим. Киши өлтүрүүлөр болбосо да, башка нерселер көп болду: мушташтар, жек көрүү, каардануу, ачуулануу жана алдамчылык. Тасманы көрүп жатып, жүрөгүмдө тынчсыздануу пайда болду. Мен мурда Кудайдын иштери жөнүндө үшүнчалык жакшы сүйлөп, өмүр менен жарыкты сезип келгенибизди, эми болсо өзүбүздү караңгылыкка ачып жатканыбызды ойлоно бердим. Мен бул адамдар үчүн коркунучтуу күбөлүк болуп калганымды түшүндүм.

Башкы каармандын киши өлтүрүү болгон жерди эстеп жатканын көрсөтө баштаганда, уулдарымдын бири бөлмөгө кирип келди. Ал коркуп, бөлмөдөн чуркап чыгып кетти, ушунчалык толкундангандыктан, дароо эле агасы менен апасынан (апасы башында кетип калган) сооронуч издөө үчүн чуркап жөнөгөн эле. Ал атасынын эмне үчүн мындай тасма көрүп жатканын түшүнө алган жок. Ал: “Апа, бул мушташкан тасма го. Кантип атабыз аны көрүп жатат?”, - деп сурады.

Тасма бүткөндө өзүмдү булгангандай сездим. Мен абдан акылсыз бир нерсе кылганымды түшүндүм. Андан кийин лидерлер менен коштоштум. Эртеси күнү биз кеттик. Кандай гана коштошуу! Аялым мага уулумдун сөздөрү жөнүндө айтканда, мен андан кечирим сурадым. Эртеси күнү мен уулдарымдан кечирим сурап, аларга жаңылып жатканымды айттым. Мен Кудайга, аларга жана лидерлерге каршы күнөө кылдым.

Башка бир шаарда биз көптөн бери жакын достук

мамиледе болгон жубайлардын үйүндө жашадык. Мен жетимишинчи жылдардын аягында жогорудан төрөлгөндө, алар менин жашоомо кирип, менин устатым болуп калышты. Үй-бүлөнүн атасы чоң университеттердин биринде изилдөөчү болуп иштеген. Өмүрүнүн жүрүшүндө ал көптөрдү Кудайга алып барып, көптөгөн студенттерге Теңирде өсүүгө жардам берген. Ал Кудайдын Падышачылыгынын кереметтери жөнүндө сүйлөгөндү абдан жакшы көрөт.

Ошентип, уулум бул түгөйлөргө атасы пастордун үйүндө эмнени көргөнүн айтып берди. Бир аздан кийин аялым мага бул тууралуу айтып берди. Эски досторум Кудайдын алдында ыйык жашашат, ошондуктан алар менин кылган иштерим жөнүндө билгенде абдан уялып, кайгырдым.

Мен дароо сыйынууга өттүм. Теңир мага абдан так сүйлөп, ойгонууга убакыт келгенин көрсөттү.

Эгер мен бул түгөйлөр мени билип калганына ушунчалык кайгырып жатсам, Кудай мага караңгылыкты Өзүнүн ийбадатканасына, б .а. өзүмө киргизгенде кандай жооп кайтарарын элестете аламбы? Мен терең өкүнүчкө алдырып жибердим. Кудайга Анын ырайымы, мээримдүүлүгү ырайымы жана кечирими үчүн даңк!

ТҮШҮНҮК БЕРГЕН АЯН

Теңир бул окуяны мага дүйнөдөн бөлүнүү жоопкерчилигибиз жөнүндөгү чындыгын көрсөтүү үчүн колдонду. Анын аяны, ар дайым болуп келгендей, менин ой жүгүртүүмдү жана жашоо образымды толугу менен өзгөрттү. Ошол жуманын аягында, бул чындыкты дагы даана көрсөтүү үчүн, Теңир Ыбрайымдын жээни Лоттун жашоосунан мисал келтирди.

Кудай Ыбрайымга өз өлкөсүн, туугандарын жана

атасынын үйүн таштап кетүүнү буйрук кылып, ага улуу эл берип, батасын берерин убада кылган. Ыбрайым ошондой кылган, ал эми жээни Лот аны менен кошо жөнөгөн. Бул эки кишинин өз мекенинен чыгышын дал Ысрайылдын Мисирден чыгышы сыяктуу эле куткарылуу менен салыштырууга болот. Ыбрайым аян алгандан кийин үйүнөн чыгып кеткен, ал эми Лотто мындай аян болгон эмес. Ыбрайымдын ниети Мусаныкындай болгон, ал эми Лот Ысрайыл уулдарына көбүрөөк окшош болгон.

Лоттун Ыбрайым менен болгон мамилеси анын Кудайдын батасын алышына алып келди. Ыбрайым гүлдөп-өнүгүп, күмүшкө, алтынга жана малга абдан байып кетти (Башт. 13:2). Ал эми, “Ыбрайым менен кошо жүргөн Лоттун да койлору, бодо малы жана чатырлары болгон” (Башт. 13:5). Жеке пайда издеген адам Кудайды издеген адам менен бирге жүргөндө, экөөнүн ортосундагы мамиледе сөзсүз түрдө чыр-чатак пайда болот, анткени дене ар дайым рух менен кагылышып, күрөшөт. Көп өтпөй биз “Ыбрайымдын малчылары менен Лоттун малчыларынын ортосунда чыр-чатак болгонун” көрөбүз (Башт. 13:7). Кудайдын жүрөгүн издеген адам катары Ыбрайым жээнине мындай деген:

“Сен экөөбүздүн, малчыларыбыздын ортосунда чыр-чатак болбосун, анткени биз тууганбыз. Мына, бардык жер сенин алдыңда. Менден бөлүн. Эгерде сен сол тарапка кетсең, мен оң тарапка кетейин. Эгерде сен оң тарапка кетсең, мен сол тарапка кетейин” (Башт. 13:8, 9).

Ыбрайымдын жүрөгү Теңирге бурулган. Жеке кызыкчылык аны мындан ары кызыктырган эмес. Бул дүйнөнүн бардык байлыгы ал үчүн эч нерсе эмес болчу, анткени “ал пайдубалы бекем, куруучусу жана жаратуучусу

Кудай болгон шаарды күткөн” (Эврейлерге 11:10). Анын көзү түбөлүктүүлүккө бурулган; эң жакшы жерди тандоо маселеси аны тынчсыздандырган эмес.

Бирок, бүгүнкү күндө куткарылгандардын көбүндө Кудайга болгон суусоо жетишпейт. Ысрайыл уулдары сыяктуу эле, алар дүйнөлүк байлыкты издешет, анткени аны өздөрүнүн сыйлыгы катары көрүшөт. Ыбрайым Лотко жол берип, ага жерди биринчи тандоо мүмкүнчүлүгүн берген.

Лот көз чаптырып, Иордандын бүт тегерек-четин көрдү. Теңир Содом менен Аморду жок кыла электе, Соарга чейинки бардык жерлер Теңирдин багындай, Мисир жериндей сугарылып турчу. Ошондо Лот өзүнө Иордандын бүт тегерек-четин тандады да, чыгышты көздөй жөнөдү. Ошентип, алар бири-биринен бөлүнүштү. Ыбрам Канаан жеринде жашап калды, ал эми Лот тегерек-четтеги шаарларда жашап, өз чатырларын Содомго чейин тикти (Башталыш 13:10-12).

Лот тандап алган жер абдан кооз көрүнгөн. Ал анын өрөөндөрүндө аны гүлдөп-өнүгүү жана ыңгайлуулук күтүп турганын элестеткен. Ал бул жерди жакшы билген, анткени мурда ал жерден Ыбрайым менен бирге басып өткөн (Башталыш 13:3 кара). Балким, ал “Содомдун тургундары Теңирдин алдында өтө жаман жана күнөөкөр” экенин билгендир (Башталыш 13:13). Балким, бул анын башында жерди “көзү менен карап” жатканын түшүндүрөт чыгар. Менимче, ал аймактын жакшы жана жаман жактарын (бардык баталар менен каргыштарды) таразалап көргөн. Бирок, анын жакшыраак жашоого болгон каалоосу Ыбрайымдын Кудайга болгон каалоосунан ашып түшкөн. Ошондуктан, Лот жерде өкүм сүрүп жаткан жамандыкты

этибарга алган эмес. Кыязы, бул ага таасир этпейт деп ойлогондур.

Менин оюмча, Лот бузулган коомдон алыс болгусу келгендиктен, “чатырын Содомго чейин тигип алган”. Ал бүгүнкү күндөгү көптөгөн ишенгендер сыяктуу эле иш кылган. Алар: *“Мен дүйнөнүн бардык жаман жактарынан алыс болом, бирок ошол эле учурда, анын бир аз бөлүгүн жашоомо киргизе алам, ошентип ал мени өзүнө сиңирип албайт”,* - деп ойлошот. Мындай тыянактар, эң жакшы дегенде эле акылсыздык! Дүйнөдө азгырык деп аталган магниттик күч бар. Эгер силерде эң кичинекей эле өзүмчүлдүк каалоо болсо, темирди гана тартып, башка металлдарга эч кандай таасир этпеген магнит сыяктуу дүйнө силерди сөзсүз түрдө өзүнө тартат.

Лоттун Содомдун дубалдарынын сыртында калуу ниети жакшы болгондур, бирок кийинчерээк ал шаардын өзүнө көчүп барган (Башталыш 19:1-3 кара)! Шаар аны өзүнө тарткан. Лот шаар жашоосунун артыкчылыктарына тартылганына ишенем. Ошол эле учурда, Жаңы Келишимде анын адил жаны ыймансыздардын жийиркеничтүү иштерине ачууланганын окуйбуз: *“Ал эми мыйзамсыздардын арасында жашап, алардын бузулган жашоосун, мыйзамсыз иштерин угуп-көрүп, күн сайын жаны кыйналган адил Лотту куткарып калса...”* (2 Петир 2:8).

Ошол жуманын ичинде Кудай мага эмнени ачып бергенин эч качан унутпайм. *“Алардын жаман иштерин көрүп жана угуп”* деген сөздөр мени таштап кеткен жок. Алардын жаман иштерин көрүп жана угуп, Лот өзүнүн адил жан дүйнөсүндө азап чекти.

Балким, силер: *“Мен күн сайын жамандыкты көрүп жана угуп жатам. Мен аны жумушта, мектепте,*

коомдук жайларда көрүп жана угуп жатам. Кантип жаным андан кыйналбайт?” - деп ойлоп жаткандырсыңар. Теңир мага жоопту көрсөттү. Жумушка, мектепке же күнүмдүк түйшүктөрүңөр байланышкан башка жерге барганыңарда, силер өзүңөрдүн миссиялык талааңарга кирип жатканыңарды билишиңер керек. Кудай силерди караңгылыкта жарык болууга жөнөтүп жатат. Машаяктын тирилүүсү жөнүндөгү күбөлөндүрүүңөр менен машайакчылык кызматка балким эч качан өзүлөрү барбагандарга жетесиңер. О. э. силер мындан ары алардын мыйзамсыздыгынан кыйналбайсыңар.

Лот өзүнүн ырахаты жана жыргалчылыгы үчүн ыймансыздар менен бирге жашоону тандап алган. Ишенген адам катары күнөөлүү иштерге толгон видеону көргөндө, дүйнөлүк рухка толгон журналды окуганда же мыйзамсыздык кеңири жайылган көңүл ачууну издегенде, силер адил жаныңар үчүн азап чегүүнү тандайсыңар. Бирок, андан да жаманы, силер өзүңөрдү Теңирдин тоосуна келүү артыкчылыгынан ажыратып жатасыңар.

ЖАНЫБЫЗ ҮЧҮН ЭС АЛУУНУ КАЙДАН ТАБАБЫЗ?

Силер: “Бирок Ыйса күнөөкөрлөр менен чогуу тамактанган”, - деп нааразы болушуңар мүмкүн. Ооба, бул туура. Ал аларга жетүү үчүн, алардын жанына барган. Биз да ошентишибиз керек. Бирок, Ал ал жакка эс алып, көңүл ачуу үчүн барган эмес. Силер: “Анда адил адам кайдан эс алат?” - деп сурашыңар мүмкүн. Ыйса ээн жерлерге барат (Марк 6:31 кара). Бул светтик системадан алыс жерлерди билдирет.

Мен мурда пляжда эс алууну жакшы көрчүмүн. Азыр ал жерден жеке жашоо табуу кыйын. Көпчүлүк пляждар азыр сууга түшүүчү костюмдары ич кийимдеринен да ашып

түшкөн эс алуучулар менен жык толгон. Алардын жүрөктөрү кумарлануу рухуна толгон. (1940-жылдары мындай мини-бикинилерге кандай мамиле жасалмак эле деп ойлоп жатам? Ишенбеген консерваторлор таң калышмак! Мен мыйзам окутуучу же эскиче текебер адамдай угулгум келбейт, бирок бул дүйнөнү субмаданият катары баш ийдирүүдө канчалык алыска кеткенибизди түшүнөбүзбү деп ойлоп жатам.) Азыр пляжда эс алуунун ордуна, мен тоолорго, токойлорго же көлдөргө барууну артык көрөм. Ал жерден мен дүйнөдөн алыстап, жаным үчүн жакшы эс ала алам.

Эмне үчүн кээ бир ишенгендер бул дүйнөнүн үрп-адаттары жана жолдору эң айкын болгон жерде көңүл ачууну жана эс алууну издешет? Эс алуу учурунда Кудайдан алыс болууну каалайбызбы же Анын тынч катышуусун сезе турган тынчтыкты табууну каалайбызбы? Балким, биз дүйнөдөн бөлүнүп, Ага жакындай алгандарды Анын катышуусунун убадасы күтүп турганын түшүнө албай калгандырбыз?!¹.

1 Бул бөлүмдөгү айрым билдирүүлөрүм Гид Беркоттун “Чыныгы адашкандар ордунан түрсүн” (Тайлер, Техас: Scroll Publishing, 1989) китебинин 3 жана 4-бөлүмдөрүнөн шыктанган.



MessengerX


Күнүмдүк шакирттик үчүн сиздин колдонмоңуз

Таптакыр бекер!

Мобилдик түзмөгүңүзгө жөн гана жүктөп алып, колдонууну баштаңыз!
Же сайттагы веб-версиясын колдонуңуз:



MessengerX.com



130+ тилдер жана бул да чек эмес



130 тен ашык тилдеги материалдарды карап чыгыңыз жана жүктөп алыңыз.




Материалдарды досторуңуз менен бөлүшүңүз же изилдөө тобун баштаңыз.



Жаңы материалдар дайыма кошулуп турат.

Көрүңүз. Окуңуз. Угуңуз.

Кеңири каражаттардын китепканасын изилдеңиз: курстарды, электрондук китептерди, аудиокитептерди, кыска метраждуу фильмдерди жана башка көптөгөн нерселерди көрүп, окуп жана уга аласыз.




Өтө маанилүү багыттардагы өсүш

Үй-бүлө, жакшы мамилелер, жашоодогу максат, порнографиядан эркин болуу, ишенимди бекемдөө, Кудайдын үнүн угуу, бизнес лидери жана башка ушул сыяктуу темаларды изилдеп көрүңүз!

Сиздин өсүшүңүзгө карай жол


MessengerX тин максаты жашоодогу кийинки кадамды жасоого жардам берүүгө багытталган. Биз ошол жолдо калууңузга жардам берүүчү шакирттик жолду жана күчтүү куралдарды иштеп чыктык.



Сизге жага турган дагы да көбүрөөк мыкты функциялар бар!

- Бул материалдарды бөлүшүүгө жана ал тургай, изилдөө топторун баштоого жардам бере турган жөнөкөй жана жеңил куралдар.
- Сиздин сүйүктүү смарт сыналгыңыздан көрүү үчүн Chromecast жана AirPlay.
- Бардык түзмөктөрүңүздөгү жетишкендиктериңизди сактаңыз. Өзүңүзгө жаккан материалдарга тез жетүү үчүн, аларды китепканаңызга сактап коюңуз.
- Офлайн режиминде көрүү үчүн түзмөктөрүңүзгө материалдарды жүктөп алыңыз.
- Сиз издеп жаткан нерсенин так өзүн табуу үчүн акылдуу издөө жана чыпка.
- Аудио китептердин, аудио Библиялардын ырааттуу бөлүмдөрүн жана атүгүл мактоо ырларын өз тилиңизде автоматтык түрдө ойнотуңуз!

MessengerX -1-2-3 сыяктуу оңой!



- 1 **MessengerX** тиркемесин App Store жана Google Playден жүктөп алыңыз
- 2 Аккаунт ачып туруп, тиркемени өз тилиңизде колдонуңуз
- 3 Өзүңүзгө жаккан каражаттарды карап, окуп, көрүп, угуп, жүктөп алыңыз да жана башкалар менен бөлүшүңүз




Шакирт болгула, шакирт даярдагыла

MessengerX тин бир бөлүгү катары, сиз которулган каражаттарды дүйнө жүзүндөгү адамдарга жеткирүүгө жардам бересиз.

Анткени ар бир адам билүүгө татыктуу!



MessengerX.com



9-БӨЛҮМ

КУТКАРУУЧУ ЫРАЙЫМ

Ырайым адилетсиздиктен жана дүйнөлүк каалоолордон эркин жашоо жөндөмү катары сүрөттөлөт. Анда Кудайдын алдында ыйыктыкта жашаган жашоонун бардык күчү камтылган.

Ыйык Жазуунун бир бөлүгү Байыркы Келишим деп аталганы анын эскиргенин билдирбейт. Тескерисинче, Ыйса: «Мени мыйзамды же пайгамбарлардын сөзүн жокко чыгаруу үчүн келди деп ойлобогула. Жокко чыгаруу үчүн эмес, аткаруу үчүн келдим» (Матай 5:17) дейт. Эгерде биз Ыйык Жазууну түшүнбөсөк, Ал эмнени мурунтан эле аткарганын жана эмнени дагы эле аткарып жатканын кантип биле алабыз? Эми Кудайдын адамдардын арасында жашоону каалаганынын Байыркы Келишимдеги тарыхын ачып бергенден кийин, Пабылдын Жаңы Келишимдеги билдирүүсүнө кайрылалы:

Ишенбегендер менен бирге жат моюнтурукка кошулбагыла. Себеби адилдик менен мыйзамсыздыктын ортосунда кандай жалпылык бар? Жарык менен караңгылыктын ортосунда кандай жалпылык бар? Машайак менен Белиардын ортосунда кандай макулдашуу бар? Ишенген адам менен ишенбеген адамдын ортосунда кандай жалпылык бар? Кудайдын ийбадатканасы менен буркандардын ортосунда кандай байланыш бар? Анткени силер тирүү Кудайдын ийбадатканасысыңар. Кудай мындай деген: “Алардын арасына жайгашып, алардын арасында жүрөм, алардын Кудайы болом, алар Менин элим болушат” (2 Корунт. 6:14-16).

Кудай үч так убада берет. Биринчи: Ал биздин ичибизде жашап, арабызда жүрөт. Экинчи: Ал биздин Кудайыбыз болот. Үчүнчү: биз Анын эли болобуз. Булар Анын Жаңы Келишимде жазылган убадалары, бирок алар андан да мурун берилген. Пабыл Кудайдын Ысрайылга көп жолу айтканын гана кайталап жатат. Анын бизге карата пландары өзгөрүлбөйт. Анын Ысрайылга айткан сөздөрү мындай болгон: “Силердин араңарда жүрүп, силердин Кудайыңар болом, силер Менин элим болосуңар” (Леб. 26:12). Ал муну башынан эле каалаган.

Биз буга чейин түшүнгөндөй, Кудай Өзүнүн даңкында биздин арабызда болууну каалаарын айтат. Ыйык Рух элчи Пабыл аркылуу Жаңы Келишимдин ишенгендерине ошол эле сөздөрдү айтат. Ысрайыл менен болгон сыяктуу эле, бул жерде да шарт бар:

Ошон үчүн алардын арасынан чыккыла, алардан бөлүнгүлө, – дейт Теңир, – арам нерселерге жолобогула, ошондо Мен силерди кабыл алам. Мен силерге Ата

болом, силер болсо Менин уулдарым, кыздарым болосуңар, – дейт кудуреттүү Теңир (2 Корунт. 6:17, 18).

Бул шарт Муса пайгамбар менен Ысрайыл уулдарынын алдына коюлган шарттан эч айырмаланбайт. Биз өзүбүздү светтик системадан бөлүп коюшубуз керек. Эгерде биз Кудайга баш ийсек, Ал бизди кабыл алат жана Өзүн бизге ачып берет! Болбосо, биздин келечегибиз байыркы Ысрайылдыкына караганда да трагедиялуураак болот.

Кудай Мусага элди ыйыктоону буйрук кылды. Эгер алар Ал үчүн бөлүнүшсө, анда Анын даңкында бекем тура алышат. Бул шарт түздөн-түз бизге да тиешелүү. Башкача айтканда, Кудай бизге мындай дейт: “Мен силерди бул дүйнөдөн бошоттум. Эми дүйнөнү өз чөйрөңөрдөн кууп чыгаргыла!” Тил алчаактык бизди Анын даңкына даярдайт.

Муса Ысрайылга “кийимдериңерди жуугула” деп билдирүүгө буйрук алган. Алар Мисирдин бардык кирлерин жууп салышы керек болчу. Бизге да ушул эле нерсе айтылат: “Сүйүктүү бир туугандарым, Кудай бизге ушундай убадаларды бергендиктен, денебизди жана рухубузду булгаган ар кандай ыпыластыктан арылалы, Кудайдан коркуу менен, ыйыктыкка умтулалы” (2 Кор. 7:1).

Биз денелик жана руханий кийимдердин киринен тазалануу менен ыйыктыкты толукташыбыз керек. Ысрайыл сыяктуу эле, биз бул дүйнөнүн бардык ыплас нерселерин жууп салышыбыз керек. Элчи Пабыл бизге Кудай бизди жууйт же Ыйсанын каны биздин тазаланышыбызга кам көрөт деп айткан эмес. Анын сөздөрүнүн мааниси, түп нускага кайрылсак дагы так түшүнүктүү болот. *Аткаруу* деген сөз гректин *эпитело* деген сөзүнө туура келет. Тайердин грек сөздүгүндө төмөнкүдөй аныктама берилет: “аягына чыгарууну өз мойнуңа алуу, аяктоо, кемчиликсиз

кылуу, аткаруу же ишке ашыруу”. Бул бизге тазалоо процессин баштоо жана аяктоо жоопкерчилигин жүктөйт.

Албетте, биз муну Кудайдын ырайымысыз эч качан жасай алмак эмеспиз, анткени ырайым – бул бизге Анын чындыгы талап кылган нерсени аткарууга берилген жөндөм. Бул бизге Кудайдын сөздөрүнө баш ийүүгө күч берет. Бул Пабылдын төмөнкү сөздөрүн түшүндүрөт:

Кудайдын кызматташтары катары силерге эскертебиз:
Кудайдын ырайымын кабыл алганыңар пайдасыз болуп калбасын (2 Коринфянам 6:1).

Бир нерсени этибарга албоо - анын мүмкүнчүлүктөрүн колдонбоо. Мисалы, мен жанар тоонун этегинде жашайм дейли, бир күнү жанар тоо кийинки 24 сааттын ичинде атылып чыгат деген кабарды уктум. Транспортсуз мен айласызмын: бир күндө жөө алыска бара албайсың. Менин айласыз абалымды билгенде, бир боорукер жана ырайымдуу адам эшигимди каккылап, мага өзүнүн унаасын берет, ачкычтарын сунуп жатып айтат: “Бул унаа сеники. Эми сен куткарылдың”.

Мен куткарылышыма кубанып жатам. Унааны мен эч качан сатып ала алмак эмесмин, анткени жанымда бир тыйын да жок. Бул адам мага жөн эле унаасын белек кылды, эми мен ошол унаа менен коопсуз жерге чыгып бара алам.

Мен досторума чалып, толкундануу менен: “Мен куткарылдым! Мен өлбөйм! Бир абдан боорукер адам мага унаа белек кылды, ал мени бул апааттан алысыраак чыгарат. Кандай сонун, туурабы?”- деп айтам. Анан мен эски жол карталарымды казып чыгарып, ал тургай кесипкөй айдоону үйрөнүү үчүн айдоо боюнча колдонмо сатып алам.

Бирок, кийинки 24 саат бою мен үйдө болом. Мен дагы

эле машинага отуруп, коопсуз жерге айдабайм. Жанар тоо жарылып, мени, үйүмдү жана машинамды жер бетинен жок кылат. Мага эркиндикке жол ача турган каражат берилди, бирок мен ага кубанып гана отурдум жана эч кандай чара көргөн жокмун. Соңунда, менин абалым жана мага унаа берилгендиги жөнүндө билген бардык адамдар: “Ал унааны алды, бирок аны пайдаланган жок” - деп айтышат.

Ошо сыяктуу эле, Кудай ыйыктыгы аркылуу бизге бул дүйнөнүн тузактарынан эркин жүрүүгө күч бергенде, биз Кудайдын ырайымын этибарга албайбыз.

ЫЙЫК КИТЕПКЕ ТААНДЫК ЭМЕС ЫРАЙЫМ

Азыркы жыйында туура эмес бир түшүнүк бар, ал ишенгендердин арасында ырайым жөнүндө бир тараптуу окуу пайда болгондуктан жайылып кетти. Көпчүлүк учурларда, ырайым дүйнөлүк жашоо образына шылтоо же жашыруу катары колдонулуп калган. Ачыгын айтканда, ал өзүмчүл, денеге берилген жашоо образын актоо үчүн колдонулат. Кудайдын ырайымынын ролун апыртып көрсөтүп, Анын ыйыктыгы менен адилеттүүлүгүн этибарга албаган өтө көп машайак топтору пайда болду. Чындыктан мындай кескин четтөө Кудайдын ырайымын туура эмес түшүнүсү менен аны этибарга албаган ишенгендердин өзүнчө бир категориясын пайда кылды.

Ырайым - бул жөн эле жашыруундук эмес. Ооба, ал жашыруундукту камсыз кылат, бирок ошондой эле, андан да ары барат: ал күч берип, баш ийүү менен жашоого мүмкүнчүлүк түзөт. Өзүнүн Тоодогу насаатында (Матай 5) Ыйса кайра-кайра мындай деп жатат: “Байыркы мезгилде жашагандарга айтылганын уккансыңар. Мен болсо силерге мындай деп айтамын...” (21, 22 аят). Ал бул сөздөрдү бөлүмдүн

аягына чейин дагы төрт жолу кайталайт. (27, 28, 31, 32, 33, 34, 43, 44 аяттар). Ыйса эмне кылып атат? Ал Мусанын мыйзамынын талаптарын келтирет: “Силер айтылганын уктуңар”... Анан Ал Кудай Жаңы Келишимге ишенген адамдан эмнени күтөрүн айтат: “Бирок Мен силерге айтып коёюн...” Ыйса Мусанын мыйзамын ырайым жана чындык менен салыштырат.

Элчи Жакан мындай дейт: “...мыйзам Муса аркылуу берилди, ал эми ырайым менен чындык Ыйса Машайак аркылуу пайда болду” (Жакан 1:17). Ыйса бизге Кудайдан күч берген жана мыйзамдын өлүк тамгасынан бошоткон ырайымдын маанилүүлүгүн баса белгилейт. Мыйзам – бул тышкы чектөөлөр, ал эми ырайым – бул ички өзгөрүү.

Көп учурда мен жөнөкөй ишенгендер менен кызматчылардын мурда катуу мыйзамдын моюнтуругунда жашаган адамдардын абалына өкүнүп, андан кийин жеңил дем алып, ырайымдын астында жашоо канчалык сонун экенин айтканын угам. Жакшы, мен да эми мыйзамдын астында болбогонума кубанам. Бирок, мен Кудайдын ыйыктык нормалары жумшак болуп калганына кубанбайм. Тескерисинче, Анын ырайымынын нормалары ого бетер жогорулап, катаал болуп калганын көрдүм!

Келгиле, Ыйсанын Тоодогу насаатында колдонгон салыштырууларын кылдат талдап көрөлү.

Байыркы мезгилде жашагандарга: “Киши өлтүрбө. Ким киши өлтүрсө, ал жазага тартылат”, – деп айтылганын уккансыңар. Мен болсо силерге мындай деп айтамын: бир тууганына жөнү жок ачууланган ар бир адам жоопко тартылат. Бир тууганын “келесоо” деген адам синедрион алдында жоопко тартылат, “акылсыз” деген адам болсо оттуу көлгө түшөт (Матай 5:21, 22).

«Рака» деген сөз “акылсыз” же “көңдөй баш” дегенди билдирет. Машаяктын убагында ал көбүнчө жүйүттөрдүн арасында жек көрүү сезимин билдирүү үчүн колдонулган. Бирок, адамдын ачуусу ушунчалык деңгээлге жетип, өз бир тууганын “акылсыз” деп атаган болсо, анда мындай адам Ыйанын сөзүнө ылайык отто күйүүгө татыктуу болот. Бул жерде *акылсыз* деген сөз “кудайсыз” деген маанини билдирет. “Акылсыз адам жүрөгүндө: “Кудай жок”, – дейт” (Заб. 13:1). Бир тууганын мындай сөз менен аташ олуттуу айыптоо болуп эсептелген. Адамдын ачуусу жек көрүүгө айланмайынча, эч ким жакыны тууралуу мындай деп айта албайт эле. “Рака” же “акылсыз” деген сөздөрдү азыркы “мен сени жек көрөм” деген сөз айкашы менен салыштырууга болот, эгер аны айткан адам чындап эле ушундай сезимде болсо.

Байыркы Келишимде адам бирөөнүн өмүрүн алган болсо, киши өлтүргөн деп эсептелген. Ырайым жөнүндөгү Жаңы Келишимде Кудай киши өлтүрүүнүн мыкаачылыгын бир тууганга болгон ачууланууга теңейт: “Бир тууганын жек көргөн адам – киши өлтүрүүчү. Киши өлтүрүүчү адам өзүндө бар болуп турган түбөлүк өмүргө ээ эмес экендигин силер билесиңер” (1Жакакн 3:15).

Мыйзам боюнча киши өлтүрүүдө күнөөлүү деп табылуу үчүн, силер бирөөгө бычак сайышыңар керек болчу. Ырайым астында, эгер силер кечирүүдөн баш тартсаңар, бейкалыс пикирге же кандайдыр бир жек көрүүчүлүккө жүрөгүңөрдүн башкаруусуна жол берсеңер, бул Кудайдын ырайымы силерде мындан ары жок экенинин же силер аны этибарга албай жатканыңардын далили. Ошентип, Ыйса ырайымды кандайдыр бир чоң жашыруун нерсе катары сүрөттөйбү же аны бизге ыйыктыкта жашоого мүмкүндүк

берген күч катары ачып береби?

Теңир келтирген дагы бир салыштыруу:

Байыркы мезгилде жашагандарга: “Ойноштук кылба”, – деп айтылганын уккансыңар. Мен болсо силерге мындай деп айтамын: аял кишиге кумарлануу менен караган адам өз жүрөгүндө ойноштук кылган болот (Матай 5:27, 28).

Байыркы Келишимде адам физикалык ойноштук кылганда гана зынаа кылган деп айыпталган. Ал эми, Жаңы Келишимде Кудай адам аялга жүрөгүндө кумарлануу менен караганда да, ойноштук кылган деп эсептейт. Мыйзам боюнча, муну физикалык жактан жасашыңар керек болчу, жаңы ырайым келишими боюнча, силерге жүрөгүңөрдөгү каалоо гана жетиштүү! Бул биз жашап жаткан жана азыркы жыйында үйрөтүлүп жаткан ырайымга окшошпу? Бул чоң жаап-жашыруу сыяктуубу же чын эле Кудай берген ыйыктыкта жашоого мүмкүнчүлүкпү?

Эгер ырайым жөн гана жаап-жашыруу болсо, анда Ыйса Өзү жарыялоого келген ошол ырайымга каршы чыгып жаткан болуп калат. Бирок, бул андай эмес. Окуп көрөлү: “Анткени Кудайдын бардык адамдарды куткара турган ырайымы айкын болду. Бул ырайым бизди кудайсыздык менен бул дүйнөнүн кумарларын четке кагууга, азыркы мезгилде адеп-ахлактуулук менен, адилеттүү жана такыбаа жашоого үйрөтүп жатат” (Тит. 2:11. 12). Ырайым ишенбөөчүлүктөн жана дүнүйөлүк кумарлардан эркин жашоо жөндөмү катары сүрөттөлөт. Бул Кудайдын алдында ыйык бойдон калууну камтыган күч.

Эврейлерге жазылган каттын автору бизди “коркуу жана урмат көрсөтүү менен, Ага жаккандай кызмат кылалы” - деп чакырат (Эвр. 12:28). Дагы бир жолу *ырайым* күнөөнү жаап

коюу катары эмес, Ага ылайыктуу кызмат кылууга күч берген күч катары аныкталууда. Ырайымга көңүл бурбай коюнун натыйжасында, адамдын жүрөгү өзгөрүүсүз калып, бул дүйнөнүн ыпластыгына бурулат, ошондуктан ыйыктыктын жемиштери биздин куткарылуубуздун далили болуп саналат.

КУТКАРЫЛУУ ИШТЕР АРКЫЛУУБУ?

Айрымдар: “Бирок Ыйык Китепте: „Ырайымдын негизинде биз ишеним аркылуу куткарылдык, бул биздин иштерибизден эмес, Кудайдын белеги“ деп айтылат”,— деп каршы чыгышы мүмкүн (Эф. 2:8, 9, автор тарабынан кайра айтылып берилген).

Ооба, бул чындык. Кудайдын Падышачылыгын өз алдынча мурастай тургандай татыктуу жашоо мүмкүн эмес, анткени баарыбыз күнөө кетирип, Кудайдын адилдик стандартынан чыгып кеттик. Эч ким Теңирдин алдында туруп, өзүнүн иштери, кайрымдуулугу же ал тургай, жөнөкөй адептүүлүгү Анын Падышачылыгын мурастоого укук берет деп айта албайт. Ар бирибиз күнөө кылдык жана Кудайдын алдында кылмышкербиз. Баарыбыз бирдей тагдырга татыктуубуз — оттуу көлдө түбөлүккө күйүүгө.

Биздин үмүтсүз абалыбызга Кудай Өзүнүн ырайымынын белеги аркылуу куткарылуу белегин берип жооп берди! Ал эми, белекти иштеп табууга болбойт. Римдиктерге 4:4-аятта Пабыл мындай дейт: “Иш кылган адамга эмгек акы ырайым катары эмес, тийиштүү эмгек акы катары берилет”. Куткарылууну табуу же сатып алуу үчүн жетиштүү деңгээлде адил жашоо өткөрө албайсың. Бүт өмүрүңдү кайрымдуулукка жана кайрымдуулук иштерине арнап, бирок бул ырайымга ээ боло албай калышың мүмкүн. Бул белек жана аны Ыйсага болгон ишеним аркылуу гана алууга болот.

Келгиле, биздин окуубузду логикалык жыйынтыкка алып келели. Жанар тоо атылып кете жаздагандай адам жөнүндө келтирген мисалым жана ага белек катары машина берилгени эсиңердеби? Ал аны сатып ала алган эмес; биздин каарманда акча жок болчу. Бирок, ал бул белекти алганда да, анын потенциалын колдонушу керек болчу. Эгерде эле ал кандайдыр бир жол менен коопсуз аймакка жетүү үчүн аракет кылганда, өзүн сактап кала алмак. Ошол эле нерсе бизге да тиешелүү: биздин эч кимибиз ырайымды сатып ала албайбыз. Ал бизге белек катары берилет, аны табуу мүмкүн эмес. Бирок, биз анын потенциалын колдонушубуз керек.

Мына ошондуктан да, Жакып ишенгендерди тайманбастык менен эскертет: “Ошондой эле, эгерде ишеним ишсиз болсо, ал өлүк” (Жакып 2:17). Жакып Пабылдын сөздөрүнө каршы келбейт. Ал жөн гана анын катын жыйынтыктайт же тактайт. Ал биздин досубуз унаанын рулуна отурбай туруп куткарыла албагандай эле, иш менен бекемделбеген ырайым да натыйжасыз экенин баса белгилейт. Ошондуктан, ал бекер кабыл алынат.

Жакып сөзүн улантат: “Бирок кимдир бирөө минтип айтышы мүмкүн: «Сенин ишенимиң бар, ал эми менин иштерим бар. Мага ишсиз ишенимиңди көрсөт, мен болсо сага иштерим аркылуу ишенимимди көрсөтөйүн” (Жакып 2:18). Ал ыйык жашоо адамдын Кудайдын ырайымынын белегин ишеним аркылуу кабыл алгандыгынын далили деп ырастайт. Ошентип, ырайым адамга Кудайга баш ийүү каалоосун жана жөндөмүн берет. Ошондуктан, Пабыл: “Бул сөз чындык, ошондуктан Кудайга ишенгендер жакшы иштерди кылууга тырышчаактык менен аракеттенүүлөрү үчүн, мен сенин ушул жөнүндө ынандырышыңды каалайм.

Анткени бул жакшы жана адамдарга пайдалуу” (Тит 3:8) деп жазат. Кудайдын Сөзүнө кежирлик менен баш ийбеген динчил адам, чындап эле Теңирден ырайым алган эмес же аны жөн эле алган эмес.

Жакып: “Адам ишеними менен гана эмес, иштери менен да акталарын көрдүңөрбү?” — деп баса белгилейт (Жакып 2:24). Мына сага! Мен бул аяттын Ыйык Китепте бар экенин көп эле евангелисттер жана харизматика биле бербейт деп айта алам.

Жакында эле мен насааттарымдын бирин ушул аятты контексттен тышкары жалгыз окуу менен баштагам. Аны окуп бүткөндөн кийин, жыйналышта жымжырттык өкүм сүрдү. Эл бекер берилери жөнүндөгү насаатка ушунчалык көнүп калгандыктан, бул сөздөрдүн маанисин түшүнүү үчүн бир аз убакыт талап кылынды. Албетте, мен андан кийин аятты контексттен окудум, бирок ошол учурда адамдардын жүрөгү ачылып, анан алар мени күнт коюп угушту.

Жакып бул аятты ишенимдин атасы Ыбрайымды мисал катары келтирүү менен айтып жатат:

Өз уулу Ыскакты курмандыкка чалмакчы болгон атабыз Ыбрайым иши менен акталган жок беле? Көрдүңбү, анын ишеними иштери менен коштолгон. Ишеним иштер аркылуу жеткилеңдикке жетти. Ошентип, Ыйык Жазуудагы “Ыбрайым Теңирге ишенди. Ишеними ага адилдик катары эсептелди” деген сөз аткарылып, Ыбрайым Кудайдын досу аталды” (Жакып 2:21-23).

ЫЙСА БИЗДЕН ЭМНЕНИ ИЗДЕЙТ

Жакында эле сыйынуу учурунда Теңир мага бир нече сөз айтты, алардын мааниси көптөгөн жыйындарда бизге үйрөтүлгөн нерселерге карама-каршы келгендиктен, бул

сөздөр мени титиретти. Мен Андан бул чын эле Анын үнүбү деп сурадым. Бирок, Анын мага айткандары Ыйык Жазууда жазылган.

Анын сөздөрүн бөлүшүүдөн мурун, маселенин маңызын түшүндүрүп беришим керек. Аян китебинин башында Ыйса жети жыйынга ар кандай кабарлар менен кайрылат. Тарых бул жыйындардын бар экенин тастыктайт, бирок Кудай бул кабарларды пайгамбарчылык болбогондо, аларды Ыйык Китепке эч качан киргизмек эмес. Башкача айтканда, бул кабарлар бүгүнкү күндө да актуалдуу.

Теңир мага сыйынууда биринчи айткан сөзү мындай болду: “Джон, Аян китебиндеги жети жыйындын ар бирине айткан биринчи сөздөрүм: “Мен сенин иштериңди билем” деген сөз болгонун байкадыңбы? Мен муну Аян китебинен карап чыктым:

- Биринчи Жыйын: *“Эфес Жыйынынын периштесине мындай деп жаз ... сенин иштериңди, билем...”* (Аян 2:1, 2).
- Экинчи Жыйын: *“Смирнадагы Жыйындын периштесине мындай деп жаз... сенин иштериңди билем...”* (Аян 2:8, 9).
- Үчүнчү Жыйын: *“Пергамдагы Жыйындын периштесине мындай деп жаз... Сенин иштериңди билем...”* (Аян 2:12, 13).
- Төртүнчү Жыйын: *“Тиатирадагы Жыйындын периштесине мындай деп жаз... Сенин иштериңди да ...билем”* (Аян 2:18, 19).
- Бешинчи Жыйын: *“Сардестеги Жыйындын периштесине мындай деп жаз. Мен сенин иштериңди билем...”* (Аян 3:1).
- Алтынчы Жыйын: *“Филадельфиядагы Жыйындын периштесине мындай деп жаз... Мен сенин иштериңди билем...”* (Аян 3:7, 8).

- Жетинчи Жыйын: *“Лаодикеядагы Жыйындын периштесине мындай деп жаз. Сенин иштериңди билем...”* (Аян 3:14, 15).
- *“Сенин иштериңди билем”* - бул Кудайдын жети жыйынга тең айткан алгачкы сөздөрү болчу. Мен ойлондум: *биз Анын баалаган нерселеринен жана бизден издеген нерселеринен канчалык алыстап кеттик.*

Мен муну ойлонуп жатканда, Теңир мага кайрадан сүйлөдү. Анын кийинки сөздөрү мени таң калтырды: *“Джон, Мен бул жыйындардын бирине да: “Мен сенин жүрөгүңдү билем” деп айтпаганымды байкадыңбы?”*

Мен башаламан, дүйнөлүк жашоодо жашаган динчил машайакчылар мага канча жолу кеңеш сурап келишкенин жана ар бири өздөрүнүн күнөөсүздүгүнө бекем ишенип: *“Теңир менин жүрөгүмдү билет!”* - деп айтышканын ойлодум.

Ыйса биздин ниеттерибизге, каалоолорубузга же эмне туура экенин билүүбүзгө гана карабайт. Ал биздин иш-аракеттерибизге карайт! Кудайдын ырайымы жашообузга ыйыктыкты алып келишине жол берип жатабызбы же аны бекер эле кабыл алдыкпы?

ИШЕНИМ СӨЗҮН ТУУРА ЭМЕС ТҮШҮНҮҮ

Ырайымдын чыныгы максатын түшүнүүдөн алыстап кеткенибиздин себеби, *ишеним* деген сөздү туура эмес түшүнгөнүбүздө. Бүгүнкү күндө анын мааниси акыл-эс менен макулдукка чейин куушурулуп калган. Көптөгөн адамдар Ыйсанын бар экенине ишенгендиктен, күнөөкөрдүн сыйынуусу менен сыйынышат. Алар тобо кылууга чакырыгы жок, жагымдуу насааттардан кийинки сезимдерге алдырып коюшат. Бирок, алар дүйнөлүк жашоо

образынан баш тартпайт жана бүт дүйнө издеп жаткан нерсеге эле умтула беришет. Алар чыныгы эмес, акыл-эс жана эмоционалдык куткарылууга ишенип, өздөрү үчүн жашай беришет.

Ыйык Жазууда *ишеним* деген сөз Машаяктын бар экенин таанууну гана эмес, Анын эркине жана Сөзүнө баш ийүүнү да билдирет. Эврейлерге 5:9да биз: “Жеткилеңдикке жеткен Ал Өзүнө моюн сунган адамдардын баары үчүн түбөлүктүү куткарылуунун булагы болуп калды...” деп окуйбуз. Ишенүү - бул баш ийүү. Ыбрайымдын ишениминин далили анын баш ийүүгө негизделген иштеринде көрүнгөн. Өзүн ыйыктоо чакырыгына кулак төшөп, ал өз туугандарын, досторун жана өлкөсүн таштап кеткен. Кийинчерээк ал эң баалуу нерсесин: уулун курмандыкка чалууга даяр болгон. Ыбрайым үчүн Кудайга баш ийүүдөн артык эч нерсе болгон эмес, атүгүл өз уулу да мааниге ээ болгон эмес. Бул чыныгы ишеним болгон. Ошондуктан да, ал “баарыбыздын атабыз” деп аталат (Римдиктерге 4:16). Биз жыйыныбызда ушундай ишенимди көрүп жатабызбы? Кантип биз ушунчалык алданып калышыбыз мүмкүн?

Ишенем деп айтып гана коюу, бул али чындап куткарылганыңарды билдирбейт. Эгерде ишеним ыйыктыкка алып баруучу тил алчаактык иштери менен бекемделбесе, анда ал кантип чыныгы ишеним боло алат? Жакыптын сөздөрүн кайрадан уксаңар: “Адам ишеними менен гана эмес, иштери менен да акталарын көрдүңөрбү?”

МАГА: “ТЕҢИР! ТЕҢИР!” - ДЕГЕНДЕРДИН БААРЫ ЭЛЕ ЭМЕС

Чыныгы ишенген адам сөздөрүнөн эмес, “ыйыктыктагы жемиштеринен” таанылаарын билебиз (Римдиктерге 6:22).

Ыйса муну төмөнкү сөздөр менен түшүндүрөт: “Ошентип, аларды жемиштеринен тааныйсыңар. Мага: “Мени “Теңир! Теңир!” дегендин баары эле Асман Падышачылыгына кирбейт, асмандагы Атамдын каалоосун аткаргандар гана кирет” (Матай 7:20, 21).

Келгиле, бул сөздөрдү заманбап, жеткиликтүү тилге салып айтууга мага уруксат бергиле: “Ким чыныгы ишенгенин, ким ишенбегенин алардын сөздөрүнөн эмес, Атамдын эркине баш ийүүсүнөн билесиңер. “Мен машайакчымын. Ыйса менин Теңирим” дегендердин баары эле бейишке кире алышпайт, бирок Атамдын эркине баш ийгендер гана бейишке кире алышат”.

Андан кийин Ыйса мындай деп кайталайт: “Ошол күнү көп адамдар Мага: “Теңир! Теңир! Биз Сенин атыңдан пайгамбарчылык кылчу эмес белек? Сенин ысымың менен жиндерди куучу эмес белек? Сенин ысымың менен кереметтерди көрсөтчү эмес белек?” – дешет. Ошондо Мен аларга: “Мен силерди эч качан таанычу эмесмин. Менин жанымдан кеткиле, мыйзамсыз иш кылуучулар”, – деп айтамын” (Матай 7:22, 23).

Биздин “замабапташтырылган” версиябыз мындайча: “Көптөгөн адамдар Мени Теңир деп таанып, тообо кылуу сыйынуусу менен сыйынышат. Алардын көбү өздөрүн толук Инжил машайакчылары деп эсептешет. Ооба, Менин атым менен кереметтерди жасап, жиндерди кууп чыккандар да ошол күнү билген нерселерине таң калышат. Алар Асман Падышачылыгына кирүүнү күтүшөт, бирок анын ордуна: “Атамдын эркине баш ийбегендер, Менден кеткиле” дегенди угушат”.

Бул менин пикирим же менин сөздөрүм эмес. Ыйсаны Теңир деп ачык тааныгандардын көбү Асман

Падышачылыгына кирбей турганын түшүнүүнү моюнга алуу жагымсыз. Ооба, ал тургай, жиндерди кууп чыгып, Анын атынан кереметтерди жасагандар да!

Ыйык Китептин айрым комментаторлору Ыйсанын Аны жүрөгүнө кабыл албаган адамдар жөнүндө айтып жатканын далилдөөгө аракет кылышат. Бул чечмелөө түп-тамырынан бери туура эмес, анткени Ыйса аркылуу куткарылууну мойнуна албагандар эч качан Анын атынан кереметтерди көрсөтө алышпайт. Муну жасоого аракеттенгендер жөнүндө Элчилер китебинде айтылат. Скеванын жети уулу жиндерге чалдыккан адамдарга Теңир Ыйса Машайактын ысымын чакырууну чечишти. “Пабыл жарыялап жүргөн Ыйсанын атынан силерге буйрук кылабыз”, – деп, Теңир Ыйсанын ысымын колдоно башташты. Ушундай кылгандар жүйүттөрдүн Скеба деген башкы ыйык кызмат кылуучусунун жети уулу эле. Бирок, жин аларга: «Ыйсаны билем, Пабылды да тааныйм, а силер кимсиңер?» – деп жооп берди. Ошондо жин оорулуу адам атырылып келип, аларды басып жыгылып, сабап салды. Алар ал үйдөн жылаңачталып, жаракат алып качып чыгышты” (Элчилер 19:13-16).

1980-жылдардын аягында бир күнү, сыйынып жатып, рухумда абдан эсиме келтире турган аян алдым. Мен мурда эч качан көрбөгөн сансыз адамдарды көрдүм. Алар асман дарбазаларынын алдында жык толуп, кирүүгө чакыруу күтүп, Теңирдин: “Атамдын батасын алгандар, келгиле. Дүйнө жарала электе эле силер үчүн даярдалган Падышачылыкты мураска алгыла” (Матай 25:34) дегенин күтүп турушкан. Бирок, анын ордуна, алар Андан бул сөздөрдү үгүштү: «Мен силерди эч качан таанычу эмесмин; Менден алыс кеткиле».

Силер: “Эгерде Ыйса аларды эч качан билбесе, анда алар

кантип жиндерди кууп чыгарып, Анын атынан кереметтерди көрсөтө алышмак?” – деп сурашыңар мүмкүн. Жооп мындай: бул эркектер менен аялдар Ыйсага куткарылуу үчүн гана кошулушкан. Алар Теңирди Куткаруучу катары кабыл алышса да (баса, Ысрайыл уулдары сыяктуу эле), Анын жүрөгүн андан ары издешпейт. Алар Андан бир нерсе ала алышса, Аны ээрчишет. Алар Аны өз пайдасы үчүн издешет жана алардын кызматы сүйүүгө эмес, өзүмчүлдүккө багытталган.

Ыйсанын: “Мен силерди эч качан билчү эмесмин” деген сөзүндө *билчү* дегенди билдирген грек сөзү - *гиноско*. Өзүнүн маанилеринин биринде ал эркек менен аялдын ортосундагы ынак мамилелерди сүрөттөө үчүн колдонулат (Матай 1:25 кара). Ыйса негизинен: “Мен силерди эч качан жакындан таанычу эмесмин” - деп айтып жатат. Муса Кудайды жакындан билген. Ысрайыл Аны алардын жашоосунда көрсөткөн кереметтери аркылуу гана билген. Көрүнүп тургандай, алар менен биздин ортобузда эч кандай айырма жок.

Биринчи Корунттуктар 8:3тө: “Бирок Кудай Өзүн сүйгөн адамга билим берген”, - деп окуйбуз. Грек тилиндеги *билим* деген сөз кайрадан *гиноско* деген сөз менен алмаштырылган. Кудай чын жүрөктөн Аны сүйгөндөрдү гана билет. Алар Ал үчүн өз өмүрүн беришет (Жакан 15:13 кара). Муну кылгандар гана Анын Сөзүн сактай алышат. Жакан бул чындыкты белгилейт: “Мени сүйбөгөн адам Менин сөздөрүмдү сактабайт” (Жакан 14:24).

Ыйсага болгон сүйүүнүн чыныгы күбөлүгү сөздөр эмес, иш-аракеттер, б. а. биздин жашообуз. Жакан мындайча түшүндүрөт:

“Осуяттарын аткарганыбыздан улам, Аны таанып билгенибизди билебиз. Ким: “Мен Кудайды таанып билдим”, – десе, бирок Анын осуяттарын аткарбаса, ал

жалганчы, анын ичинде чындык жок. Ал эми ким Анын сөздөрүн аткарып жатса, ал адамда Кудайдын жеткилең сүйүүсү бар. Машайактын ичинде экенибизди ушундан билебиз” (1 Жакан 2:3-5).

Жүйүт Ыйсанын артынан ээрчиген. Ал Аны сүйгөндөй көрүнгөн жана баарын таштап, Аны ээрчиген. Куугунтук күчөгөндө, Жүйүт көптөгөн шакирттер сыяктуу эле Ыйсаны таштап кеткен эмес (Жакан 6:66 кара). Ал ошондой эле, жиндерди кууп чыгып, оорунуларды айыктырып, Жакшы Кабар да тараткан. Теңир “он эки шакиртти чакырып, аларга бардык жиндерди кууп чыгууга, ооруларды айыктырууга күч жана бийлик берген, аларды Кудайдын Падышачылыгын жарыялоого жана оорунуларды айыктырууга жиберген” деп жазылган (Лука 9:1, 2). Бул жерде Ыйса он бир шакиртти жөнөткөн деп айтылбайт, анткени Жүйүт да алардын арасында болгон.

Ошентсе да, башынан эле Жүйүт туура эмес ниеттерге жетеленип жүргөн. Ал эч качан өз жолдоруна өкүнгөн эмес. Анын мүнөзү: “Аны колуңарга салып берсем, мага эмне бересиңер?”, - деген сөздөрдө көрүнүп турат (Матай 26:15). Ал өз пайдасы үчүн калп айткан (Матай 26:25 кара), Ыйсанын кызматы үчүн арналган акчаны өз максаттары үчүн колдонгон (Жакан 12:4-6 кара) жана мындай уяттуу тизме улана берет. Ал Теңир менен үч жылдан ашык убакыт өткөргөнүнө карабастан, Аны эч качан таанып-билген эмес!

Бүгүн Жүйүткө окшогон канча адам бар? Алар кызмат үчүн өздөрүн курмандыкка чалышат, Жакшы Кабарды таратышат жана, кыязы, Ыйык Рухтун белектерин колдонушат, бирок алар Аны эч качан жакындан таанып-билген эмес. Алардын бардык иши өзүмчүлдүк ниеттерге негизделген.

Ыйса: “Эмне үчүн Мени “Теңир, Теңир” деп атап, айтканымды аткарбайсыңар?” – деп сурайт (Лука 6:46). Бул аятта “Теңир” деген сөз грекче *kurios* деген сөз. Стронгдун грек сөздүгүндө ал “жогорку бийликке ээ; кожоюн” деп аныкталат. Ыйса көптөр Аны Теңир деп атай турганын, бирок Ал аларга чыныгы жогорку бийликти көрсөтпөй турганын түшүндүрөт. Алардын жашоо образы алар айткан нерселерди колдобойт. Алар Кудайдын эркин жүрөктөрүнүн каалоолоруна карама-каршы келбегенде гана аткарышат. Эгер Кудай аларды каалоолоруна дал келбеген багытка алып баргысы келсе, алар өз жолдорун тандап, анан Ыйсаны “Теңир” деп атай беришет.

Көп учурда кызматтын ийгилиги сандар менен гана өлчөнөт. Бул ыкма көптөрдү катарларды эптеп эле “жаңы кайрылгандар” менен, ал эми жыйындын өзүн “жыйын мүчөлөрү” менен толтуруу үчүн баарын жасоого түртөт. Буга жетүү үчүн, кызматчылар Ыйсаны Теңир катары эмес, Куткаруучу катары жарыялашат. Алардын кабарынын өзөгүндө: “Ыйсага келип, куткарылууну, тынчтыкты, сүйүүнү, кубанычты, бакубатчылыкты, ийгиликти, ден соолукту жана башкаларды алыңыз!” деген чакырык жатат. Ооба, Теңир бул убадалардын баарын аткарат, бирок алар биринчи орунга чыгып, Жакшы Кабар болсо жашоодогу бардык көйгөйлөргө дароо жооп бере турган каражатка жана андан кийин асманда кепилденген келечекке гана айланып калды.

Мындай насааттар күнөөкөрлөр үчүн азгырыктан башка эч нерсе эмес. Алар Кудайга келүүгө өкүнгөн тобо кылуусу жок чакырыкты угшат: “Кудайга мүмкүнчүлүк бергиле, ошондо Ал силерге сүйүү, тынчтык жана кубаныч берет!” “Жаңы кайрылгандарды” тартуу үчүн биз тобо кылууну айланып өтөбүз. Мындай жаңы ишенгендер жыйынга

келишет, бирок алар чынында кимдер? Ыйса Өз доорундагы диний кызматчыларга каарын төккөн: “...бир адам болсо да кабыл алышы үчүн, жер-сууну айланып чыгасыңар. Кабыл алгандан кийин, аны өзүңөрдөн эки эсе ашып түшкөн оттуу көл уулуна айландырасыңар” (Матай 23:15). Бутпарасты жаңы ишенген адамга айландыруу оңой, бирок анын жүрөгү Кудайга таандык болобу же болгону убадаларды гана издейби? Муса менен Ысрайыл уулдарынын ортосундагы айырмачылыкты биз буга чейин көрдүк.

Ыйса элге: “Ошондон кийин Ыйса эл менен бирге шакирттерин да жанына чакырып, мындай деди: «Ким Менин артымдан жүргүсү келсе, ал өзүнөн баш тартсын жана күн сайын өзүнүн айкаш жыгачын алып, Менин артымдан ээрчисин. Ким өз жанын сактап калгысы келсе, ал андан түбөлүккө ажырайт. Ал эми ким Мен үчүн жана Жакшы Кабар үчүн өз жанынан ажыраса, ал аны сактап калат» (Марк 8:34, 35), — деп так үйрөткөн. Эгер сен өз жаныңды сактап калууну “кааласаң”, аны жоготосуң. Ал: “Ким Мен үчүн өз жанынан ажырагысы келсе”, — деген эмес. Жөн гана өз жаныңды жоготууну “кааласаң” жетишсиз. Ыйса жакшы ниеттерди гана издебейт.

Бай жигит куткарылууну абдан каалаган. Ал түзмө-түз Ыйсага чуркап барып, Анын алдында тизелеп жыгылып, түбөлүк өмүр сураган. Бирок, анын эмоционалдык каалоолору эле жетишсиз болгон. Ыйса ага: Сага бир нерсе жетишпейт”, — деп жооп берген (Марк 10:17—22 кара).

Жигит айкаш жыгачтын баасын билгенде, кайгырып кетип калган. Жок дегенде анын чынчылдыгы урматтоого татыктуу болгон.

Жыйынга барбаган миңдеген адамдар, эгерде өз жашоосун көзөмөлдөй алса, куткарылуунун бардык

пайдаларын кубаныч менен кабыл алышмак. Кандайдыр бир жол менен, алар көптөгөн жыйынга баргандар эмнени этибарга албай жатканын түшүнүшөт. Кудайга кызмат кылуу үчүн, сен баа төлөшүң керек. Ишенбегендер Кудайга карата чынчыл болушат: алар муну төлөгүсү келбейт. Башка жагынан алганда, алдамчылыкта жашаган адамдар бар. Алар жыйынга барышат, Ыйсаны “Теңир” деп аташат, Анын бийлигине баш иерин жарыялашат, бирок чындыгында алар ага баш ийишпейт.

ЭКИ АЙРЫМ ОКУТУУ

Эми силер Ыйсанын жар салган ырайымы менен биз ишенген ырайымдын ортосундагы айырманы көрөсүңөр деп үмүттөнөм. Бүгүнкү ырайым жөнүндөгү окуу: “Ыйсага ишениңиз, күнөөкөрдүн сыйынуусу менен сыйыныңыз, Аны Куткаруучуңуз катары тааныңыз, ошондо Асман Падышачылыгына киресиз” деген чакырык менен аяктайт. Ал эми, бул дүйнөдөн баш тартуу жана өзүнөн баш тартуу жөнүндө дээрлик эч нерсе айтылбайт. Жыйынга келген адамдар ырайымдын бизге ыйыктыкта жашоого берген күчү жөнүндө дээрлик эч нерсе угушпайт.

Мындай өзгөрүүдөн жана ага тиешелүү окуудан кийин машайакчылар күнөө же баш ийбестик менен жашаган жашоо Кудайдын кечиримдүү жана тазалагыч ырайымы менен толугу менен жабылат деп ишене башташы таң калыштуу эмес. Бул биздин жыйындарда Кудайдын отунун жана Анын күчүнүн жоктугунун себеби болушу мүмкүнбү?

Мен бул кабарды силер ал жаралган рухтагыдай кабыл аласыңар деп үмүттөнөм. Мен Кудайдын элин жана ишенгендердин гүлдөп-өнүгүшүн, ошондой эле алардын жанын жакшы көрөм. Ошондуктан, мен Анын чындыгын

жарыялоо зарылдыгын сезем. Мен окутуу жана окуу ар бир адамдын ишенимин жана жашоосун калыптандыраарын билем. Бирок, жыйындарда алсыз, жылуу абалга түшүп, Анын отунан куру калган көптөгөн адамдарды көргөндө жүрөгүм ооруйт.

Пабыл Тиметейди: “Өзүңө жана окутууга көңүл бур, ушул нерседе туруктуу бол, анткени ошентүү менен өзүңдү да, угуучуларыңды да куткарасың”,— деп эскерткен (1 Тим. 4:16). Биз бул эскертүүгө кылдаттык менен көңүл бурушубуз керек. Бурмаланган чындык жакшы көрүнүшү мүмкүн жана ал тургай, бир аз сергек маанини бериши да мүмкүн, бирок эртеби-кечпи ал азгырыкка алып келет.

Кудайдын Сөзүндөгү чындык силерди азыктандырып, бекемдейт. Ал силерге туура ой жүгүртүүнү туура эмес ой жүгүртүүдөн айырмалоону үйрөтөт. Бузулган чындык силерди баарынан ажыратат. Ошондуктан, Кудай эгер биз Анын Сөзүн туура колдонгубуз келсе, ага толук көңүл бурушубуз керек деп талап кылат. Бул бөлүмдө эскертүү да, дем берүү да камтылган. Эскертүү: ырайым жөнүндөгү жалган окутуулар силер ырайымды бекер алган себебинен эле силерди баарынан ажыратпасын. Дем берүү: Кудайдын ырайымы аркылуу ыйык жашоодо жашаганга күч бар. Ошондой эле, Теңирибиз Ыйса Машайактын ырайымы силер менен болсун.

КЫЙЫН КҮНДӨР

*Ага болгон сүйүү алардын кумарлануусун
күчөтөт. Алар Ага баш ийүүдөн
ырахат алышат.*

...ыйык болууга умтулгула, ыйык
болмоюнча, эч ким Теңирди көрбөйт.
Эч ким Кудайдын ырайымынан ажырап
калбашы үчүн.. сак болгула.

– Эврейлерге 12:14,15.

Ыйыктык болбосо, эч ким Теңирди көрө албайт. Биз бул сөздөргө чындап ишенебизби же алар жөн гана Ыйык Китептен алынган кооз цитатабы? Жыйын аларды осуят катары кабыл алабы же алар жөн гана ишенгендерге азыркы заманда жетүүгө мүмкүн болбогон идеалдуу жашоого умтулууга жардам берген дем берүүчү сөз айкашынан башка эч нерсе эмеспи? Эврейлерге жазылган каттын автору: “Эч ким Кудайдын ырайымынан куру калбашы үчүн байкагыла” деп жазганда эмнени айткысы келген? Акыркы жыйырма

беш жылдан бери көпчүлүк жыйындарда окутулуп келген Кудайдын ырайымынан кантип кимдир бирөө кулап калышы мүмкүн? Балким, Теңир бизди керексиз кыйынчылыктардан коргоо үчүн жөн гана коркутуп жаткандыр? Албетте, жок!

ӨЗГӨРБӨГӨН ИШЕНГЕНДЕР

Мурунку бөлүмдө айтып өткөндөй, көптөгөн ишенгендер ырайымды тил алчаактык жана ыйыктыкта жүрүү жоопкерчилигинен дээрлик толугу менен бошоткон чоң жамынчы катары көрүшөт. Бирок, жогорудагы ыйык Жазуудан алынган аят бул ишеним Кудайдын Сөзүнө карама-каршы келерин далилдейт, анткени Кудайдын ырайымынан баш тартуу анын потенциалын түшүнбөө дегенди билдирет. Бул Кудайдын ырайымынын белегин бекер алуу жана өзгөрүүсүз калуу дегенди билдирет.

Пабыл акыркы күндөрдө көптөгөн динчил ишенгендер өзгөрүүсүз калаарын алдын ала көргөн. Бул күндөрдү сүрөттөп жатып, ал аларды “оор күндөр” деп атаган. Кызыктуусу, Инжилдин чындыгына берилгендиги үчүн таш бараңга алынып, таяк менен сабалып, кишенделип, камакка алынып, сабалган ошол эле адам биздин күндөрүбүздү, диний эркиндик күндөрүн коркунучтуу мезгил деп атайт. Пабыл биздин күндөрүбүз оор болорун түшүндүрөт, анткени Теңир Ыйсага ишенген көптөгөн адамдар өздөрүн жана акчаларын сүйүүнү уланта беришет жана Кудайдан көрө дүйнөлүк ырахаттарды көбүрөөк издешет. Айрымдары текебер болуп калышат, башкалары ыраазы болбой калышат, ал эми дагы башкалары кошуналарын кечирүүнү токтотушат. Ишенгендердин арасында баш ийбеген жана жаман адамдар болот. Айрымдары өзүн башкара албай калышат, башкалары өзүмчүл болуп калышат.

Пабыл мындай адамдар сырткы көрүнүшү менен машайакчылык такыбаалыктын формасына ээ, “бирок такыбаалыктын күчүнөн баш тарткан адамдар болушат” дейт (2 Тим. 3:1-5). Мындай адамдар акчага жана ырахатка болгон сүйүүдөн арылуу жана сүйүүсүн Кудайга жана жакындарына буруу үчүн ырайымдын күчүн кабыл алышпайт. Алар бузулган бойдон калышат жана Кудайдын ырайымын бекер алышат.

Андан кийин Пабыл “дайыма үйрөнгөнү менен, эч качан чындыкты таанып биле албаган” өзгөрүлбөс “ишенгендер” жөнүндө айтат (7-аят). Бүгүнкү күндө, Америкада эле башка элдердин арасында тарыхта мурда болуп көрбөгөндөй окутуулар абдан көп. Китеп, аудио жана видеокассеталар, телекөрсөтүү жана спутниктик байланыш аркылуу Жакшы Кабарды таратууга миллиарддаган долларлар сарпталат, көптөгөн машайакчылык кызматтары жана конференциялары жөнүндө айтпай эле коёлу. Ошого карабастан, биз Мисирдин каалоолорунан ажырагыс дүйнөлүк жыйынга айландык. Пабыл физикалык куугунтуктоо мезгилин оор деп атабайт, бирок биздин, дүйнөлүк жыйын пайда болуп жаткан мезгилди атайт!

Ишкердик түшкү тамак учурунда бир досум, миссионер, калкынын көпчүлүгү мусулмандар болгон Африка өлкөсүнө болгон сапары тууралуу айтып бергенин уктум. Ал жерде бүгүнкү күнгө чейин машайакчылар кыйноого алынып, өлтүрүлүүдө. Ал мага кыйноолордон аман калган жана кумарлануусун жоготпогон, тескерисинче, мекендештерине Жакшы Кабарды таратууда ого бетер ынталуу болгон адамдар менен болгон жолугушуулары жөнүндө айтып берди. Ал өлкөдө жүргөндө досум бул ишенгендерге күн сайын кабар айтчу жана күн сайын аларга бара жатып,

машайакчылар үчүн арналган дарлар курулган жерлерден өтчү. Ал мага: “Джон, кызык, эгер алар күн сайын өз ишенимдери үчүн жазалана турган дарлар курулган, бир күнү балким өзүлөрү ошол жерде болуп калышын билген жерлерден өтүп жатышса, канча америкалык жыйынга барууну уланткысы келмек?” – деди. Анан ал элчи Пабылдын сөзүнө окшош сөздөрдү айтты: «Джон, Америкада – бизде, аларда жок диний эркиндик бар. Бирок, аларда Америкада жок руханий эркиндик бар”.

Пабылдын айтымында, акыркы күндөрдүн оор мезгилдери ыйыктардын куугунтугунан эмес, жыйындын дүйнөлүк түйшүктөргө батып кетишинен улам келет. Бул биз ушул убакка чейин эркиндигибизди туура эмес колдонуп келгенибизден улам болушу мүмкүнбү?

Мен сөз сүйлөгөн конференциялардын биринде, жакында эле коммунисттик Борбордук Азия өлкөсүнөн кайтып келген эженин маңдайында отурдум. Ал жердеги машайакчыларды куугунтуктоо ушунчалык күчөп кеткендиктен, ишенгендер жашыруун жолугушууга аргасыз болушкан. Кызматтарды уюштурган пастор жана анын жетекчилери бир нече жолу камакка алынган. Бирок, түрмөдө алар туткундарга Жакшы Кабарды айтууну улантышкан, алардын көбү куткарылган. Бийлик ушунчалык ачууланып, жетекчилерди жана пасторду жалгыз камерага камай баштаган. Пастор жүздөн ашык жолу камакка алынган жана жалпысынан ал он жылдан ашык түрмөдө отурган.

Америкалык бир туугандын алардын өлкөсүнө болгон сапары учурунда, кызматтарынын акыркысынан башкасынын баары тынч өттү. Полиция ишенгендердин кайда чогулуп жатканын билип калган, эгер күзөтчүлөр болбогондо, алардын баары камакка алынмак. Алар

бөлүнөрдөн мурун, бир тууган кетип кала электе, таңында эрте менен бир жашыруун жерде жолугушалы деп макулдашышат. Эртеси эртең менен алар чогулуп, сыйына башташты. Ал бир тууган мага: “Джон, мен алар үчүн эмес, алар мен үчүн сыйынышы керек болгонун сездим. Бирок, мен Кудай алардын ишенимин сыйлаарын билгем. Ошол акыркы жолугушуунун аягында пастор ыйлап жиберди. Мен андан эмнеге ыйлап жатканын сурадым, ал өз адамдары үчүн коркуп жатканын айтты. Ал көздөрүнө жаш алып: “Мен биздин эркиндигибизден корком”, - деп түшүндүрдү.

Бир тууган абдан таң калган. “Эмне үчүн эркиндиктен коркосуңар?” - деп сурады ал. “Силерди аңдып, куугунтуктап, камап жатышат. Эгер силерге эркиндик берилсе, силер жана силердин элиңер эмнелерди кыла алмак экениңерди элестетсеңер?”

Анда ал: “Эгер бул бир туугандарга эркиндик берилсе, алар материалисттик көз карашта болуп, дүйнөлүк динчил болуп, ал тургай, Батыш жыйындарындагы айрым ишенгендер сыяктуу эле, ишенимден таптакыр баш тартып кетишет деп корком”, - деп жооп берди.

Пастордун Кудайга жана өз элине болгон чыныгы берилгендигин көрүп, ал кантип аны менен талашмак эле? Мындай жан аябастык Батышта жолуккандарга мүнөздүү беле? Биз бул ыйыктар катуу куугунтукка кабылып, оор күндөрдү башынан өткөрүп жатышат деп эсептейбиз, бирок ыйык Жазууга ылайык, ким чындыгында мындай оор күндөрдү башынан өткөрөт? Пабыл оор күндөрдү дал диний эркиндикке ээ болгон, бирок дүйнөлүк жыйын болуп калгандар башынан өткөрөрүн жазат. Ал силер жана мен жөнүндө айтып жатат.

Бирок, ал бизди адаштырган ичибизде мурдатан бар

болгон каалоолорду өстүрүү үчүн жагымдуу атмосфераны түзгөнү менен, бизди бул дүйнөгө ылайыкташтырган нерсе диний эркиндик эмес. Байыркы Ысрайылдагыдай эле, биздин чыныгы көйгөйүбүз - Кудайдын даңкына болгон жалындаган кумарыбыздын жоктугу. Ысрайылдагыдай эле, бул көйгөй биздин ырахатка болгон кумарыбыздан жана денебиздин тойбогон табитинен улам келип чыгат.

МАШАЯКТЫН АКЫРКЫ КҮНДӨРДҮН ЖЫЙЫНЫНА КАЙРЫЛГАН КАБАРЫ

Мурунку бөлүмдө биз Аян китебиндеги тарыхый жыйындарга берилген жети пайгамбарчылык кабарга кыскача токтолгонбуз. Көптөгөн теологдор бул жети жыйын биздин замандын алгачкы кылымдарында башталгандан тартып, Теңирдин Экинчи Келишине чейинки ааламдык Жыйындын бүтүндөй хронологиялык өнүгүшүн чагылдырат деген бир ойго келишет.

Биз Теңирдин келе турган күнүн да, саатын да билбесек да, Ыйса биз ал убакытты таанып-билерибизди айтат. Көптөгөн окумуштуулар биз Анын кайтып келүү жылында же доорунда жашап жатабыз деп эсептешет. Ошондуктан, акыркы жыйынга, Лаодикия жыйынына чакыруу – бул биз үчүн пайгамбарчылык: “Лаодикиядагы Жыйындын периштесине мындай деп жаз: Ысымы Оомийин, ишенимдүү жана чыныгы күбө, Кудайдын жаратуусунун башталышы, мындай дейт” (Аян 3:14).

Ыйса Өзүн Ишенимдүү жана Чыныгы Күбө деп атайт. “Ишенимдүү” деген ырааттуу жана туруктуу дегенди билдирет. “Чыныгы” - деген ал анчалык жагымдуу болбосо да, Ал чындыкты гана айтат дегенди билдирет. “Ишенимдүү” жана “Чыныгы” деген сөздөр чогуу алганда, Ал кимдир

бирөөнүн реакциясына же кысымына карабастан, дайыма чындыкты айта берет дегенди билдирет.

Жалган күбө калп айтып, кошомат кылат. Ал силерге чындап угушуңар керек болгон нерсени айтуунун ордуна, силер уккуңар келген нерсени гана айтат. Адилетсиз соодагер силердин акчаңарга гана кызыкдар, ошондуктан ал силерге жагалданып, кошомат кылат, бирок анын акыркы максаты - силерден бир нерсе алуу. Жыйын катары биз өзүбүгө жаккан нерсени гана айткан кызматчыларды колдойбуз. Биз кулагыбызды жагымдуу, сонун насааттар менен гана кубанткыбыз келет жана бизге чындап керектүү чындыкты этибарга албайбыз.

Албетте, Ыйса сооротот жана калыбына келтирет, бирок чындыкты этибарга албай коюунун эсебинен эмес. Ал сүйөт жана кечирет, бирок ошол эле учурда тартипке салат жана оңдойт! Анын сөздөрүн уккула: “Мен сенин иштериңди билем; сен муздак да, ысык да эмессиң” (Аян 3:15).

Ал “ниеттер” эмес, “иштер” дейт. Тозокко алып баруучу жол жакшы ниеттер менен төшөлгөн. Ал алардын абалын кантип билет? Дагы бир жолу, жооп күндүзгүдөй айкын: алардын иштери же аракеттери менен.

Муздак адамдардын аракеттери - Кудайга ачыктан-ачык баш ийбөөчүлүк. Алар өздөрүн болбогон нерсе катары көрсөтүшпөйт; алар адашып калышкан жана алар муну билишет. Алар Кудайга кызмат кылбай турганын билишет. Алар башка кудайларга — акчага, бизнеске, өздөрүнө кызмат кылышат. Алар бузукчулук менен козголоңдун убактылуу гана ырахаты үчүн жашашат. Бул күнөөкөрдүн же ачык эле динден чыккан адамдын жашоосу.

Алардын экинчи тарабында Кудайга болгон ынталуулугу бар жана Ага жуурулушкандар бар. Мындай адамдар

өздөрүн тазалашкан жана ошондуктан, Анын жакын катышуусунда эркин жашай алышат. Ыйыктык - алардын жалгыз кумарлануусу. Алар ансыз Теңирди көрө албастыгын билишет. Ыйса алардын жүрөктөрүн жана бүт жан дүйнөсүн толтурат. Ага болгон бул сүйүүдөн алардын кумарлануусун жандырган от чыгат. Алар Ага кубаныч менен баш ийишет. Алар өздөрүнүн чыныгы абалын да билишет.

Ыйса акыркы жыйынга алардын абалы ысык да, муздак да эмес экенин эскертет. Анан ал: “Оо, сен муздак же ысык болсоң кана!” - деп улантат (Аян 3:15).

Бул сөздөрдүн мааниси мага көп жылдар бою түшүнүксүз болду. Эмне үчүн Ыйса жыйынга: “Сен муздак же ысык болсоң кана”, - дейт? Эмне үчүн Ал: “Мен сенин ысык болушуңду каалайм” - деп айтпайт? Ал эч качан калп айтпайт же апыртпайт, ошондуктан алардын азыркы абалы (суук менен ысыктын ортосундагы жерде) жөн гана сууктан да жаман. Кантип бул катууланган күнөөкөрлөр жана ачыктан-ачык баш тарткандар “жыйындагы ишенгендерден” жакшыраак абалда болушу мүмкүн?

Теңир буга кийинки аятта жооп берет: “Сен ысык да, муздак да эмес, жылуу болгонуң үчүн, Мен сени оозумдан бүркүп чыгарып салам” (Аян 3:16). Жылуу деген суук болуу үчүн өтө ысык жана ысык болуу үчүн өтө муздак дегенди билдирет. Мындай ишенген адам ысыктардын арасында байкалбай калуу үчүн жетиштүү жылуу жана муздактар менен аралашуу үчүн жетиштүү муздак. Жылуу ишенгендер - бул айланасындагылар менен аралашуу жөндөмүнө ээ болгондор. Ыйсанын чыныгы жолдоочуларынын арасында болгондо, алар менен аралаша алышат. Алар Ыйык Жазууну билишет, ыр ырдашат жана туура сөздөрдү айтышат.

Айрым ишенгендер, ичимдик ичпесе да, тамеки чекпесе

да, бул дүйнөдөн айырмаланбагандай ой жүгүртүшөт жана жүрүм-турум көрсөтүшөт. Булар жагымдуу болгондо же пайда алганда Кудайга баш ийген эгоисттер. Чындыгында, аларды өздөрүнүн жеке каалоолору башкарат.

Ыйса: “Мен сени оозуман бүркүп салам”, - дейт. Ал эмне үчүн бул салыштырууну тандап алган? Биз денебиз кабыл албаган нерсени бүркүп сала алабыз. Бир күнү, бир нече жыл мурун, ортоңку жана кичүү уулдарым түшкү тамакта гамбургер жешкен. Бир сааттан кийин алар ошол эле гамбургерлерди кусуп салышкан, алардын ичинде эскирген эт бар экен. Алардын денелери зыяндуу нерсени четке каккан. Ал “жаман гамбургер” мурда жеген “жакшы” гамбургерлерден эч айырмаланчу эмес. Чындыгында, Ыйса: “Мен Мага таандыкмын деп айтып, бирок чындыгында Мага таандык эместерди оозуман бүркүп салам”, - деп айтып жатат.

Муздак да, ысык да машаякчылар Кудай менен болгон мамилеси тууралуу адашпайт, ал эми жылуу ишенгендер алдамчылыкта жашашат. Алар өздөрүнүн абалы чындыгында андай эмес деп ойлошот. Алар өздөрүн Ыйсага таандык деп эсептешет. Ошондуктан, алар ачык күнөөкөрлөргө караганда начар абалда. Күнөөкөрлөр Кудайга кызмат кылбай турганын түшүнүшөт, ошондуктан аларга жетүү оңой. Жылуу ишенгендер Кудайга кызмат кылабыз деп ишенишет. Алар өздөрү жарыялаган Теңирдин ырайымынан айрылышканына карабастан, ырайым аркылуу куткарылууну жарыялашат. Аларга жетүү алда канча кыйын. Эгер адамдар өзүлөрүн куткарылган деп ишенишсе, анда куткарылууга карата зарылдыкты көрүшпөйт.

Андан кийин Ыйса мындай адамдардын чыныгы абалын кеңири сүрөттөйт: “Анткени силер: “Мен баймын, байып кеткем жана эч нерсеге муктаж эмесмин”, - деп айтып

жатасыңар, бирок силер өзүңөрдүн бактысыз, аянычтуу, кедей, сокур жана жылаңач экениңерди билбейсиңер” (Аян 3:17).

Ыйса кайрылган жыйындагы адамдар байлыгы жана муктаждыктарынын жоктугу менен мактанышкан. Алар өздөрүн Кудайдын баталары деп эсептеген нерселер менен сооротушкан. Бул жерде биз заманбап жыйындын жүзүн тааныйбызбы? Кудайга кызмат кылууда өсүү үчүн, эркиндигибизди жана байлыгыбызды колдонобузбу? Же биз эркиндигибиз менен байлыгыбыздын бизди алдашына жол беребизби? Азыркы жыйындагы ишенгендердин көпчүлүгү үчүн, экинчиси туура келет.

Мен ошондой эле Кудайга болгон күчтүү, жалындуу сүйүү менен күйүп, ыйыктыкка умтулган көптөгөн ишенимдүү адамдарды жолуктурдум, бирок алар азчылыкты түзөт. Алар согуш талаасын көргөн жана душманын билген чыныгы жоокерлер. Алардын кумарлануусу сөздөрүндө гана эмес, жемиштеринде да байкалат.

Ыйса жылуу ишенгендерге кайрылып: “Мен сага мындай кеңеш берем: байышың үчүн, сен Менден отко тазаланган алтын сатып алгын; жылаңач этиң көрүнбөш үчүн, Менден ак кийим сатып алып кий; көзүң көрүш үчүн, Менден көздүн майын сатып алып, көзүңө сыйпа”, - дейт (Аян 3:18).

Ал биз бул нерселерди Андан сатып алышыбыз керектигин баса белгилейт, бул Аны жөн гана Теңир катары таануудан да көптү билдирет. Эсиңерде болсун, жыйын Анын ысымы аркылуу куткарылууну жарыялаган. Бирок, ошол эле учурда чыныгы ишенгендерде болушу керек болгон нерсе жетишсиз болгон. Бирок, Ыйсадан бир нерсе сатып алууга болобу?

Кудай бизге: “Чындыкты сатып алгыла, аны сатпагыла” дейт (Накыл сөздөр 23:23). Ышайа пайгамбар аркылуу ал мындай дейт:

Суусагандар, баарыңар сууга келгиле! Атүгүл, күмүшү жоктор, силер да келгиле, сатып алып жегиле. Келгиле, күмүшсүз сатып алгыла, шарап менен сүттү бекер алгыла! (Ышайа 55:1).

Ышайанын сөздөрүндөгүдөй, бул акчага сатып алууга мүмкүн болбогон нерсени алуу жөнүндө айтып жатат.

Теңир шакирттерине Асман Падышачылыгы жөнүндө мындай дейт: “Асман Падышачылыгы асыл бермет издеген соодагерге да окшош: күндөрдүн биринде ал кымбат баалуу берметти тапты. Анан барып, колунда болгондун баарын сатты да, ал берметти сатып алды” (Матай 13:45, 46). Падышачылыкты билдирген кымбат берметти сатып алууда жетиштүү акчага ээ болуу үчүн, бул адам колундагынын баарын сатууга аргасыз болгон. Башкача айтканда, өмүрүңөрдү Ага жана Анын ишине толугу менен кызмат кылууга арнагыла, эч нерсесин калтырбагыла жана Ал үчүн гана жашагыла. Пабыл бул тууралуу мындай деп жазат: “Жашап жаткандар эми өздөрү үчүн эмес, өздөрү үчүн өлгөн жана кайра тирилген Машайак үчүн жашашы үчүн, Машайак бардыгы үчүн өлгөн” (2 Кор. 5:15).

АКЫЛДУУЛАР ЖАНА АКЫЛСЫЗДАР

Ыйсанын бир нече мисалдары ушул темага арналган. Алардын бири Матайдын Инжилинин 25-бөлүмүнүн алгачкы он эки аятын ээлейт. Асман Падышачылыгы чырактарды алып, Күйөөсүн, Ыйсаны тосуп алуу үчүн чыккан он кызга салыштырылат. Алардын баары кыздар эле жана Аны Мырзам деп аташкан. Алардын ар биринин колунда жарык чачкан чырактар болгон. Алар түбөлүк өмүр белегин кабыл алгандарды билдирет. Алардын баары Анын экинчи

келишинде Аны менен бирге болууну күтүшкөн. Ыйса Инжилди укпаган же Ага ишенбегендер жөнүндө айтып жаткан жок. Башкача айтканда, ал муздак адамдар жөнүндө айтып жаткан жок!

Он кыздын бешөө акылдуу, калган бешөө акылсыз болгон. Мамилелери бирдей. Ыйса жыйындын олуттуу бөлүгү жөнүндө айтып жатат.

Акылдууларды акылсыздардан эмне айырмалап турган? Акылсыздардын чырактары гана болгон. Акылдуулардын май куюлган идиштери да болгон, бул аларга отту тынымсыз күйгүзүп турууга мүмкүндүк берген. Түн ортосунда Күйөөнүн келгенин жарыялаган кыйкырык угулуп, кыздар Аны тосуп алууга чыгышмак. Бирок, акылсыздардын чырактары өчө баштады. Алар дароо акылдууларга кайрылышты: “Майыңардан бергиле, анткени чырактарыбыз өчүп баратат” (8-аят). Бирок, акылдуулар аларга: “Бизге да, силерге да жетпей калбашы үчүн, аны саткандарга барып, өзүңөр сатып алгыла” (9-аят).

Мен бул үлгү-насааттын көптөгөн чечмелөөлөрүн уккам, бирок анын чыныгы мааниси мен үчүн табышмак бойдон калганын сездим. Бир күнү эртең менен жалгыз сыйынып жатып: “Теңир, мага бул үлгү-насаатты түшүнүүгө жардам берчи!” – деп жалбардым.

Ошол эле күнү Кудай мага үлгү-насааттын негизги мааниси акылдуу кыздардын акылсыздарга айткан сөздөрүндө жатканын көрсөттү: “Анын ордуна саткандарга барып, өзүңөр сатып алгыла”. Төмөнкү көрүнүштү элестетип көргүлө: он кыз, бешөө акылдуу, бешөө акылсыз, үй тиричилигинин буюмдарын саткан дүкөнгө киришет. Акылсыз кыздар кассага келип, акча алып чыгышат да, ар бири дүкөнчүгө: “Мага ошол чырактардын бирин бергиле.

Мен куткарылгым келет. Мен тозокко түшкүм келбейт. Мен Кудайдын батасын алгым келет”, - дешет. Ар бири колунда күйүп турган чырак менен кассадан чыгып: “Кудайга шүгүр, мен куткарылдым!” - дешет.

Эми акылдуулар дүкөнчүгө келип, бардык акчаларын алып чыгышат. Алар бүт мүлкүн сатып, түшкөн акчаны жана чогулткан акчаларын алып келишет. Ар бири дүкөнчүгө: “Менин болгон байлыгым ушул, колумда болгону ушул. Менин башка эч нерсем жок! Мага бул чыракты берчи, калган акчага чырагыма май берчи”, - дешет. Ар бири дүкөндөн чырак жана май толтурулган чоң идиш менен чыгып кетишет.

Айырмасы, акылдуулар бүт өмүрүн беришкен, ал эми акылсыздар куткарылуу үчүн зарыл деп эсептеген нерселерин гана беришкен. Алардын өмүрүнүн бир бөлүгү запаста калган. Алар чырактар менен чыгып, жарыгы башкаларга көрүнүп турса да, алар акырына чейин жаркырай алышкан эмес. Үлгүдө айтылгандай, алардын чырактары түн ортосунда өчө баштаган. Эң караңгы саатта, кырсыктар туу чокусун жеткенде, алар жаркыроосун токтотушкан. Ошондуктан, Ыйса көп учурда: “Акырына чейин чыдаган куткарылат”, - деп айтат.

Акылсыз кыздар дароо дүкөнгө май алуу үчүн чуркап барышкан, бирок алар чуркап бара жатканда, Күйөө келип калган. Анын келишине даярданган акылдуулар Аны менен бирге үйлөнүү тоюна барышкан, эшиктер алардын артынан жабылган. Акылсыз кыздар кайтып келгенде, алар: “Теңир! Теңир! Бизге ач!” - деп кыйкыра башташкан (11-аят). Бирок Ал аларга: “Чынын айтып коёюн, мен силерди тааныбайм” - деп жооп берген (12-аят).

Дагы бир жолу Кудай Аны Теңир деп эсептегендерге:

“Мен силерди тааныбайм”, - деп айтат. Жылуу машайакчылар өз өмүрүн толугу менен арнашкан эмес. Албетте, Ыйса бул сөздөрдө аларга кайрылган: “Ким өзүнүн айкаш жыгачын алып, Менин артымдан ээрчибесе, ал Мага татыктуу эмес” (Матай 10:38).

Эмне үчүн биз айкаш жыгачсыз тирилүүнүн күчүн сунуш кылган Инжилге ишенебиз? Мындай Инжил бизди жылуу ишенимге алып келди. Ал бизди жүрөгүбүздө күйүп турган Кудайдын отунан ажыратты. Балким, биз өлгөндөрдүн арасынан тирүүнү издеп жатабызбы? Анын: “Ким өз жанын сактап калгысы келсе, ал андан түбөлүккө ажырайт. Ал эми, ким Мен үчүн өз жанынан ажыраса, ал аны сактап калат” (Матай 16:25) деген сөздөрүн унутуп калдыкпы?

11-БӨЛҮМ

АЛТЫН, КИЙИМ ЖАНА МАЙ

*Бйык иштер – бул биздин
Кудай менен биргелешкен аракетиниз.*

Мен сага мындай кеңеш берем: байышың үчүн, сен Менден отко тазаланган алтын сатып алгын; жылаңач этиң көрүнбөш үчүн, Менден ак кийим сатып алып кий; көзүң көрүш үчүн, Менден көздүн майын сатып алып, көзүңө сыйпа.

– *Аян 3:18*

Ыйса жүрөгү Ага карата жалындабагандарга үч нерсени сатып алууну кеңеш кылат: алтын, ак кийим жана көз майы. Келгиле, ар бир компонентти өзүнчө карап чыгалы.

ОТТО ТАЗАЛАНГАН АЛТЫН

Малахия пайгамбар акыркы күндөрдө Теңир Өзүнүн Жыйынына тазалоочу от менен түшөт деп жазат: “Ал күмүштү кайрадан эритип тазалоо үчүн отурат, Леби

уулдарын тазалайт, алтын менен күмүштү эриткендей, аларды кайрадан эритет, ошондо алар Теңирге адилдик менен курмандык чалышат” (Малахия 3:3).

Ал пайгамбарлык түрдө “Лебилер” деген сөздөрдү падышалык дин кызматчыларына (1 Петир 2:9ду караңыз) даректейт, биз буга чейин белгилегендей, бул Жыйынга тиешелүү. Албетте, пайгамбар Жаңы Келишимдин терминологиясын биле алмак эмес. Ал “машайакчыларды тазалагыла” деп айта алмак эмес, анткени мындай сөз али ойлоп табыла элек болчу. Кудай Өзүнүн дин кызматчыларынын тазаланышын алтын менен күмүштү тазалоо менен салыштыргандыктан, биз алтын менен күмүштүн мүнөздөмөлөрүн жана алардын кантип тазаланарын түшүнүшүбүз керек. Ыйса алтын жөнүндө эң көп айткан, андыктан биз бул металлга көңүл бурабыз.

Алтын жаратылышта абдан кеңири таралган, бирок ал ар дайым өтө аз санда кездешет. Бул металлды таза түрүндө табуу өтө сейрек кездешет. Таза алтын жумшак, ийилчээк, дат баспайт жана кошулмаларсыз болот. Башка металлдар (мисалы, жез, темир же никель) менен аралаштырылганда, ал анча ийилчээк эмес, катуураак жана дат басууга көбүрөөк дуушар болот. Бул аралашма эритме деп аталат. Эритмеде жез, темир, никель же башка металл канчалык көп болсо, алтын ошончолук катуу болот. Тескерисинче, кошулмалар канчалык аз болсо, ал ошончолук жумшак жана ийилчээк болот.

Ошол замат биз Ыйса менен болгон окшоштукту көрөбүз: Кудайдын алдындагы таза жүрөк тазалоо процессинен өткөн таза алтынга окшош. Таза жүрөк жумшак, назик жана ийкемдүү болот. Пабыл бизди жүрөктүн катууланышы күнөөнүн азгырыгынан болору жөнүндө эскертет (Эвр. 3:13 кара). Кудайдын жолдоруна же бийлигине баш

ийбөөчүлүк күнөө - бул биздин таза алтыныбызды эритмеге айландырып, жүрөгүбүздү катууланткан бөтөн металл. Жумшактыктын жоктугу сезимталдыктын жоголушуна алып келет, бул бизге Анын үнүн угууга тоскоол болот. Тилекке каршы, жыйындагы көптөгөн ишенгендердин сырткы көрүнүшү Кудайга жаккандай, бирок ичинде алардын жүрөгү катуу, катаал. Алардын жүрөктөрү эми Ыйса үчүн күйбөйт. Кудайга болгон бир кездеги ак сүйүү ырахатты, сооронучту жана пайданы гана издеген жана Кудайга болгон ишеним пайда алып келет деген ишенимге толгон муздак, өзүмчүл сүйүү менен алмаштырылды (1 Тим. 6:5 кара). Мындай сүйүүгө ээ болгон адамдар убадалардан пайданы гана издешет жана аларга ушул убадаларды Бергенди унутушат. Азгырыкка дуушар болгон алар дүйнөдөн ырахат алышат жана бейишти да алууну каалашат. Жыйында алар өздөрүн жылуу ишенгендер катары көрсөтүшөт. Бирок, Жакып бизге таза машайакчылык “өзүңдү дүйнөдөн таза кармоо” дегенди билдирерин эскертет (Жакып 1:27). Ыйса таза, таксыз, кирсиз (Эфестиктерге 5:27ни кара) Жыйын жана жүрөгү бул дүйнө менен булганбаган адамдар үчүн келет!

Алтындын дагы бир касиети - анын кычкылданууга жана коррозияга туруштук берүүсү менен камтылган. Атмосферанын таасиринен улам өңү өчкөн көптөгөн металлдардан айырмаланып, таза алтын бардык тышкы таасирлерге карабастан, жылтырактыгын сактап калат. Жез (жез менен цинктин саргыч эритмеси) алтынга окшош болгону менен, таптакыр башка касиеттерге ээ: анын өңү тез өчөт. Ошентип, ал алтындын тышкы белгилерине гана ээ, бирок мүнөзүнө ээ эмес. Алтындын кошулмаларынын курамы канчалык жогору болсо, ал коррозияга жана эскирүүгө ошончолук жакын болот.

Бүгүнкү күндө светтик система жыйындын ичине сиңип кетти. Анын адаттары бизге сиңип, биз күңүртөнө баштадык. Азыркы жыйындын баалуулуктары бул дүйнөнүн баалуулуктары менен булганган. Биз денелик кумарларыбыздын таасирине кабылабыз, бирок аларды Кудайдын баталары деп атайбыз. Бул баталарга бай экенибизди ойлоп, биз сезимталдыкты жоготуп жана тазалануунун зарылдыгын унутуп калдык.

Малахия Ыйса Өзүнүн Жыйынын тазалайт, аны бул дүйнөнүн таасиринен алтынды тазалоочу уста сыяктуу тазалайт деп жазат. Тазалоо процессинде алтын майдаланып талкандай болуп, андан кийин флюс деп аталган зат менен аралаштырылат. Андан кийин бул аралашма мешке салынып, катуу отто эритилет. Ал эригенде, бардык кошулмалар флюс менен бирге бетине чыгат. Оорураак алтын түбүндө калат. Андан кийин бардык кошулмалар же калдыктар (флюс менен аралашкан жез, темир же цинк) алынып салынат.

Кудайдын Ышайа пайгамбар аркылуу эмне дегенин карап көрөлү: “Мына, Мен сени эриттим, бирок күмүштү эриткендей эмес, сени кыйынчылыктардын отуна салып сынадым” (Исаия 48:10). Бизди тазалаган ал меш – бул алтынды же күмүштү тазалаган физикалык от эмес, кыйынчылыктар, кырсыктар жана азаптар. Петир муну төмөнкү сөздөр менен тастыктайт:

Мына ошондуктан азыр ар кандай сыноолордон бир аз кыйналышыңар керек болсо да, ошол үмүт менен кубангыла. Анткени сыналган ишенимиңер от менен тазаланса да, жок болуп кетчү алтындан баалуу. Ыйса Машайак келгенде, сыналган ошол ишенимиңер силерди мактоого, урмат-сыйга, атак-даңкка ээ кылат (1 Пет. 1:6,7).

Кудайдын тазалоочу оту – бул азгырык жана кырсыктар. Алардын ысыгы жашообуздагы Кудайдын мүнөзүнөн бардык ыпластыктарды жана кирлерди бөлүп турат.

Мен куткарылуу үчүн ымыркай кезиңде чөмүлтүлүү, кызматка баруу жана жыйындын мыйзамдарын сактоо керек деп үйрөткөн конфессияда чоңойгом. 1979-жылы колледж студенти кезимде куткарылгандан кийин, мен окутуусу Кудайдын баталарына багытталган көз карандысыз жыйынга келип калдым. Бирок, ал жерде да, менин деноминациялык - конфессиялык жыйынымда да ыйыктык жөнүндө үйрөткөн эмес.

1985-жылы ыйыктык үчүн сыйына баштаганымда, Кудай мага жооп бере баштады. Ошол учурда ичимде тазаланууга болгон күчтүү суусоо пайда болгон. Мен Андан жашоомду тазалоону жан дилимден сурандым. Бир нече айдан кийин Ал жооп берди. Бул ошол жылдын декабрь айында болду. Теңир мага өзүмдөн баш тартууну, айкаш жыгачымды көтөрүп, Аны ээрчүүнү үйрөтөрүн айтты. Ал мага жашоомдо ыйыктоо ишин аткараарын көрсөттү.

Толкундануудан улам аялыма Кудай менин жашоомдон бардык ыпластыктарды алып салаарын айттым. Мен ага Теңир мени сөзсүз куткара турган бардык жаман адаттар жөнүндө да айтып бердим. Алардын көпчүлүгү тигил же бул жаатта, мисалы, тамакты ашыкча жеп, телевизордун алдында сааттар бою отуруп, дайыма ырахат издөө сыяктуу нерселерди кармай албагандыкка байланыштуу болчу. Бирок, кийинки үч айдын ичинде эч кандай олуттуу нерсе болгон жок. Чындыгында, баары ого бетер начарлап кетти, денемдин каалоосу дагы эки эсе көбөйгөндөй болду.

Мен Теңирден: “Эмнеге менин жаман адаттарым жоголуп кетпей, тескерисинче, күчөп баратат?” - деп сурадым. Ал:

“Уулум, мен сени тазалайм деп айткам. Ушул убакка чейин сен муну өзүң жасоого аракет кылып келатасың. Эми Мен муну жасайм, бирок Өз билгенимдей”, - деп жооп берди.

Ошол учурдан тартып, мен өмүрүмдө эч качан башымдан өткөрбөгөн азгырыктарды баштан кечире баштадым! Кудай миллиондогон чакырым алыстыкта жаткандай сезилди, бирок бул менин гана оюм болчу. Мен жашырган бардык жаман сапаттарым бетине чыкты, алардын тамырын бир сөз менен кыскача айтууга болот: *өзүмчүлдүк!* Мен жакындарыма орой жана катаал мамиле кылчумун. Кээде аялыма жана балдарыма эч кандай себепсиз кыйкырчумун. Дээрлик баарына нааразы болчумун. Менин жанымда болуу кыйын болчу. Үй-бүлөмө, досторума жана пасторума чыдамсыз болуп калдым. Аларга эмоционалдык азап чегүүмө себепкер болгондой мамиле кылчумун. Ушул себептен улам, алар менден кача башташты.

Акыры, мен Теңирге жалындым: “Мындай ачуу кайдан келди? Менде мурда мындай болгон эмес!” Ал мага тазалоо жөнүндөгү Ыйык Жазууну көрсөтүп, анан менин сүроомо жооп берди: “Уулум, алтын тазаланганда, ал кызарган мешке салынат, катуу ысык аны ээритип жиберет. Анан бардык аралашмалар жана калдыктар бетине чыгат”.

Мисал катары, Ал менин нике шакегиме көңүл бурду, ал 14 карат алтындан жасалган. Бул анын 24 пайыздык бөлүгүнүн 14ү алтын, ал эми калган 10ү башка металлдар дегенди билдирет эле. Демек, болжол менен айтканда, шакектин 60 пайызы гана алтын.

Андан кийин Кудай менин жашоомдун калган бөлүгүн өзгөртө турган сүроолорду берди:

- Шакек сага таза алтындан жасалгандай сезилеби?
- Ооба, - деп жооп бердим.

- Бирок, ал чындыгында таза алтын эмес да, туурабы?
- Албетте, ал таза алтын эмес, - дедим мен.

Анан Теңир сөзүн улантты:

- Анын ичиндеги бардык ыплас нерселерди оттуу мешке салмайынча көрбөйсүң, бирок бул алардын жок экенин билдирбейт.
- Ооба, Теңир, - деп жооп бердим мен.

Анан Ал жүрөгүмдө бомба сыяктуу жарылган нерсени айтты: “Мен сени отко салганымда, бардык ыплас нерселериң бетине чыкты. Сен аларды жашырууга аракет кылганың менен, алар Менин алдымда, алакандагыдай эле. Эми тандоо сеники. Ачыкка чыккан нерсеге болгон реакцияң сенин келечегинди аныктайт. Сен ачууланып жашай бересиң жана абалың үчүн аялыңды, досторуңду, пасторду жана чогуу иштеген адамдарыңды күнөөлөй аласың. Жүрүм-турумуңду актоо менен, сен ыпластыктын ичинде калышыңа жол бересиң. Кийинчерээк, азгырыктар кеткенде, ал кайрадан терең жашынат. Же болбосо, өзүңдө эмне ыплас экенин көрүп, өкүнүп, кечирим сүрай аласың. Анан Мен чөмүчүмдү алып, жашооңдон бардык ыпластыктарды алып салам”.

Кудай бизди эркибизге каршы тазалабайт. Пабыл муну билгендиктен: “... денебизди жана рухубузду булгаган ар кандай ыпыластыктан арылалы, Кудайдан коркуу менен, ыйыктыкка умтулалы” (2 Кор. 7:1) деп жазган. Ал бул тууралуу Тиметейге да жазган:

“Теңир Өзүнө тиешелүүлөрдү билет” жана “Теңирдин ысымын оозуна алган ар бир адам адилетсиздиктен четтесин”. Бир чоң үйдө алтын жана күмүш идиштер гана эмес, жыгачтан жана чоподон жасалган идиштер да бар. Бирөөлөрү сыйга урунулат, бирөөлөрү күндө урунулат.

Ошондуктан ким өзүн ушулардан тазаласа, ал сыйга урунула турган, ыйыкталган, Кожоюндун керегине жарай турган жана бардык жакшы иштерге даярдалган идиш болот (2 Тим. 2:19-21).

Ыйыктык Кудай менен биргелешкен аракетинизди талап кылат. Ал ырайым берет, биз болсо өз кезегинде Андан тазалоону сурануучу каалоого ээ болушубуз керек. Ал бул процессти баштагандан кийин, биз Аны менен момундук жана тил алчаактык аркылуу кызматташууну башташыбыз керек. Жашоомдо мен кемчиликтерди үстүртөн гана көрдүм: тамак-аштагы, телевизордогу, ырахаттагы жана башка нерселердеги ашыкчалык, ал эми Теңир алардын терең тамырларын көрдү. Алар менен күрөшө баштагандан кийин, башка көптөгөн кемчиликтер пайда болду. Тазалануу - бул туруктуу, тынымсыз жана көп учурда оор процесс, бирок анын жемиштерин билген соң, мен аны кубаныч менен кабыл алам.

Таза алтындын дагы бир укмуштуудай сапаты - анын тунуктугу. “Шаардын көчөсү тунук айнек сыяктуу таза алтын” (Аян 21:21). Оттуу сыноолор аркылуу тазалангандан кийин, силер тунук болуп каласыңар! Тунук идиш өзүнө эмес, ичиндеги нерсеге даңк алып келет. Биз канчалык тазаланган сайын, дүйнө биздин ичибиздеги Ыйсаны ошончолук даана көрөт. Аллилуйя!

Жүрөгү дайыма Кудайды издеген Дөөт: “Ким өзүнүн күнөөлөрүн көрө алат? Мени жашыруун күнөөлөрүмдөн арылт” (Забуру 18:13) деп жалбарган. Мейли, бул биздин жаныбыздын кыйкырыгы болсун. Эгерде биз Кудайдан жүрөгүбүздү тазалоону сурансак, Ал көзүбүздөн жашырылган кирди да жок кылат. Эгерде биз алардын бар экенин билбесек да, Теңир биздин жашыруун ойлорубузду

жана ниеттерибизди билет. Тазалоо мурунтан эле жакшы болгон нерсени өркүндөтөт жана бизди алсыраткан же булгаган нерсени тазалайт же жок кылат. Ошондуктан, Ыйса бүгүн жыйынга Андан от менен тазаланган алтын сатып алууну кеңеш кылат, ошондо биз дүйнө издеген нерсе менен эмес, түбөлүккө кала турган нерсе менен байый алабыз.

АК КИЙИМДЕР

Ыйса жыйынга тазаланган алтын сатып алууну кеңеш кылгандан кийин, жылаңач жерлерин жабуу үчүн, аларды Андан ак кийим сатып алууга чакырат. Кудай Ысрайылды ушул сыяктуу сөздөр менен Ышайа пайгамбар аркылуу үндөгөн:

“Тур, тур, күчтөн, Сион! Ыйык шаар Иерусалим, өзүңдүн улуулугуңдун кийимин кий! Анткени мындан ары сага сүннөткө отургузулбагандар, таза эместер кирбейт.” (Ышайа 52:1).

Сион заманбап жыйынды билдирет. Кудай бул жерде: “Мен сени кийим менен кийиндирем” деп айтпайт — жок, сен “улуулук кийимиңди кий” дейт. Пабыл ошондой эле жыйынга: “Теңирибиз Ыйса Машайак менен тыгыз байланышта болгула. Денеге кам көрүүнү кумарга айландырбагыла “ деп үндөйт (Рим.13:14). Биз бул чакырыктарды угабыз, анткени, ак кийимсиз эч ким Теңирге жакындай албайт (Аян 7:9). Бирок, бизге багытталган үч кайрылуунун тең негизги мааниси - биз аларды өзүбүз кийишибиз керек.

Бул кийимдерди сатып алууга ырайым бизге дагы бир жолу мүмкүндүк берет. Биз аларды өзүбүз жасай албайбыз, анткени биздин бардык адилдигибиз кир кездемелердей (Ышайа 64:6). Бирок, пайгамбар айткандай:

Теңир жөнүндө кубаныч менен кубанам, Кудайым жөнүндө жаным кубанат. Анткени Ал мага куткаруу чапанын кийгизди, чындыктын кийимин кийинтти. Ал мага күйөөгө таажы кийгизгенсип таажы кийгизди, Ал мени колуктуну жасалгалар менен жасалгалагансып жасалгалады (Ышайа 61:10).

Теңир куткарылуу кийимин жана бардык жасалгаларды берет; биз аларды эч качан өзүбүз кооздой албайбыз. Бирок, мунун баары текке кетиши мүмкүн. Колукту өзүн кооздошу керек.

Келгиле, төмөнкү көрүнүштү элестетип көрөлү: бир кедей аялга улуу падышанын уулу жуучу жиберген. Ал кедей болгондуктан, үйлөнүү тоюна даярданууга каражаты жок. Анын бир гана жыртык кийими бар, ал эми падышанын сарайына кирүүгө ал кооз көйнөк кийсе гана уруксат берилет. Чоң сүйүү менен таасирленген падышанын уулу ага үйлөнүү тоюнда кийе тургандай кооз көйнөк жана зер буюмдарды сатып алууга жетиштүү акча берет. Бирок, колукту үйлөнүү тоюна даярданууну ойлоп да койгон жок; чындыгында, ал бардык акчаны өзүнүн каалоолоруна жана ырахатына короткон. Той көйнөгү жок аземге келүү менен ал улуу падышаны да, анын уулун да катуу кемсинткен. Ага керектүү нерселердин баарын алууга мүмкүнчүлүк берилген, бирок ал муну этибарга алган эмес. Колукту үйлөнүү тоюна даярданган эмес.

Эгер ал акчаны үйлөнүү көйнөгүнө короткондо, ал падыша менен болгон жакын мамилеси менен сыймыктана алмак. Анан ал: “Ал мага бул үйлөнүү көйнөгүн кийгизди”, - деп айта алмак. Анын ырайымдуулугу аркылуу ал башынан бутуна чейин кийине алмак. Кымбат кийимдерге кете турган бардык каражат андан келген, бирок ал өзүнүн көйнөгүн

жана кийимдерин өзү сатып алып кийиши керек болчу.

Бул мисал биздин Күйөөнүн кайтып келишине даярдануубуз менен тыгыз байланышта. Жакан көргөн жана уккан нерселерин мындайча сүрөттөйт:

Сүйүнөлү, кубаналы жана Аны даңктайлы, анткени Козунун никелешүү убагы келди, Анын колуктусу өзүн даярдады. Ага таза жана жаркыраган зыгыр буласынан кийим кийүүгө укук берилди. Анткени зыгыр кийим – ыйыктардын адилдиги (Аян 19:7,8).

8-аятта “адилдик” деген сөз грекче “дикайома” деп айтылат. Стронг аны “адилеттүү иш” деп аныктайт. Вайндын сөздүгүндө ал “адилдиктин иш-аракети, адилдиктин конкреттүү көрүнүшү” деп аныкталат. Кудай бизге адилдик иштерин аткаруу үчүн ырайым берген. Ыйык Жазууга ылайык, бул иштер бизге үйлөнүү тоюнда кийе турган ак кийимдерди сатып алууга мүмкүндүк берет. Ошентип, биз бул ырайымды этибарга албай коё алабызбы? Эгерде адил иштер биздин кийимибизди түзсө, анда көбүбүз белгиленген убакта жарым жылаңач калуу коркунучуна кабылабыз! Бүгүнкү күндөгү жыйындагы көптөгөн ишенгендердин адил иштери үйлөнүү көйнөгүн сатып алмак тургай, шорты же мини юбкага да жетпей калышы мүмкүн! Бул дагы бир жолу, Жакыптын тайманбас сөзүн (суроо катары берилген) түшүндүрөт жана тастыктайт: “Акылсыз адам, ишсиз ишеним өлүк экенин билгиң келеби?” (Жакып 2:20). Бүгүнкү күндөгү жыйында биз кантип мындай чындыкты байкабай калдык?

Жакып чыныгы ишенимди көрсөтүү үчүн, эки мисал келтирет. Ал мындай дейт: “Атабыз Ыбрайым уулу Ыскакты курмандык чалынуучу жайга жаткырганда, иштери менен

акталган эмес беле?” Кимдир бирөө: “Мен бизди ишеним менен акталган деп ойлогом”, - деп айтышы мүмкүн. Ооба, бул туура. Бирок, жыйырманчы кылымдын акыркы он жылдыктарында Батышта окутулган нерсе такыр ишеним жана ырайым эмес. Ишеним тиешелүү иштерсиз маанисиз, ал эми Кудайдын ырайымысыз иштер жөн гана мүмкүн эмес. Жакып сөзүн минтип улантат:

Көрдүңбү, анын ишеними иштери менен коштолгон. Ишеним иштер аркылуу жеткилеңдикке жетти. Ошентип, Ыйык Жазуудагы «Ыбрайым Теңирге ишенди. Ишеними ага адилдик катары эсептелди» деген сөз аткарылып, Ыбрайым Кудайдын досу аталды. Көрдүңөрбү, адам ишеними менен гана эмес, иштери менен да акталат (Жакып 2:22-24).

Экинчи мисалда Жакып:

“Чалгынчыларды үйүнө кабыл алып, андан кийин башка жол менен узатып жиберген бузулган аял Рахап да иши менен акталган жок беле? Демек, рухсуз дене өлүк болгон сыяктуу эле, ишсиз ишеним да өлүк”, - деп жазган (Жакып 2:25, 26).

Эгерде ишеним иштер менен коштолбосо, ал эч кандай ишеним эмес. Биз аны Лаодикия жыйынындагыдай жарыялай алабыз, бирок ишенимбизди бекемдөө үчүн, өзүбүздүн ынталуу иштерибизди көрсөтө алабызбы?

Он кыз жөнүндөгү окуядан кийин Ыйса айткан дагы эки мисалды карап көрөлү. Кыздар жөнүндөгү мисалды эстесеңер, алар Ыйсаны Теңир деп аташса да, Ага бүт өмүрүн арнабаган акылсыздар жөнүндө. Алар үйлөнүү тоюна киргизилген эмес.

Кийинки үлгү-насаат аңгемеде узак сапарга даярданып жаткан бай адам жөнүндө айтылат. Бул адам Ыйсаны билдирет. Ал кулдарын чакырып, аларга бир ишке инвестиция салып, пайда алып келүү үчүн акча берген. Ар бири мүмкүнчүлүгүнө жараша белгилүү бир суммада алган, анан кожоюну кетип калган. Эки кул тырышчаактык менен иштеп, берилген сумманы эки эсе көбөйткөн. Бирок, эң аз алган үчүнчүсү кыйынчылыктан качуу үчүн чүңкур казып, акчаны ошол жерге катып койгон. Ал өзүнө ишенип берилген нерсени колдонгон эмес жана аны этибарга алган эмес.

Көп убакыт өткөндөн кийин, кожоюн кайтып келип, кулдарынан алардын иши боюнча эсеп берүүнү талап кылды. Ал берилген тапшырмаларды тырышчаактык менен аткарган биринчи экөөнү мактап, аларга сыйлык берди. Анан эң аз тапшырылган үчүнчүсү келип: “Коркконумдан, берген талантыңды жерге көөмп койгом. Мына, бергениңди ал!” – дейт. Кожоюну ага мындай деп жооп берет: “Жаман, жалкоо кул!” (Матай 25:26).

Кожоюн бул кызматчыны кул деп атайт. Ал *бутпарас*, *чоочун*, *келгин* же *душман* деген сөздөрдү колдонбойт. Анын ырайымын кабыл албаган ар бир адам Анын душманы (Рим. 5:10 кара). Куткарылууну кабыл албаган ар бир адам Ага чоочун же келгин (Эф.2:19 кара). Кудайга ишенбегендер бутпарастар. Бул адам жогорудагы сөздөрдүн бири менен да чакырылган эмес; чындыгында, ал кожоюндун өзүнүн кулу болгон. Анан Ыйса баарына кайрылып: “Анткени кимде бар болсо, ага дагы берилет, аныкы мол болот. Ал эми кимде жок болсо, андан колунда болгон нерсеси да тартылып алынат”,— деп айткан (Матай 25:29).

Кожоюндун кулдарына карата чыгарган өкүмү ар

биринин өзүнө ишенип тапшырылган ишенимди кандайча башкарганын баалоодон турган. Бул өкүм алардын кожоюнунун бар экенине ишенгенине же ишенбегенине байланыштуу болгон эмес. Үчүнчү кул да кожоюнунун бар экенине ишенгенине шек жок, анткени ал да тапшырма алган. Ал дагы кожоюнунун кайтып келерин билгендиктен, акчасын жерге көмүп койгон. Бирок, ал кожоюнунун кайтып келерин оюнда дайыма кийинкиге калтырган. Акыры ал ишке ашканда, ал өзүнө берилген убакытты колдонбогондугу жана эч кандай адил иштери жок экендиги белгилүү болду. Анан кожоюн жалкоо кулга өз өкүмүн чыгарган: “Бул пайдасыз кулду сырттагы караңгылыкка ыргытып жибергиле. Ал жерде ый жана тиш кычыратуу болот” (Матай 25:30).

Бул үлгү-насаат аңгемеде кийим эмес, акча салуу жөнүндө айтылганы менен, маңызы ошол эле бойдон калат: тил алчаак иштерди аткарбоо. Жалкоо кулга айтылган өкүм Ыйса Лаодикия жыйынына эскерткен өкүмгө окшош. Ал жердеги ишенгендер өздөрүнүн иштери (Анын бар экенине болгон ишеними эмес) жылуу болгондуктан, жылаңач болушкан.

Ыйсанын кийинки үлгү-насаат аңгемеси бардык элдерди соттой турган Сот жөнүндө. Ал койчу койлорун эчкилеринен бөлгөндөй эле, аларды бөлөт.

Анан Падыша оң жагындагыларга (койлорго): “Анан Падыша Өзүнүн оң жагында тургандарга мындай дейт: “Атамдын батасын алгандар, келгиле. Дүйнө жарала электе эле силер үчүн даярдалган Падышачылыкты мураска алгыла. Анткени Мен ачка болгондо, тамак, суусаганда, суу бердиңер. Жолоочу болгонумда, силер Мени кабыл алдыңар. Жылаңач болгонумда, силер

Мени кийинттиңер. Ооруганымда, силер Мага келдиңер. Түрмөдө отурганымда, силер Мага келдиңер”. Ошондо адил адамдар Ага мындай деп жооп беришет: “Теңир! Качан биз Сенин ачка болгонунду көрүп, тамак бердик эле? Качан биз Сенин суусаныңды көрүп, суу бердик эле? Качан биз Сенин жолоочу болгонунду көрүп, кабыл алдык эле? Качан биз Сенин жылаңач болгонунду көрүп, кийинттик эле? Качан биз Сенин ооруп жатканыңды же түрмөдө отурганыңды көрүп, Сага келдик эле?” Падыша аларга мындай деп жооп берет: “Силерге чындыкты айтып коёюн, Менин бул кичине бир туугандарымдын бирине жакшылык кылганыңар, Мага кылганыңар” (Матай 25:34-40).

Ыйса бул жерде жөн гана денелик жактан оорулуулар, ачкалар же түрмөдө отургандар жөнүндө айтып жаткан жок. Ал ошондой эле, руху алсыздарды да эске алган. Теңир Өзүнүн кызматынын көпчүлүк бөлүгүн руханий жактан кедейлерге кам көрүүгө арнаган. Ал рухий жактан ачка болгондорго тамак берген (Матай 5:6 кара). Рухий жактан суусагандарга суу берген (Жакан 4:10 кара). Оорулууларга жана түрмөдө отургандарга Ыйса мындай дейт:

Теңирдин Руху Менде, анткени Ал Мени жакырларга Жакшы Кабар таратууга дайындады. Мени жүрөгү жаралууларды айыктырууга, туткундарга боштондук жарыялоого, сокурлардын көзүн ачууга, кыйналгандарды эркиндикке чыгарууга. Теңирдин ырайым кылуу жылын жарыя кылууга жиберди» (Лука 4:18-19).

Эгер Ал мисалда физикалык маселелерди гана айтып жатканда, он эки элчи жыйынга: “...Кудайдын сөзүн таратуу ишин таштап коюп, тамак бөлүштүрүп жүргөнүбүз жакшы

эмес”, - деп айтууга аргасыз болмок эмес (Элчилер 6:2). Бирок, бул физикалык жактан алсыз же кедейлерге кам көрүүнүн маанисин эч качан төмөндөтпөйт; бул тармактар бирдей маанилүү.

Бул жердеги негизги нерсе - Ыйсанын тапшырмасын аткаруу. Ал биздин Устатыбыз жана Теңирибиз, бирок Ал бул дүйнөгө кызмат кылуу үчүн же Өзүнүн ырахаты үчүн жашоого келген эмес. Ал көптөр үчүн өмүрүн кун катары берүү үчүн келген (Матай 20:28 кара)! Бул мисалда сыйлык алган ыйыктар Ыйсаны үлгү кылып ээрчип, кызмат кылууга өмүрүн арнагандар болгон. Алардын иштери жылуу эмес, ысык болгон.

Анан сол жагындагыларга мындай дейт: “Каргышка калгандар, Менин жанымдан кеткиле! Шайтан менен анын жиндери үчүн даярдалган түбөлүк отко түшкүлө. Анткени Мен ачка болгондо, силер Мага тамак берген эмессиңер. Суусаганымда, суу берген эмессиңер. Жолоочу болгонумда, силер Мени кабыл алган эмессиңер. Жылаңач болгонумда, кийинткен эмессиңер. Ооруганымда, түрмөдө отурганымда, силер Мага келген эмессиңер”. Ошондо алар Андан: “Теңир! Сенин ачка болгонунду, суусаганыңды, ооруганыңды, түрмөдө отурганыңды биз качан көрдүк эле, качан Сага кызмат кылбай койдук эле?” – деп сурашат. Ал болсо аларга мындай деп жооп берет: “Силерге чындыкты айтып коёюн, Менин бул кичине бир туугандарымдын бирине жакшылык кылбаганыңар, Мага кылбаганыңар”. Булар түбөлүккө азап чегишет, адил адамдар болсо түбөлүк өмүргө ээ болушат (Матай 25:41-46).

Эки топтогу адамдардын ортосундагы айырмачылык, кээ бирлери иш кылган, башкалары кылган эмес. Башкача

айтканда, айырмачылык алардын иштеринде гана болгон. Сыйлык алгандар өздөрүнө берилген ырайым менен иштерди аткарып, дүйнөгө адилдик иштерин көрсөтүштү. Соттолгондор эки топко бөлүнгөн: жөн гана бутпарастар жана кызматчы болуп, бирок алган ырайымы менен эч нерсе кылбагандар. Алар эч кандай адил иштерди жасашкан эмес жана Кудайдын ырайымын бекер алышкан эмес.

Кээде, Америкада чоң кызматтарды өткөрүп жатканда, мен аудиторияга суроолорду берип, көңүл калтырарлык жоопторду алам. Мисалы, мен залда отурган жалгыз бой энелерге кайрылып туруп (адатта, алар көп), алардан: “Жекшемби күнкү кызматтан кийин жыйыныңыздагы ишенгендер сизге канча жолу келип: “Балдарыңыз менен биздин үйгө түшкү тамакка келгиңиз келеби? Сиздин балдарыңыз атасыз экенин жана жок дегенде бир жакшы үлгүнү көрүүгө муктаж экенин билебиз”, - деп сурашты деп сурайм. Адатта, миң адамдан турган жыйналыштын ичинен менин суроомо экиден ашык аял оң жооп бербейт.

Анан мен улантам: “Эгер кир жуугуч машинаңыз же башка зарыл үй буюмдарыңыз бузулуп калса жана сиз жыйыныңыздагы үй-бүлөгө жардам сурап чалсаңыз, бир туугандар ошол эле күнү сизге келип, аны оңдоого жардам берет да ээ, бул чынбы?” Алар мага ыңгайсызданып карашат, ал эми айрымдарынын көздөрүнө жаш тегеренет, анткени мен алардын жашоосундагы эң актуалдуу маселелерди козгодум. Кайра эле, оң жооптор жок. Дагы башка ушул сыяктуу суроолор да, ошол эле натыйжага алып келет.

Ишенгендер менен сүйлөшкөндө, мен адамдарга кам көрүү пастордун мойнуна түшпөшү керектигин баса белгилейм. Пастордун милдети – “Машайактын деңгээлине жеткенге чейин, Машайактын Денесин түзүүдө ыйыктарды

кызмат кылууга жөндөмдүү кылуу үчүн даярдоо” (Эф. 4:12).

Анан мен теманы өзгөртүп, жыйналыштагылардан: “Канчаңар жакын жердеги түрмөдөгү отургандарга кызмат кыласыңар?”, - деп сурайм. Чоң аудиториянын ичинен 5-8ден ашык адам колдорун көтөрбөйт. Мен кайрадан: “Канчаңар ооруканаларга жана карылар үйүнө барасыңар?” - деп сурайм. Жыйынтыгы ошол эле. Дагы бир суроо: “Канчаңар көчөдөгү Жакшы Кабарга катышып, Кудайдын Сөзүн адамдарга жеткиресиңер?” Жооп ошол эле. Мындай жооптордун себеби, жыйындагы машайакчылардын 80 пайызы негизинен өздөрү жана үй-бүлөлөрү үчүн жашашат. Бирок, ишенбегендер да дал ошондой жашашат!

Бирок, колун көтөрбөгөн дээрлик ар бир адам кереметтер болгон же аларга бизнесте ийгиликке же укмуштуудай кызматка ээ болорун жөнүндө пайгамбарчылык айткан кызматтарга шашылыш түрдө, токтоосуз жөнөшөт. Алар эки эселенген майланууну же жаңыланууну алуу үчүн, алыскы аралыкты басып өтүшөт. Эмне үчүн? Кыязы, алар Ыйсага натыйжалуураак кызмат кылгысы келгендиктен эмес, жеке пайдасын көбүрөөк көргүсү келгендиктен.

Жакында мен телекөрсөтүүдөгү белгилүү бир Жакшы Кабарчынын чоң аудиторияга майлануу жөнүндө насаат айтып жатканын көрдүм. Ал майлоонун баасын түшүндүрүп жатканда, эл кунт коюп угушту. Алардын Кудайдын күчүнө канчалык ынталуу суусаганын көрүү оңой эле болду. Айрымдары атүгүл ордунан түрүп, ага жалындаган көздөрү менен карашты. Бирок, кимдир бирөө жакшы кабарчынын колуна банктык чекти салып бергенин көргөндө, жан дүйнөмдө кайгы пайда болду. Бул “кайрымдуулук” болчу. Элчилер китебиндеги майлануу үчүн акча сунушталган

Петирди ойлодум. Жакшы Кабарчы чекти кайтарып бергенин көргөндө, жеңилдеп дем алып калдым.

Мен дароо эле сыйынуу үчүн жалгыздыкка кеттим. “Теңирим”, – дедим мен, – Ичимде кайгыны сездим. Эмне үчүн экенин түшүнүп жатам, бирок Сен мага түшүндүрүп беришиңди каалайм”.

Анын тынч, токтоо үнү жүрөгүмө жетти: “Джон, алар Менин күчүмдү абдан каалашат, бирок алардын ниети туура эмес. Бийлик адамдарды маанилүү сездире алат. Ал аларга бийлик, ишеним же байлык берет жана алар муну кызмат үчүн эмес, өздөрүнүн ийгилиги үчүн каалашат”.

Анан Ыйсанын Кыямат күнү Анын алдында турган элге айта турган сөздөрү эсиме түштү. Алар кереметтерди жасап, жиндерди кууп чыгып, Анын атынан пайгамбарчылык кылгандыктан, Аны Теңир катары таанышкан. Бирок, Ал аларга бурулуп: “Атамдын эркин аткарбагандар, Менден алыс кеткиле!2 – деди (Матай 7:21-23).

Теңир сөзүн улантты: “Джон, алар: “Теңир! Теңир! Сенин атың менен биз түрмөгө бардык, ачкаларды тойгуздук, жылаңачтарды кийинттик” деп айтышкан жок”. Мен солуктап ыйлап, макул болдум: “Жок, алар айткан жок”.

Мунун баарында мен жыйындын көпчүлүк бөлүгүн түзгөн адамдардын эки тобун көрдүм. Биринчи топ, экөөнүн ичинен чоңураак, жыйынга барышат, бирок андагы адамдар өз жашоолорунда жашашат жана бул дүйнөдө ийгиликке жетишүүнү каалашат. Экинчи топ жыйынга кызматта ийгиликке жетүү үчүн келишет. Анан үчүнчү, алда канча кичинекей топ бар, алар Ыйса үчүн күйүп-бышкан жана Анын элине таза жүрөк менен кызмат кылып, адашкандарга жетүү менен Аны ыраазы кылгысы келгендерден турат!

Эл-журт! Кантип эле силер жыйын кандай кооптуу жолдор

менен баратканын көрбөй жатасыңар? Ойлонуп көргүлөчү, эгер көпчүлүк адамдар жыйынга барып, жумасына бир же эки жолу насаат угуп, андан кийин үйлөрүнө барып, калган убакта өздөрү үчүн жашай берсе, анда алар Кыямат күнү кандай кийим кийишет? Мындай “ишенгендер” кандайдыр бир кошумча кызматка алардын өзүмчүл жашоосуна пайда алып келе турган баталарды убада кылынганда гана тартылышы мүмкүн. Алар өздөрүнүн эң жакшы жөндөмдүүлүктөрүн жана күч-кубатын жеке кызыкчылыктарына жумшашат. Көптөрү туура нерселерди билишет жана айтышат, сыртынан боорукер жана кайрымдуу көрүнөт, бирок Теңир үчүн жашабайт. Кыямат күнү аларга берилген ырайымды кандайча колдонгону үчүн жоопко тартылганда эмне кылышат? Алар жылаңач туруп калышабы же канткен менен, адил (таза) иштердин кийимин кийишеби?

Пабыл элге кайрылат:

Денебизде жашап жатсак да, денебизден чыгып кете турган болсок да, Теңирге жагууга аракеттенип жатабыз. Анткени денеде жашап жүргөндө кылган жаман же жакшы иштерибизге жараша тиешебизди алуу үчүн, баарыбыз Машайактын сот тактысынын алдына келишибиз керек. Ошентип, Кудайдан коркуу деген эмне экенин билгендиктен, адамдарды ынандырууга аракеттенип жатабыз. Кудай алдында ачыкпыз, силердин абийириңердин алдында да ачыкпыз деп ойлойм (2 Корунттуктар 5:9-11).

Теңирдин коркунучун эске алабызбы? Же Анын ыйыктыгын Анын өкүмү жөнүндөгү маанисиз түшүнүктөр менен шылдыңдайбызбы? Бош, негизсиз сөз айкаштарына ишенебизби? Бул суроолордун баары бизди жылуу

машайакчылар Ыйсадан сатып алышы керек болгон үчүнчү нерсеге алып барат.

КӨЗ МАЙЫ

Жыйынга тазаланган алтын жана ак кийимдерди сатып алууну кеңеш бергенден кийин, Ыйса эми аларга Андан көз майын сатып алууну сунуштайт, ошондо алар көрө алышат. Бул май көздүн кабагына айыктыруучу каражат катары сүйкөлгөн көп компоненттүү көз бальзамы болгон. Лаодикия шаары мындай майлар чыгарылган медициналык окуу жайы менен белгилүү болгон.

Жергиликтүү калк бул айыктыруучу каражат менен тааныш болгондуктан, Ыйса аны жыйындын руханий сокурдуктан айыгууга болгон муктаждыгын түшүндүрүү үчүн, мисал катары колдонгон. Лаодикия жыйыны чынында эле бар болгону менен, ага болгон кайрылуу пайгамбарчылык мааниге ээ. Көптөгөн теологдор бул Машаяктын кайтып келишине чейинки мезгилге, башкача айтканда, биздин убакка тиешелүү деп эсептешет. Жыйын баарын көрөт деп ырастайт, бирок Ыйса бардык нерселердин чыныгы абалын жакшы билет жана ошондуктан: “Сен өзүңдүн бактысыз, аянычтуу, кедей, сокур жана жылаңач экениңди билбейсиң”, - дейт.

Пабыл ишенгендерге: “Мен Кудай силердин акылыңардын көзүн ачсын деп сыйынам”, - деп жазган (Эффестиктерге 1:17ни кара). Акылдуулук деген так көрүү дегенди билдирет. Биз баарын Ыйса көргөндөй көрүшүбүз же кабыл алышыбыз керек. Муну Анын алдында убакыт өткөрүү, Анын Сөзүн үгүү жана Ага кызмат кылуу менен ишке ашыра алабыз.

Бул негизги принциптер чыныгы лидерлерге да тиешелүү. Аларга кызмат кылуу жана алар менен убакыт

өткөрүү аркылуу баарын лидериңер көргөндөй кабыл алууну үйрөнө аласыңар. Аялым кызматыбыздагы башка бирөөгө караганда, мени менен көбүрөөк убакыт өткөрдү. Ал чыныгы Кудайдын аялы жана ал менин аялым болгонун жана менин Кудай тарабынан майланган жетекчилигимдин астында кызмат кылганына кубанычта. Ал менин командадагы эң тырышчаак кызматчы. Менин командамдын мүчөлөрү менин жок кезимде шашылыш чечимдерди кабыл алууга муктаж болгон учурлар сансыз болгон жана бүгүнкү күнгө чейин ал менин ордума чечим кабыл алууда эч качан ката кетирген эмес.

Муса убактысынын көпчүлүк бөлүгүн башка уруулаштары менен эмес, Кудай менен баарлашууда өткөрүүнү артык көргөн жана натыйжасы мындай: “Муса каза болгондо 120 жашта болчу, бирок анын көзү начарлаган эмес, күчү да алсыраган эмес” (Мыйзам Кайталоо 34:7). Ал ошондой эле Теңирге кызмат кылууда башкаларга караганда көбүрөөк кубанган жана Кудай аны “Менин ишенимдүү кулум” деп атаган (Сандар 12:7 кара).

Тескерисинче, Ысрайыл уулдары Кудайдын катышуусун эңсеп күйгөн эмес, алар Анын баталарын гана каалашкан. Алар Ага өздөрүнүн пайдасын көргөндө гана кызмат кылышкан. Ошондуктан, алар баарына Кудай карагандай карашкан эмес.

Алардын жаңылыш ишенимдеринен улам, алар дайыма оңдолууга дуушар болушкан. Алардын абалынын олуттуулугу он эки жол башчы убадаланган жерди чалгындоо үчүн жөнөгөндө туу чокусуна жеткен. Кайтып келгенде, алардын ону баарына: “...биз өзүбүздү чегирткедей сездик, алардын көзүнө да чегирткедей көрүндүк” деп айтышкан (Сандар 13:34).

Калеп менен Жашыя кырдаалга башкача көз карашта болушкан. Алар элге кайрылышкан: “Болгону Теңирге каршы чыкпагыла, ал жердин элинен коркпогула, биз ал элди жеңип алабыз, анткени алардын коргоочусу жок. Ал эми биз менен Теңир бара жатат, ошондуктан алардан коркпогула” (Сандар 14:9). Эмне үчүн бир эле кырдаалды кабылдоодо мындай айырмачылык бар? Жашыя Кудайдын катышуусуна болгон кумарлануу менен күйүп жаткан. Ал гана Кудайдын тоосуна мүмкүн болгон эң бийик жерине чейин көтөрүлгөн. (Чыгуу 24:13тү кара).

Бул жерден эки нерсе айкын көрүнүп турат. Биринчиден, Жашыя Кудайдын катышуусуна болгон күчтүү кумарлануу менен күйүп турган. Муса чатырдан чыкканда да ал ошол жерде калган. Экинчиден, Жашыя Мусанын жардамчысы болгон. Ал ошондой эле, Теңирдин ишенимдүү кызматчысы болгон жана анын иштери анын ишенимине дал келген. Мусанын көз карашы ачык болгон, анткени ал Кудай менен убакыт өткөрүп, кызматында адил иштерди жасаган.

Муса болсо стандын сыртына, стандан обочо жерге жыйын чатырын тигип, аны «жыйын чатыры» деп атады. Теңирди издеген адамдардын баары стандын сыртындагы жыйын чатырына келишчү. Муса жыйын чатырына бара жатканда, элдин баары ордунан түрүп, өз-өз чатырынын кире беришинде Муса жыйын чатырына киргенче карап турушчу. Муса жыйын чатырына киргенде, асмандан булут мамы түшүп, жыйын чатырынын кире беришине келип түрчү, ошондо Теңир Муса менен сүйлөшчү. Эл жыйын чатырынын кире беришинде турган булут мамыны көрүп, ордуларынан түрүп, өз чатырларынын кире беришинде таазим кылып жүгүнүшчү. Ошондо Теңир Муса менен досу менен сүйлөшкөндөй, бетме-бет сүйлөшчү. Ошондон кийин

Муса станга кайрылып келчү, ал эми анын кызматчысы Нундун уулу Жашыя жыйын чатырынан карыш жылчу эмес. (Чыгуу 33:7-11).

Бул жерде эки нерсе ачык көрүнүп турат. Биринчиси — Жашыя Кудайдын катышуусуна күчтүү кумар менен күйгөн. Муса ал жерден кеткенде да, ал жыйын чатырында кала берген. Экинчиси — Жашыя Мусанын жардамчысы болгон. Ал Теңирдин ишенимдүү кызматчысы да болуп, анын иштери ишенимине шайкеш келген. Мусанын көз карашы ачык болчу, анткени ал Кудай менен убакыт өткөрүп, өз кызматында адилет иштерди аткарган.

Бүгүнкү күндө көптөгөн ишенгендер “сыйынуу бөлмөлөрүндө” сааттап убакыт өткөрүшөт, бирок кызмат кылышпайт. Сокурлугунан улам, алар жыйынга чоң зыян келтиришет. Булар Кудайдын Падышачылыгы үчүн чыныгы жемиш бербеген динчил адамдар. Алар сокур, анткени кызмат кылышпайт. Кудайдын Падышачылыгы Теңир менен болгон мамилени Ага кызмат кылуу аркылуу гана кабыл алат.

Жашыя Муса пайгамбардай эле ачык-айкын көрө алган. Бул адамдар Кудай менен убакыт өткөрүп, Ага кызмат кылып, дүйнөгө адил иштерди көрсөтүшкөн. Ысрайыл уулдары өздөрүн душмандын фонунда чегирткедей көрүшкөн жана душмандын көз алдында алар да чегирткедей көрүнөрүн айтышкан. Жашыя менен Калеп душмандын коргонуусу жана күчү жок болуп кеткенин айтышкан. Алардын кайсынысы сүрөттү так көрдү? Кырк жылдан кийин, Жашыя ошол эле жерге эки чалгынчы жөнөткөндө, жергиликтүү тургундардын бири аларга мындай деген:

Анткени Мисирден чыкканыңарда, Теңир силердин көз алдыңарда Кызыл деңиздин ортосун кургатканын, Иордандын ары жагындагы аморлуктардын эки падышасы

Сихон менен Огду кандай кылып кыйратканыңарды укканбыз. Бул жөнүндө укканыбызда, жүрөгүбүз түшүп, силерге каршы турууга эч кимибиз батынбай калдык, анткени силердин Кудай-Теңириңер жогорудагы асмандын да, төмөндөгү жердин да Кудайы экен (Жашыя 2:10, 11).

Жашыя баарын так көргөн, ал эми башка жетекчилер таптакыр жаңылышкан. Бул жагдай мага кожоюнунун ырайымын этибарга албаган жалкоо кул жөнүндөгү мисалды эске салат. Кожоюну кайтып келгенге чейин, кул аны жок нерседен бир нерсе күткөн катаал адам деп ойлогон. Анын кабылдоосу таптакыр туура эмес болчу. Андан тышкары, кожоюну ага тапшырган милдеттерди аткара албагандыктан, көз караштарынын катасы убакыттын өтүшү менен күчөгөн.

Биз буга чейин белгилегендей, азыркы жыйындарда көз карашы бүдөмүк болгон адамдардын эки тобу бар. Алар Ыйса көргөндөй көрүшпөйт. Биринчи топко Кудайды туура издебегендер кирет. Алар Кудайды издеген жана аларга асмандан кабар жеткирген кабарчыны сыйлашат. Бирок, алар өздөрү эч качан лагерден чыгып, Ыйса менен жолугушууга барышкан эмес. Алар эч качан: “Ошондуктан кошуундун сыртына чыгып, Ага баралы...” (Эврейлерге 13:13) деген чакырыкка кулак салышкан эмес. Алардын иштери бир аз жылуу.

Экинчи топко болсо, Ыйсаны издегендер, бирок Ага кызмат кылбагандар кирет. Алар Аны өз пайдасы үчүн гана издешет. Андан тышкары, алар Кудайдын пасторлоруна эң көп баш ооруну алып келишет! Алардын “диний” же “руханий” жүрүм-туруму бар, бирок алардын иштери да жылуу.

Уккула, Кудайдын эли, бизге сергиленүүнүн же

жаңылануунун кереги жок. Бизге Реформация керек! Жаңылануу мурунтан эле бар болгон нерсени гана жаңыртат. Реформация бизди дүйнө таанымыбызды жана жашоо образыбызды толугу менен өзгөртүүгө чакырат. Өтө көп убакыттан бери биз жасалма ырайымга ишенип келгенбиз, бул болсо жыйынды ушундай жылуу абалга алып келди. Туура эмес нерсени ушунчалык көп жылдар бою үйрөтүүгө болот, акырында ал чындык болуп көрүнүп калат. Андан кийин чындыкты укканда, аны четке кагып, атүгүл ашкере же адашуу деп аташат. Ошондо, жаңылануу же ойгонуу туура эмес кабылдоону ого бетер күчөтөт. Баарын Ал көргөндөй көрүү үчүн көзүбүз ачылышы керек! Забурчу айткандай, “Биз Сенин жарыгыңдан жарык көрүп турабыз” (Забур 35:10).

МЕН КИМДИ СҮЙӨМ

*Эгер биз Ыйса келген күнү Ага окшош
болгубуз келсе, анда айрымдарыбыз
өзгөрүшүбүз керек болот.*

Мурунку бөлүмдөн билгенибиздей, Ыйса Лаодикея жыйынына Андан отко эритилген алтын, ак кийим жана көздүн майын сатып алууну сунуш кылат. Анан Ал мындай дейт: “Мен кимди сүйсөм, ошолорду ашкерелеп, жазалайм” (Аян 3:19).

Ал бизге болгон сүйүүсүнөн улам гана ашкерелеп, жазалайт. Эврейлерге жазылган каттын автору бул тууралуу кененирээк жазат:

Уулум, Теңирдин жазасын четке какпа, Ал сенин айыбыңды ашкерелегенде, көңүлүңдү чөгөрбө. Анткени Теңир кимди сүйсө, ошону жазалайт. Кабыл алган ар бир уулун уруп-сабайт (Эврейлерге 12:5, 6).

Жазалоо деген “түзөтүү же тарбиялоо (тартипке салуу)”

дегенди билдирет. *Токмоктоо* деген “жазалоо” дегенди билдирет. Чынында, токмоктоо деген сөзгө грекче *мастигоо* деген сөз туура келет. Жаңы Келишимде бул сөз жети жолу гана кездешет. Башка бардык жерлерде ал “камчы менен сабоо” деген мааниде колдонулат. Албетте, Асмандагы Ата камчы колдонбойт, бирок Анын жазасы катуу болушу мүмкүн. Ошондуктан, бул саптардын автору бизди муну этибарга албоого чакырат. Кээде, Анын оңдоосунун эң оор учурларын башымдан өткөрүп жатканда, мени ичтен бөлүп-жарып жаткан оорудан өлүп кала тургандай сезчүмүн, бирок анын жемиштери мага ар дайым пайда алып келип, жүрөгүмдө ыйыктыктын жаңы отун күйгүздү.

КУДАЙДЫН БАЛДАРЫ

Кудайдын эң берилген балдары оңдолууга муктаж. Кудай башкалардын ката кетирип же оңдолбогон күнөө менен жашай беришине жол бериши мүмкүн, бирок Ал Өзүнүн уулдары менен кыздарынын да ошондой кылышына эч качан жол бербейт. Эч бир акылдуу жана камкор ата башкалардын балдарынан айырмалап, өз балдарынын жаман иштерин көз жаздымда калтыра албагандай эле, Теңир да балдарынын аларды жок кыла турган нерселерди жасай беришине жол бербейт.

Күнөөлөрдү жазасыз жасай берүү мүмкүнчүлүгү — адам Кудайдан алыстап кеткендигинин кооптондуруучу белгиси. Ыйык Жазуу ачык айтат: Анын тарбиясын (оңдоосун) көрбөгөндөр мыйзамсыз балдар, чыныгы уулдар менен кыздар эмес. Алар Аны Ата деп аташы мүмкүн, бирок Ага карата туугандыкка болгон бардык дооматтары чыныгы тобо кылуудан келип чыккан эмес.

Мен көп учурда Кудайдын жүрөгүнөн чыккан абдан

күчтүү кабарларды айтам, андан кийин бири-бирине таптакыр карама-каршы пикирлерди угам: айрымдар Атанын тарбиясын кабыл алышат, ал эми кээ бирөөлөргө бул дээрлик таасир этпейт, анткени алар Кудайдын чыныгы балдары эмес.

Ушул сыяктуу окуя бир үй-бүлөдө болгон. Бир жекшемби күндөрдүн биринде эртең менен мен козголоң жөнүндө насаат айтып жаткам. Насаат абдан ойлондурарлык болду жана кызматтын аягында угуучулардын жарымынан көбү тообо кылуу чакырыгына жооп беришти. Чогулуштан кийин мен пасторго жана анын аялына кошулуп, жыйын мүчөлөрүнүн биринин чакыруусу менен алар менен түшкү тамакка бардым. Бизди чакырган бир тууган жолугушуу учурунда Теңир аны Өзүнүн Сөзү аркылуу кантип ашкерелегенин айтып жатты. Бул аялдын бүт жүрүм-туруму Кудай менен болгон тыгыз мамилесинен кабар берген. Ыйык Рух анын ичинде абдан терең иш жүргүзгөн. Сүйлөшүүбүз учурунда ал бир аз таң калгандай болуп мындай деди: “Кызым жыйындан кийин: “Бул киши көп кыйкырды, бирок эч кандай пайдасы болгон жок”, — деп айтты”.

Мен үйгө жаңы эле киргенде, бул аялдын кызы чыныгы куткарылбаганын сездим. Анын апасынын сөздөрү менин шектенүүлөрүмдү гана тастыктады. Теңирди чындап сүйгөн бул аял, ошол эртең мененки чогулушка катышкандардын көпчүлүгү сыяктуу эле, Анын оңдоолоруна баш ийген. Бирок, кызмат учурунда анын жанында отурган кызы болуп жаткан нерселерге кайдыгер бойдон калды — бул анын жашоосундагы тил албастыктын ачык далили эле. Анын ошол күнү мен күбө болгон сөздөрү жана жүрүм-туруму анын чыныгы Кудайдын баласы эмес экенин тастыктады. Бирок, эгер мен ошол учурда андан машайакчысыңбы деп

сурасам, ал шексиз түрдө ооба деп жооп бермек.

Кудай Өзүнүн балдарын гана жазалайт. Ал биз менен эң биринчи кезекте Өзүнүн Сөзү аркылуу катуу сүйлөшөт, бул аялдын мисалындагыдай. Эгер биз Ага баш ийбесек, Ал бизди оңдоо үчүн кырсыктарды жана азап-тозокторду колдонушу мүмкүн. Забурчу мындай деп жазат:

Азап тартканга чейин, мен адашып жүргөм, азыр болсо Сенин сөзүңдү сактап жүрөм...Теңир, Сенин өкүмдөрүң адилет экенин, мени адилеттик менен жазалаганыңды билем (Забур 118:67,75).

Пабыл Атанын жазасы жөнүндө мындай деп жазат: “Ошондуктан көпчүлүгүңөр алсызсыңар жана оорулуусуңар, араңарда өлгөндөр да аз эмес. Өзүбүздү өзүбүз текшерсек, сотко кабылмек эмеспиз. Бул дүйнө менен бирге соттолбошубуз үчүн, Теңир бизди соттоп, жазалап жатат” (1 Кор. 11:30-32).

Кудай биздин Анын тарбиялоо (же оңдоо) сөздөрүнө кулак кагышыбызды каалайт. Ал бизди кандайча тарбиялабасын, жазаны өзүбүз башыбыздан өткөрүп жатканыбызда, эч бир ыкма жагымдуу боло албайт. Муну Эврейлерге жазылган каттын автору да тастыктайт: “Убагында ар бир жаза кубанычтай эмес, кайгыдай туюлат” (12:11). Кудай биздин жыргалчылыгыбызга караганда абалыбызга көбүрөөк кызыкдар. Ошол эле билдирүүдө автор Теңир бизди “бизге пайдалуу болушу үчүн, Өзү ыйык болгонундай, бизди да ыйык кылыш үчүн жазалайт” (12:10) - деп жазат. Тарбиялоонун максаты — ыйыктык.

Элчи Пабыл мындай деп улантат: “Ошондуктан чарчаган колуңарды, алсыраган тизеңерди чыңдагыла. Аксагандар

жолдон чыкпай, оңолушу үчүн, түз жол менен жүргүлө” (Эврейлерге 12:12,13). Колдор биз Теңирдин тактысына алып келген кызматыбызды же иштерибизди билдирет. Тизе биздин баскан жолубузду же жашоо образыбызды билдирет. Чыңдоо жагымдуу сөздөрдү айтууну билдирбейт; бул чындыкты сүйүү менен айтууну билдирет. Ыйса Лаодикия жыйынына айткан катуу эскертүү жана жазалоо сөздөрү аны алсыраткан жок. Ал ага ичиндеги отту кайрадан тутандыра турган нерсени берди. Ал аны Анын ыйыктыгына шериктеш болушу үчүн жазалады. Албетте, бул ишенгендер Анын оңдоосун кабыл алганда гана болушу мүмкүн эле.

Эмне үчүн биз жыйындагы алсыздарды колдобойбуз? Эмне үчүн биз Ыйсадай кабар айтпайбыз? Эмне үчүн бүгүнкү күндө бизге чындык абдан керек болуп турганда, жыйындагы кабар айтуу жана жазуу иштери тынчтыкка, гүлдөп-өнүгүүгө жана бакытка багытталган? Кудай Жеремия аркылуу өз убагындагы жылуу жана таттуу кабарларды жылуу момундарга айткан кабарчылар жөнүндө мындай дейт:

Эгерде алар Менин кеңешкеме турушса, анда Менин элиме Менин сөзүмдү жарыя кылышмак, аларды жаман жолдорунан жана жаман иштеринен буруп кетишмек (Жеремия 23:22).

Биз адамдардын жүрөгүн адилдикке багыттап, аны өзгөртүп, биздин муунду ыйык Кудай менен жолугууга даярдап жатабызбы, же болбосо такыба өзгөрүүлөргө чакырбаган сөздөр менен адамдардын кулагына гана жагымдуу кылып жатабызбы?

ТЫНЧТЫК ОРНОТУУЧУЛАРБЫ ЖЕ ТЫНЧТЫКТЫН КҮЗӨТЧҮЛӨРҮБҮ?

Эврейлерге жазылган катта биз мындай деп окуйбуз: “Бардык адамдар менен тынчтыкта болууга жана ыйык болууга умтулгула, ыйык болмоюнча, эч ким Теңирди көрбөйт. Эч ким Кудайдын ырайымынан ажырап калбашы үчүн...сак болгула” (Эвр.12:14,15). Автордун биринчи айтканы: “Бардык адамдар менен тынчтыкта болууга умтулгула”.

Ыйса эч качан: “Тынчтык күзөтчүлөрү бактылуу” деп айткан эмес. Ал: тынчтык орнотуучулар бактылуу”, - деп айткан (Мт. 5:9).

Силер: “айырмасы барбы?” деп сурашыңар мүмкүн. Албетте, бар! Тынчтыктын күзөтчүсү тынчтыкты кандай баа болбосун сактап калууга умтулат. Ошентип, тирешүүдөн качуу үчүн, ал чындык менен компромисске барышы мүмкүн.

Тынчтыктын күзөтчүсү зарыл учурда Ыйса Аян китебинде көптөгөн жыйындарды чакыргандай, Теңирдин жүрөгүнөн чыккан жана адамдарды өзгөрүүгө чакырган сөздөрдү жеткирбейт. Натыйжада, адамдар өзгөрүүгө жана адилдикке муктаж болуп турганда, өздөрүнүн ыңгайлуу абалында калышат.

Ал эми, тынчтык орнотуучу чыныгы тынчтыкты издейт. Ал үчүн, керек болсо, чыныгы тынчтыкка жетүү үчүн, ал ар кандай адилетсиздикке бекем каршы турат. Тынчтык орнотуучу ыйыктыкты сүйөт жана күнөөнү жек көрөт. Ал туруктуу болуп, күнөөнү анын чыныгы аты менен атайт — күнөө деп, аны ката же алсыздык деп атабайт. Күнөөгө болгон жек көрүү Кудайга жана адамдарга болгон сүйүүдөн жаралат. Тынчтык орнотуучунун чыныгы

каалоосу — адамдарды бактылуу кыла турган нерсени эмес, алар үчүн эң жакшы болгон нерсени издөө. Ал аларга кантип жагууну эмес, кантип жардам берүүнү көбүрөөк ойлойт. Аны жеке пайда кызыктырбайт. Ал чыныгы ырайымга жана адилеттикке кубанат. Ал ыйыктыкты сүйөт, анын жүрөгү ага жалындап турат, анткени ал Теңир үчүн жалындап турат!

ЫЙЫКТЫККА ЖЕТҮҮ ҮЧҮН, АЛСЫЗДАРДЫ БЕКЕМДӨӨ

Эврейлерге жазылган каттын автору бизди ыйыктыкка умтулууга чакырат, “ансыз эч ким Теңирди көрбөйт”. Биз мурда Ысрайыл уулдары Кудайга жакындагысы келген каалоосун моюнга алышканын көрдүк, бирок чындыгында бул чыныгы суусоосу жок эле сөздөр жана ниеттер болгон. Алар Муса сыяктуу Теңирге жакындай алышкан жок, анткени алар Мисирден мураска калган каалоолорунан арыла алышкан эмес. Кудайдын катышуусуна жакын болуу алардын моюнга алгысы келбеген ыпластыгын ачып коюшу мүмкүн эле.

Эврейлерге жазылган каттын автору Теңирдин кылымдар бою өз элине эмне деп айтып келгенин түшүндүрөт. Ышайа да ушуга окшош нерсени жазат: “Алсыраган колуңарды чыңдагыла, титиреген тизеңерди бекемдегиле” (Ышайа 35:3).

Байыркы Келишимдеги пайгамбар тизелер бекемделгенде, сокурлардын көзү ачылып, дүлөйлөрдүн кулагы уга баштайт деп жарыялайт. Чөл түшүмдүү жерге айланат, мунун баары эл ыйыктыктын жолдорунда бекемделгендиктен болот! Ышайа андан ары мындай деп жазган:

Ал жерде чоң жол болот, ал жол ыйык жол деп аталат. Ал жол менен таза эместер басышпайт, ал жол менен алар гана басышат. Ал жол менен бара жаткан адамдар, атүгүл, тажрыйбасыз адамдар да адашпайт (Ышайа 35:8).

Кудайдын жолдору адамдыкынан жогору турат. Ыйык жол – бул түбөлүк өмүргө алып баруучу жана Ыйсанын айтымында, тар жол (Матай 7:13,14 кара). Бул ыйыктыктын жогорку жолу жөнүндө айтып турат. Биз бул жолго Анын оңдоосуна ачык болуп, аны кабыл алганда гана жете алабыз.

Пайгамбардын айтымында, акылсыздар бул жол менен жүрүшпөйт. Акылсыз — бул өзүнүн ой-пикирин жана жашоосун акылмандыктын үлгүсү деп эсептеген адам. Накыл сөздөрдө “акылсыз адамга өзүнүн жолу түз көрүнөт” , — деп айтылат (12:15). Ошол эле жерден биз акылсыз “өзүнө өзү ишенген” экенин билебиз (Накыл Сөздөр 14:15). Дагы да Накыл Сөздөр китеби бизге мындай деп жарыялайт: “Акылсыз адам билимди сүйбөйт, бирок ал өзүнүкүн гана айткысы келет” (18:2). Ошондуктан, акылсыз адашууда жашайт. Накыл Сөздөрдө мындай деп да айтылат: “акылсыз адамдардын акылсыздыгы болсо – адашуу” (14:8).

Лаодикия жыйынынын мүчөлөрү жаңылып жашашкан. Алар өздөрүн баталуу жана гүлдөп-өнүгүп атабыз деп эсептешкен. Бирок, аларда жашоонун чыныгы байлыктары: мүнөз, адил иш-аракеттер жана жашоону Ыйсанын көзү менен көрүү жөндөмү жетишсиз болгон. Теңирдин аларга айткан жемелөө, эскертүү жана насаат сөздөрү, өтө катаал болгону менен, жыйынды акылсыздык жолунан бошотуп, ыйыктык жолуна багыттоо үчүн арналган. Ыйса алардын алсыраган колдорун чыңдап, титиреген тизелерине бекемдик берди.

СИОНГО БАРУУЧУ ЖОЛ

Бүгүн оңдоону кабыл албаган адам Кудайдын даңкына алып барган жалгыз жолду жоготот. Ыйыктыкка жетүү оңой эмес. Оңдоо процесси — тазалануу, куткарылуу — тобо жок болсо пайдасыз. Ушул себептен улам, Ыйса Лаодикия жыйынына мындай дейт: “Ошондуктан тырышчаак бол жана тобо кыл” (Аян 3:19).

Чыныгы тобо кылуу күнөөгө жана анын кесепеттерине гана эмес, себептерине карата ой жүгүртүүсүн жана мамилесин өзгөртүүдөн турат. Биз күнөөнүн табиятынан арылбай туруп, анын кесепеттерине гана кайгырууну үйрөнүп алдык. Ыйса жыйынга буйругандай, ынталуу болуу – бул биз азыркы абалыбыздан Анын даңктуу табиятына өтүүнү эңсөө. Эгер биз Ыйса келе турган күнү Ага окшош болгубуз келе турган болсо (1 Жакан 3:2), анда кимдир бирөө өзгөрүшү керек болот жана менимче, бул Ал эмес! Бизди Анын образына ылайык келтире ала турган жалгыз нерсе — бул Анын тарбиясы жана оңдоосу гана.

Ышайа көрсөткөндөй, өзүнүн акылсыздыгынан баш тартып, Кудайдын оңдоосун кабыл алгандар “Теңир куткаргандар...” - деп аталып, кайтып келишет жана “... Сионго кубанычтуу кыйкырык менен келишет, алардын баштарын түбөлүктүү кубаныч курчайт...” (Ышайа 35:10). Бул жерде Сион жөнүндө эскерүү абдан маанилүү.

Эврейлерге жазылган каттын автору айкын сүрөттөп атат: “Силер көзгө көрүнгөн, жалындап күйгөн тоого, караңгылыкка, коюу караңгылыкка, бороон-чапкынга, сурнай үнүнө, угулган үнгө жакындап келген жоксуңар. Ал үндү уккандар: “Мындан ары бизге сүйлөбөсүн”, – деп жалбарышкан” (Эвр. 12:18, 19). Бул жерде биз бул китептин алгачкы бөлүмдөрүндө караган тоо жөнүндө айтылууда. Биз

кайрадан адамдар Кудайдан үн катпоону суранган кайгылуу күбөлүктү угуп жатабыз. Алар Анын оңдоосун четке кагышты, анткени ал алардын жүрөктөрүн ачып көрсөткөн. Алар кандай гана акылсыз болушкан!

Сепания пайгамбар Ысрайыл жөнүндө мындай дейт:

Ал сөздү укпайт, акыл-насаатты кабыл албайт, Теңирге таянбайт, өз Кудайына жакындабайт (Сепания 3:2).

Кудай Өзүнүн кайгысын төмөнкү сөздөр менен билдирет: “Мен силердин балдарыңарды бекер эле урдум, алар акыл-насаатты кабыл алышкан жок (Жеремиа 2:30). Эгер эл ыйыктыкка умтулуп, Кудайдын оңдоосун кабыл алып, өз жолдорунан тобо кылса, анда алар Ага, тоого көтөрүлө алышмак.

Биз көрүп жана кол менен тийе ала турган тоого келбесек да, бүгүн бизге да ушундай эле мүмкүнчүлүк берилген. Биз башка тоого, Ышая пайгамбар бизди багыттаган тоого, жакындадык.

Силер болсо Сион тоосуна, тирүү Кудайдын асмандагы Иерусалим шаарына келдиңер (Эврейлерге 12:22).

Ал дагы деле тоодо, бирок бул кол менен кармап, көрүүгө боло турган Синай деп аталган тоо эмес. Бул тоо андан да реалдуу жана түбөлүктүү, анын аты Сион жана ага алып баруучу жалгыз жол - бул ыйыктык жолу! Бул жол менен Муса өткөн. Ал жүрөгүнөн Мисирди чыгарып, Кудайдын сөздөрүн, анын ичинде ашкерелөөнү да даярдык менен кабыл алган. Ысрайыл уулдары Кудайдан сүйлөбөөнү суранышты; алар жүрөктөрүн ачып, аларды айыптай турган Анын сөзүн уккусу келген жок. Алардын жүрүм-туруму биз үчүн эскертүү болуп саналат:

Силерге сүйлөгөн Кудайдан баш тартуудан сак болгула. Эгерде тигилер жер үстүндө сүйлөгөн Мусага кулак салбай жазаланышкан болсо, андан бетер биз, эгерде асмандан сүйлөгөн Кудайга кулак салбасак, жазадан качып кутула албайбыз (Эврейлерге 12:25).

Кудай жерде Синайдан сүйлөдү, бүгүн Ал бизге асмандагы Сион тоосунан сүйлөйт. Бул аятта кандай гана ойду сергиткен сөздөр камтылган! Ысрайыл уулдары Синайдан аларга берилген жана алардын жашоосуна тарбия жана оңдоо алып келе турган Теңирдин сөзүнөн баш тартуу менен жазадан кутулган жок. Эгерде биз Сиондон Кудай айткан жана бизге насаат менен оңдоону алып келген сөзгө карманбасак, жазадан кача албайбыз.

Ысрайыл уулдары Теңирдин Өзүнүн даңкынын түпкүрүнөн чыккан сөздөрүн уккусу келген жок, анткени анда алар өздөрүнүн ыпыластыкка толгон жүрөктөрүн ачып көрсөтүүгө туура келмек. Алар чегинишкен, кийинчерээк Муса тоодо жүргөндө, өздөрүнүн пайгамбарлары аркылуу уккусу келген нерселерди - кулакты кытыгылаган жана дене табитин канааттандырган жагымдуу сөздөрдү айта алган өздөрүнүн “Жахабасын” жасап алышкан. Ошол эле учурда Муса Синай тоосунун чокусунда Теңирден келген чыныгы сөздү угуп, ал аны өзгөртүп жатты. Ал тоодон түшкөндө, анын жүзү Кудайдын даңкынан жаркырап турду.

Кудайдын Сөзү Мусаны өзгөрттү. Ысрайыл уулдарына айтылган Сөз алар турган тоону жана жерди солкулдатып, аларды ушунчалык коркуткандыктан, алар качып кетишти. Эврейлерге жазылган каттан андан ары мындай деп окуйбуз:

Ошол убакта Анын үнү жерди солкулдаткан. Азыр болсо Ал: “Жерди гана эмес, асманды да дагы бир жолу солкулдатам”, – деп убада берди. Солкулдабаган нерселер калышы үчүн, “дагы бир жолу” деген сөз солкулдаган, башкача айтканда, жаратылган нерселер өзгөрөрүн билдирет (Эврейлерге 12:26,27).

Ыйсанын ашкере сөздөрү Лаодикея жыйынынын солкулдатты. Анын мүчөлөрү “өздөрүнүн машайакчылыгында” өздөрүн эркин сезишкен. Аларга баары сонун көрүнгөн, бирок Теңирдин сөздөрү алардын пайдубалын солкулдатты. Кудай дагы бир жолу Өзүнүн Жыйынын, андан кийин бүтүндөй элдерди солкулдатат. Бул солкулдатуу учурунда бекем пайдубалы жок болгон нерсенин баары кыйрайт, өлгөн жана жаман нерселердин баары талкаланат. Андан кийин тирүү жана таза нерселер гана калат. Кудайдын солкулдатуусунан корккондор гана Кудайдан коркушпайт.

Ышайа бул тууралуу мындай дейт:

Сиондогу күнөөкөрлөрдүн жүрөктөрү түшүп калды. Кудайсыздарды калтырак басты: «Биздин арабыздан ким жалмаган от ичинде жашай алат? Биздин арабыздан ким түбөлүктүү жалындын ичинде жашай алат?» Чындыктын жолунда жүргөн, чындыкты сүйлөгөн адам жашай алат. Талап-тоноодон тапкан пайданы жек көргөн, парадан колун тарткан, кан төгүүнү уккусу келбей кулагын жапкан, кыянаттыкты көргүсү келбей көзүн жумган адам жашай алат. Ал бийиктиктерде жашайт. Анын баш паанасы – адам бара алгыс аска, ага нан берилет, суусу түгөнбөйт (Ышайа 33:14-16).

Ал “Мисирдеги күнөөкөрлөр” деп эмес, “Сиондогу күнөөкөрлөр” деп айтат. Ал бул сөздөрдү жыйындагы

Теңирден коркпогон жана ыйыктыкка умтулбагандарга багыттайт. Алар Кудайдын коргоосунда эмес жана Ал аларды сөзсүз титиретет. Бирок, коркунуч аларды Теңир Өзүнүн даңкын ачканда гана каптайт! Ышайанын жалмап кетүүчү түбөлүк жалын жөнүндөгү сөздөрү Кудайга тиешелүү.

Эврейлерге жазылган каттын автору бөлүмдү төмөнкү сөздөр менен аяктайт: “Ошондуктан солкулдабаган Падышачылыкты кабыл алган биз Кудайга ыраазычылык билдирели, коркуу жана урмат көрсөтүү менен, Ага жаккандай кызмат кылалы. Анткени биздин Кудайыбыз – жалмап салуучу от” (Эвр. 12:28, 29). Биздин Кудайыбыз – жалмап кетүүчү от! Мен китебимде Байыркы Келишимден көптөгөн үзүндүлөрдү колдонсом да, Теңирдин ырайымы менен Кудайдын Сөзүн туура чечмелөөгө, аны Жаңы Келишимдин убадаларынын жарыгында кароого аракет кылам. Биздин Кудайыбыз – сүйүү, бирок Ал ошол эле учурда, жалмап кетүүчү от.

Анын даңктуу катышуусун азыркыга чейин көпчүлүгүбүз кылып келгендей эле, жеңил ойлуулук менен кабыл алууга болбойт. Анын улуу даңкын тастыктоо үчүн, Эврейлерге жазылган каттын автору төмөнкүлөрдү жазат: “Көрүнүш ушунчалык коркунучтуу болгондуктан, Муса да: “Коркуп, титиреп турам”, – деген” (Эврейлерге 12:21). Бул реакция элчи Жакандын Ыйсаны көргөн учуру жөнүндөгү күбөлүгүнө дал келет: “Мен Аны көргөндө, Анын бут алдына өлүк сыяктуу жыгылдым” (Аян1:17).

ЫЙЫК БОЛУШУБУЗ ҮЧҮН

Кудай бизди акылыбыз түшүнө албаган сүйүү менен сүйөт. Бирок, бул сүйүү эч качан Анын ыйыктыгын кемитпейт. Ошондуктан, Эврейлерге жазылган каттын

автору бизге мындай дейт: “Биз Кудайга ыраазычылык билдирели, коркуу жана урмат көрсөтүү менен, Ага жаккандай кызмат кылалы”. Теңирден коркуп, Ал ыйык болгондой ыйык болуу үчүн, Анын ырайымына канчалык муктажбыз (Лебилер 19:2; Мт. 5:48; 1 Пет. 1:16 кара)! Биз буга чейин белгилегендей, Кудайдан корккон жана ыйыктыкка умтулгандар гана Анын даңктуу катышуусунда боло алышат. Мен бул китептин экинчи бөлүмүндө келтирилген Ыйык Жазуудагы жерге дагы бир жолу кайрылам.

Анткени силер тирүү Кудайдын ийбадатканасысыңар. Кудай мындай деген: “Алардын арасына жайгашып, алардын арасында жүрөм, алардын Кудайы болом, алар Менин элим болушат”. Сүйүктүү бир туугандарым, Кудай бизге ушундай убадаларды бергендиктен, денебизди жана рухубузду булгаган ар кандай ыпыластыктан арылалы, Кудайдан коркуу менен, ыйыктыкка умтулалы (2 Корунттуктар 6:16-7:1).

Эми силер бүт окуянын чоо-жайын билесиңер. Силер бул драмадагы чыныгы окуянын чечүүчү учуруна гана кошулуп, анын бардык контекстин өткөрүп жиберген жоксуңар. Мен алдын ала айтып берген бүтүндөй окуя, силер үчүн түшүнүктүү болду деп үмүттөнөм. Эгерде силер Анын даңкын дүйнөдөгү бардык нерседен көбүрөөк эңсесеңер, жүрөгүңөрдө күчтүү от тутанат.

ИЧИМДЕГИ ЫЙЫК ОТ МЕНЕН

*Биз, Муса, Ышайа, Жеремия, Жакан, Пабыл
жана башка көптөгөн адамдар сыяктуу эле,
Анын даңкынын ыйык оту менен күйүүгө
чакырылганбыз.*

Байыркы пайгамбарлар болобу же Жаңы Осуяттагы элчилер болобу — Кудайдын бардык адамдары тигил же бул формада Анын оңдоосуна муктаж. Албетте, бул бүгүнкү күндө да өз актуалдуулугун жоготкон жок. Бул жерде эң негизгиси — биздин оңдолууга болгон мамилебиз. Текебердик Кудайдын бизди тарбиялоо ыкмаларын кабыл алууга тоскоолдук кылат. Ошентип, өзүбүздүн күнөөлөрүбүздүн айынан Анын биздеги ыйыктоо иши бизге пайда алып келбей калат. Бирок, биз момун болуп, Анын тарбиясын кабыл алсак, Анын үнүн угууга жана баарын мурдагыдан да так, даана көрүүгө жөндөмдүү болобуз. Бул болсо, бизди Аны менен болгон мамиледе жетилүүгө алып барат. Хабакук пайгамбар мындай деп жазат:

Мен өз күзөт ордумда турдум, мунара үстүндө туруп, Теңир мага эмне деп айтарын билиш үчүн, менин даттануума эмне деп жооп берерин билиш үчүн, күтүп турдум (Хабакук 2:1).

Бул адам Кудайдын оңдоосун кабыл ала турган жерди тапкан. Ал бул ага Кудайдын жүрөгүн жана жолдорун жакшыраак түшүнүүгө жана натыйжалуураак кызматчы болууга мүмкүндүк берерин билген.

УЗИЯ ПАДЫША ӨЛГӨН ЖЫЛЫ

Ышайа Кудай ага эмне десе, ошону кабыл алууга даяр болгон. Ал мындай деп жазган: “Узия падыша өлгөн жылы мен бийик жана улуу тактыда отурган Теңирди көрдүм, Анын чапанынын этеги ийбадаткананы толтуруп турду” (Ышайа 6:1).

Бир нече жыл мурун мен Жазуунун бул жерин түшүндүрүп берүүсүн сурап сыйынып жатканымда, Теңир мага сүйлөдү. Мен Ышайа Теңирди Анын даңкында көргөнү жөнүндө ой жүгүртүп жаттым. Анан мен мындай деп ойлодум: *Жыйын так эле Ыйса Машаякты Анын даңкы ачылган абалда кайрадан жаңыча көрүүгө муктаж.*

Анан мен Теңирдин үнүн уктым: “Бул аят башкача башталат”. Мен таң калып, Ыйык Китепти алып, окудум: “Узия падыша өлгөн жылы”. Теңир мени токтотуп: “Ышайа Мени жаңы көрүнүштө көрүшү үчүн, Узия падыша өлүшү керек болчу!” – деди. Ал сөзүн улантты: “Жыйын Менин бейнемди жаңы көрүнүштө көрүшү үчүн, Узия өлүшү керек!”

Мен ойлонуп калдым: *бул Узия деген ким жана анын Ыйсанын көрүнүшү менен кандай байланышы бар?* Ошондо мен Симфонияны алып, ага байланышкан бардык

шилтемелерди таап, анын жашоосу жөнүндө колумдан келгендин баарын окуп чыктым. Акырында мен маанилүү аян алдым.

Узия Дөөт падышанын тукумунан болгон жана он алты жашында такка отурган. Алгач ал Кудайды тырышчаактык менен издеген. Эгер сиз ушундай жаш курагында бүтүндөй падышачылыктын башчысы болсоңуз, сиз да ошондой кылмаксыз. Кыязы, ал мындай жоопкерчиликти алган кезде жогорку сезимдерге жана момундукка толгон. Ыйык Жазууда: “Ал Кудайга кайрылып турган убакта, Кудай аны ийгиликке жеткирип турду”, — деп айтылат (2 Жылн. 26:5).

Узия Кудайга толугу менен таянгандыктан, Ал тарабынан мол баталарга ээ болгон. Ал пелиштиликтер ошондой эле, Арабиялыктар, Меуниттер жана Аммондуктар менен согушуп, алардын көптөгөн шаарларында жеңишке жеткен. Байыркы Ысрайыл экономикалык жана аскердик жактан күчтүү мамлекетке айланган. Узиянын башкаруусу учурунда эл гүлдөп-өнүгө баштаган.

Бул ийгилик анын жашоосундагы Кудайдын ырайымынын натыйжасы болгон. Бирок, бир нерсе өзгөргөн. Момундуктун ордуна өзүнө болгон ишеним келген: “Бирок күч-кубаттуу болуп калганда, анын жүрөгү менменсинип кетти, ошол анын өлүмүнө себеп болду. Ал өз Кудай-Теңиринин алдында кылмышкер болуп калды. Анткени ал жыпар жыттуу зат түтөтүлүүчү жайда жыпар жыттуу зат түтөтүү үчүн, Теңирдин ийбадатканасына кирди” (2 Жылн. 26:16).

Узиянын жүрөгү ал алсыз болгондо эмес, тескерисинче, өзүнүн күчүнүн туу чокусуна жеткенде текеберденип кеткен. Ал мамлекеттик иштердин баарында ийгиликке жана жыргалчылыкка жеткенин көргөндө, анын жүрөгү Теңирди издөөнү токтоткон. Эми ал өз алдынча башкара алат деп

ойлоп, эмнени жана кантип кылуу керек экенин жакшы билет деп эсептеген. Ийгилик анын башын айлантып, Кудай анын бардык иштерин баары бир баталайт деп ойлогон. Буга чейин ал момундук менен Теңирди издегендиктен баталанып келген.

Мунун баары бир күндө эле болгон эмес жана ушундай эле нерсе ар кимдин башына келиши мүмкүн. Кудай мага эскерткен: “Джон, кулаган адамдардын көбү кыйын учурларда эмес, тескерисинче, молчулук жана жетишкендик мезгилдеринде кулашкан”. Эмне үчүн? Анткени, биз чоң ийгиликтерге жеткенде, баарын бизге берген Ал экенин унутуп калуу оңой болуп калат.

Көптөр ушул торго түшүп калышты. Куткарылууну кабыл алгандан кийин адамдар Теңирди жана Анын жолдорун таанып-билүүгө умтулушат. Алардын момундугу көрүнүп турат, анткени алар Аны издеп, баарын толугу менен Ага ишенип тапшырышат. Алар жыйынга ач жүрөк менен келишет: “Теңир, мен Сени тааныгым келет!” деп. Алар Кудайдын багытына жана Анын майланган кызматчыларына баш ийишет. Чыныгы момундукта алар Анын оңдоосун ким аркылуу келсе да даярдык менен кабыл алышат. Бирок, бир учур келет — алар өз тажрыйбалары жана жетишкендиктери аркылуу билим жана күч топтогондо, алардын мамилеси өзгөрө баштайт. Ыйык Китепти окуп, Теңирден Өзүн жана Анын жолдорун ачып берүүсүн сурануунун ордуна, алар аны өздөрүнүн окууларын далилдөө куралы катары колдоно башташат жана өздөрү ишенген нерселерди гана окушат. Алар Кудайдын асмандагы үнүн жана пасторунун үнүн укпай калышат. Бул адамдар өзүнчө бир позага туруп алып, мыскыл менен: “Келгиле, ал эмнени билерин көрөлү!” - дешет. Алар Ыйык Жазуу боюнча эксперт болуп калышат,

бирок назик жана момун жүрөктөрүн жоготушат. Текебердик менен сүрүлүп чыккан Кудайга кызмат кылуу ырайымы азая баштайт (Жакып 4:6 кара).

Бул көйгөй АКШдагы жыйында өзгөчө курч турат, анткени ал жакта ишенгендерге өтө көп окутуу сунушталат. 1 Корунттуктарга жазылган катта (8:1) мындай деп айтылат: “баарыбызда эле билим бар. Бирок билим адамды текебер кылат, ал эми сүйүү адамдын акылына акыл кошот”. Сүйүү өзүн издебейт, ал өзүнүн Теңири үчүн жана кызмат кылууга чакырылгандар үчүн өмүрүн да берет. Текебердик болсо диний көрүнүштүн артында өзүн издейт. Кудай сүйүүсүз алынган билим текебердикке алып келерин айтат.

Эми өзүбүзгө Узия падыша жөнүндө маанилүү суроо берели. Анын жүрөгүнө текебердик киргенде, ал азыраак динчил болуп калганбы же көбүрөөкпү? Жооп таң калыштуу: ал көбүрөөк динчил болуп калды! Анын жүрөгү текеберденип, өзү сыйынуу үчүн ийбадатканага кирген. Текебердик менен диний рух бири-бири менен тыгыз байланышта. Диний рух адамды өзүн момунмун деп ойлогонго түртөт, анткени ал сыртынан руханий көрүнөт, бирок чындыгында анын жүрөгү текебер, ал эми руханийлиги жалган. Текебердик адамды диний рухтун туткунунда кармап турат, анткени ал муну өзүндө бар экенин моюнга алууга өтө текебер! Текебердик жыйында чеберчилик менен жашынып, харизматикалык, евангелисттик же элүүнчү күнчүлүк масканы кийип алган.

Узия чындык менен бетме-бет келди.

Ошондо башкы ыйык кызмат кылуучу Азария менен Теңирдин сексен адил ыйык кызмат кылуучусу анын артынан кирди. Алар падыша Узияга каршы болуп, мындай дешти: “Теңирге жыпар жыттуу зат түтөтө

турган сен эмессиң, Узия, бул иш – жыпар жыттуу зат түтөтүүгө арналган ыйык кызмат кылуучулардын, Арундун уулдарынын иши. Ыйык жайдан чыгып кет, сен мыйзамда жок ишти кылдың, бул иш үчүн Кудай-Теңирден сага урмат көрсөтүлбөйт” (2 Жылнаама 26:17, 18).

Кудай бул эр жүрөк адамдардын оозуна оңдоо сөздөрүн салды, бирок Узиянын реакциясы анын Кудайдын сөзүнө болгон урмат-сыйынын жоктугун көрсөттү: “Ошондо колуна жыпар жыттуу зат түтөтө турган чөйчөктү кармап турган Узиянын ачуусу келди. Ал ыйык кызмат кылуучуларга ачууланган кезде, Теңирдин үйүндөгү жыпар жыттуу зат түтөтүлө турган жайда, ыйык кызмат кылуучулардын көз алдында анын чекесине так түштү, аны пес оорусу каптады” (2 Жылн. 26:19).

Узия каарданды. Текебердик ар дайым өзүн актоого аракет кылат, ал эми өзүн коргоо көбүнчө ачуулануу менен коштолот. Текебер адам өзүнөн башкасынын баарын күнөөлөйт. Узия каарын ыйык кызмат кылуучуларга төктү, бирок көйгөй андан да тереңде - өзүнүн ичинде жатты. Текебердик аны сокур кылып койгон! Ал ошол адамдар аркылуу келген Кудайдын оңдоосун момундук менен кабыл алуунун ордуна, ачуусуна текебердигин күчөтүүгө жол берди. Мунун натыйжасында пес оорусу анын чекесине чыгып кетти — бул эч кимден жашыра алгыс жер. Бул учурда пес оорусу Узиянын ички абалынын тышкы көрүнүшү болду, ал эми анын булагы текебердик эле.

Бул бүгүн да актуалдуу. Эски Келишимде пес оорусу — Жаңы Келишимдеги күнөөнүн прообразы. Көп учурларда күнөө — бул адамдын ичинде жашынып жаткан текебердиктин көрүнүшү гана. Ал текебердик адамды сокур кылып, Кудайдын оңдоосун кабыл алууга тоскоол болот.

Теңирдин жүрөгүмө эмне деп айтканын угуп, Узиянын окуясын окуп чыккандан кийин, мен текебердик бизди сокур кылып, Ыйсаны көрүүгө тоскоол болоорун түшүндүм. Биз Аны көрүшүбүз керек анткени, Жазууда айтылгандай, биз Ага караган сайын Анын бейнесине окшош боло баштайбыз: “Биз баарыбыз жабуусуз жүзүбүз менен Теңирдин даңкын чагылдырып турабыз. Биз Ага окшошкон сайын, бир даңктан бир даңкка өтүп, өзгөрүлүп жатабыз. Бул Теңирдин Руху аркылуу болуп жатат” (2 Корунттуктар 3:18).

Анын бейнесине окшош болуу үчүн биз Ага карашыбыз керек, анткени бул бизге баарын Анын көзү менен көрүүгө мүмкүнчүлүк берет. Ал эми, текебердик жаңы аянды кабыл алууга тоскоол болуп, адамды сокур кылат жана аны кооптуу адашуу абалына түртөт. Лаодикия жыйынындагы ишенгендер өздөрүнүн текебердигинен улам Ыйсаны көрө алышкан эмес. Алар Рухта жүрөбүз деп ойлошкон, бирок Теңир Өзүнүн ашкерелөөсүндө бул андай эмес экенин көрсөттү. Анын өзгөртүүчү күчсүз алар терең токтоп калуу абалында болушкан. Алар сыртынан машайакчылардай көрүнүшкөн, бирок Ыйсанын иштерине ылайык келген иштери жок эле.

ЫЙЫК! ЫЙЫК! ЫЙЫК!

Ышайа Теңирди Өзүнүн даңкында көрдү. Биз билебиз, ал Аны руханий көздөрү менен көргөн, анткени эч бир адам Кудайдын жүзүн көрүп туруп тирүү кала албайт. Теңирдин тактысын көргөндө, Ышайа жанында серафимдер деп аталган улуу периштелерди да көрбөй коё алган эмес. Ал алардын ар биринде алтыдан канат болгонун, алардын экөө жүздөрүн жаап турганын жазган.

Алар биринин артынан бири: «Себайот Теңир ыйык, ыйык, ыйык! Бүт жер жүзү Анын даңкына бөлөнүп турат!» – деп жатышты. Алардын катуу үнүнөн дарбазалардын кашектери титиреп, үй жыпар жыттуу заттын түтүнүнө толуп кетти (Ышайа 6:3, 4).

Периштелер ГИМН ырдашкан эмес. Бул аяттагы сөздөргө негизделген ыр да бар, аны адамдар көбүнчө бир өңчөй ырдашат. Периштелер болсо, жүздөрү жабык болсо да, көргөндөрүн билдиришкен. Анын даңкынын жаңы кыры ачылган сайын, алар: «Ыйык!» — деп кыйкырышкан. Эгер силер жердеги имаратты үн менен солкулдатууга аракет кылсаңар, бул оңой эмес экенин көрөсүңөр — асман тууралуу айтпай эле коёлу. Периштелер ал жерде ыр ырдап жатып, *мен бул тактынын жанында миллиардаган жылдардан бери турам, бир аз тыныгуу алып, башка жактарда эмне болуп жатканын көрүп келсем жакшы болмок* - деп ойлошкон эмес. Жок, алар башка жерде болууну каалашкан эмес, анткени Жаратуучу Өз жаратылгандарынан алда канча сулуу жана керемет. Забурчу мындай деп айткан: Кудайдын үйүнүн босогосунда турганым, Анын катышуусу жок салтанаттуу сарайларда жашагандан артык (Забур 83:11 кара).

Эмне үчүн периштелер: “Ыйык, Ыйык, Ыйык” — деп кыйкырышкан? Эмне үчүн үч жолу? Мындай кайталануу эврей жазма салтына мүнөздүү. Анда сөздү кайталоо — басым жасоону, маанини күчөтүүнү билдирет. Биз да өз тилибизде бир сөздүн же ойдун маанилүүлүгүн баса белгилөө үчүн, ар кандай ыкмаларды колдонобуз. Калың тамга менен жазабыз, курсив кылабыз, астын сызабыз, баш тамгалар менен белгилейбиз же илеп белгисин коёбуз.

Ушул эле максатта эврей текстинин автору кайталоону

колдонгон. Адатта сөз эки жолу кайталанат. Мисалы, Ыйса мындай дейт: “Мага: “Теңирим! Теңирим!” — дегендин баары эле Асман Падышачылыгына кире бербейт” (Мт. 7:21). Чынында, Ыйса “Теңирим” деген сөздү сөзсүз эки жолу кайталаган эмес, бул жерде автор анын маанисин интонация аркылуу баса белгилегиси келген.

Бир эле сөздүн үч жолу кайталанышы Жазууда сейрек кездешет. Мындай колдонууга мисалды Аян китебинен көрө алабыз, анда периште жер бетинде жашагандарга келе турган сот жөнүндө жар салган. Ал: “Кайгы, кайгы, кайгы!” — деп кыйкырган (Аян 8:13). Бул жерде кайталоо мурда болгон соттор оор болгонун, бирок алдыда боло турганы, адам түшүнө алгыс деңгээлде экенин билдирет.

Ошентсе да, Жазууда Кудайдын бир гана өзгөчөлүгү үч жолу кайталанып айтылган. Периштелер: “Күч, күч, күч!” — деп кыйкырышкан эмес. Алар: “Сүйүү, сүйүү, сүйүү!” же “Ишенимдүү, ишенимдүү, ишенимдүү!” — деп да айтышкан эмес. Ооба, Кудай кудуреттүү, Кудай — сүйүү жана Кудай ишенимдүү, бирок Анын бардык өзгөчөлүктөрүнөн жогору турган жалгыз касиет — бул Анын ыйыктыгы. Анын маңызынын бардык жарыктыгы дал ушул ыйыктыкта камтылган. Башкача айтканда, анда Кудайдын оту камтылган!

КАЙГЫ МАГА

Ышайа Кудайды көрөрү менен: “Оо, Ал ушундай экен да!” — деген жок. Ал мындай деп кыйкырды:

Кайгы мага! Өлдүм! Анткени мен оозу таза эмес адаммын, ошондой эле оозу таза эмес элдин арасында жашап жатам. Көздөрүм болсо Падыша Себайот Теңирди көрдү (Ышайа 6:5).

Кайгы деген сөз азыркы тилде мурунку күчүн жоготту. Ал бир кезде Кудайдын эң чоң сотун сүрөттөө үчүн колдонулган. Жогоруда айтылгандай, периштелер жер жүзүндөгү тургундарга кайгы жөнүндө жарыялаганда, алар негизинен: “Тарыхтагы эң катуу сот силерге келе жатат” деп айтышкан. Ыйса бул сөздү Жүйүткө карата колдонгон. Бул ушунчалык оор болгондуктан, Теңир: “Ал адам төрөлбөй эле койсо жакшы болмок”— деп айткан (Марк. 14:21). Пайгамбар *кайгы* деген сөздү башка адамдардын өмүрүнө көп эле айта берчү эмес. Эң таң калыштуусу — ушунчалык адил адам болгон Ышайа аны өзүнө карата айткан!

Өзүнө өкүм чыгаргандан кийин, ал дароо: “Өлдүм!” — деп кыйкырган. Бул жерде “өлдүм” деген сөз “тигил же бул жагынан ыдырап, бөлүктөргө ажырап кетүү” деген мааниси билдирет. Ышайа ыйык Кудайдын алдында турду. Өмүрүндө биринчи жолу ал Кудай ким экенин жана өзү ким экенин чындап түшүндү. Бир заматта өзүмчүлдүк жоголду. Өзүнө жана адамдык табиятына болгон ишенимдин баары тарап кетти. Мындан ары анын жашоосун акыл-эс же сезимдер аныктабайт. Эгер анда кандайдыр бир текебердик болсо, анын изи да калган эмес. Ышайа падышанын такты залында жүзтөмөндөп жерге жыгылды. Анын бүт жан-дүйнөсү титиреп, баары алаканга салгандай ачык болуп калды. Ал жашынар жер издеп, бирок өзүнө орун таба алган жок. Бардык нерсенин Теңири болгон ыйык Кудайдын алдында туруштук берүү мындай турсун, аман калуу үчүн ырайымга жана ырайымдуулукка муктаж эле!

ТАЗАЛАНУУ, КЫЗМАТ КЫЛУУ, КӨРҮҮНҮН ТАКТЫГЫ

Ышайа дагы бир аз болсо чыдай албай каларын сезгенде, төмөнкүдөй нерсе болду:

Ошондо мага сераптардын бири учуп келди, анын колунда курмандык чалынуучу жайдан кычкач менен алган күйүп турган чок бар эле. Ал чокту оозума тийгизип: «Бул чок оозуңа тийди, сенден мыйзамсыздык алынды, күнөөлөрүң тазаланды», – деди (Ышайа 6:6,7).

Кудай момундарга ырайым жана жакшылык берет. Отко күйгөн чок Ышайаны тазалады жана аны руханий жактан жаңылады. Бул тазаланууну башынан өткөргөндөн кийин ал Кудайдын: “Кимди жиберейин? Биз үчүн ким барат?” – деген үнүн укту (Ышайа 6:8).

Тазалануунун аркасында ал Кудайдын үнүн мурдагыдан да даана укту: “Биз үчүн ким барат?” Башкача айтканда: “Ким ыйыктыктагы таза иштерди аткарат?” Ышайа дароо жооп берди: “Мына мен, мени жибер” (Ыш. 6:8).

Ал Кудайдын жүрөгүндөгү сөздөрдү укту:

Бар, бул элге [Анын элине] мындай деп айт: Кулагыңар менен угуп турасыңар, бирок түшүнбөйсүңөр, көзүңөр менен карап турасыңар, бирок көрбөйсүңөр (Ышайа 6:9).

Кудай эл арасында белгилүү болгон пайгамбарларды жана Жазууну окутуучуларды сокур жана дүлөй деп атайт. Алар Анын айткандарын так жеткире алышкан эмес, анткени Анын сөзүн даана уга алышкан эмес.

Теңир сүйлөйт, бирок адамдар Анын үнүн угуп жатабы? Бул аяттар мага мен үчүн абдан жакын болгон досум менен болгон бир сүйлөшүүнү эске салат. (Мен мурда аны китебимде колледжде мага сабак берген адам катары эскергем.) Бир жолу мен анын шаарынан өтүп баратканда, ал мени аэропорттон тосуп алган. Мен келерге чейин ал ой жүгүртүп, сыйынып турган. Көзүнө жаш алып, ал мага

мындай деди: “Джон, Кудай Америкага көп нерсе айткысы келет, бирок Анын үнүн уга турган адамдарды таба албай жатат”. Анын сөздөрү жүрөгүмдө жалын сыяктуу от жандырды. Мен өзүмдүн Теңирдин элчилеринин бири болууга али алыс экенимди билдим. Ошол замат мага Ышайа эске түштү. Кудай аны тазалагандан кийин, Анын үнү ага даана угулуп, ал Кудайдын принциптерин эле эмес, Анын жүрөгүнүн каалоолорун да жарыялоого жөндөмдүү болгон. Мен мындай деп ойлодум: *бул биздин өлкөдө Ыйык Жазмадагы чындыктын принциптери жөнүндө сүйлөй алган адамдар жок дегенди билдирбейт. Маселе башкада: Кудайдын жүрөгүн так угуп, Анын чындыктарын жарыялай алышы үчүн, Теңирдин тазалоочу иштерине даяр болуп, өздөрүн бөлүп, момундук менен жашай ала турган эркектер жана аялдар барбы?*

ЫЙСА МЕНЕН КЕЧКИ ТАМАК

Келгиле, кайра Лаодикия жыйынына кайрылалы — ал образдуу түрдө бизди да чагылдырат. Ыйса бул жыйынга катуу кайрылып, анан мындай насаат берет: “Ынталуу бол жана тообо кыл”. Бул сөздөр ошол мезгилдеги адамдарга эле тиешелүүбү, же Ал бизге да кайрылып жатабы? Биз Анын оңдоосун кабыл алабызбы, же болбосо Ысрайыл уулдары сыяктуу эле акылсыз бойдон калабызбы?

Ыйса улантат: “Мына, Мен эшиктин алдында туруп, эшикти чертип жатам. Ким Менин үнүмдү угуп, эшигин ачса, Мен аныкына кирип, аны менен бирге тамак ичем, ал да Мени менен бирге тамак ичет” (Аян 3:20). Акыркы күндөрдөгү жыйынга айтылган Анын сөздөрүн угушуңарды кандай гана каалар элем! Ал насаат айтып, окуткандарга кайрылат: “Ким Менин үнүмдү укса”. Бул

сөздөр жүрөгүңөрдү сыздатпайбы? Ырахатка жана жеке пайдага болгон сүйүүбүздөн улам, Анын жүрөгүнүн согушун эми угалбай калгыдай даражада, Анын алдында таза эмес болуп калдыкпы? Биз дүйнөлүк адаттар менен каалоолорго ушунчалык батып кеткендиктен, Анын үнүн угуп жатабыз деп ырастаган, бирок чындыгында Анын жүрөгүнүн чакырыгынан абдан алыс турган элге айландыкпы?

Эсиңерде болсо, Ыйса жыйынга Ал көргөн нерсени көрө алыш үчүн, Андан тазаланган алтын, адил иштерди билдирген ак кийим жана көз майын сатып алууну буйрук кылган. Биз Ышайанын күбөлүгүнөн да ушул эле үлгүнү көрөбүз. Ал Кудайдын оңдоосун кабыл алуу үчүн, өзүн момундук менен тазалагандан кийин, тазаланган. Ошондо анын ичинде адил, же ыйык, иштерди кылууга болгон жалындуу каалоо жанды. Андан кийин ал Кудайга адамдар сокур болуп, чындыкты көрбөй жатканы жөнүндө кайрылды! Аларга көз майы керек эле. Ышайа Кудайдын алдында момун болуп, Анын оңдоосун жана тазалоосун кабыл алып, адил иштерди дүйнөгө алып чыгууга даяр болгону үчүн, Кудай анын көздөрүндөгү парданы алып салды.

Ыйсанын сөздөрүн кайрадан уккула: “Ким Менин үнүмдү угуп, эшигин ачса, Мен аныкына кирип, аны менен бирге тамак ичем, ал да Мени менен бирге тамак ичет”. Бул сөздөр кош маанини камтыйт. Биринчиден, бул жерде айтылган жыйын Теңирдин экинчи келүүсүнүн алдындагы Жыйындын образы болуп саналат, ошондуктан бул жерде Ал Өзүнүн кайтып келиши жөнүндө айтып жатат. Лука Жакшы Кабарында Ыйса ушуга окшош сөздөрдү айткан:

Силердин белиңер курчалуу, чырагыңар күйгүзүлүү болсун. Өзүңөр да эшикти кагары менен ачып берүү

үчүн, “Үйлөнүү тойдон качан келет?” – деп, кожоюнун күткөн адамдарга окшош болгула. Кожоюну келгенде, уктабай отурган кулдар бактылуу. Силерге чындыкты айтып коёюн, ал белин курчап алып, кулдарын дасторконго отургузат да, жакын келип, аларга кызмат кылат (Лука 12:35-37).

Биздин Кожоюнубуз бизге кызмат кылат, бирок түбөлүккө Ага кызмат кылышыбыз керек болгон — биз. Ал чыныгы мааниде Кызматчы. Ал бизге эч нерсе карыз эмес, ал эми биз Ага абдан көп нерсеге милдеттүүбүз. Ал Өзүнө ишенимдүү болгондорго кызмат кылууну каалайт. Ал Козунун нике тоюнда бизге кызмат кылат.

Экинчиден, “Мен аныкына кирип, аны менен бирге тамак ичем, ал да Мени менен бирге” деген сөздөр менен Ыйса жөн гана нике тоюн эмес, андан да терең нерсени айтып жатат, Ал бизге чыныгы маннаны берет, бул — Анын Өзү тууралуу аян. Ал мындай дейт: “Мен асмандан түшкөн тирүү нанмын” (Жкн. 6:51). Ал биз жашап жаткан Кудайдын Тирүү Сөзү (Мыйзм. 8:2, 3 кара).

Жеремия бул тууралуу мындай деп жазат:

Мен Сенин сөздөрүңө кулак салып, аларды жутуп алдым.
Сенин сөзүң мен үчүн кубаныч, менин жүрөгүмө шаттык болуп калды (Жеремия 15:16).

Жеремия Ышайа сыяктуу Кудайдын тазалоосунан өткөн дагы бир адам болгон жана Муса сыяктуу ал бул дүйнөнүн системасына тартылган эмес. Ал Теңирди таанып-билүү үчүн өзүн дүйнөдөн бөлүп койгон. Кудайдын сөзү анын кубанычы эле, ошол эле учурда анын азыгы да болгон. Ал Кудайдын жүрөгүнөн чыккан кабарды чегингендерге тараткандыгы

үчүн куугунтукка алынып, кысымга кабылган.

Теңирдин сөзү үчүн мени шылдың кылышты, күнүгө күлкү кылышты. Ошондо мен: “Мындан ары Теңир жөнүндө адамдардын эсине салбайм, мындан ары Анын атынан сүйлөбөйм”, – деп ойлодум, бирок жүрөгүмдөгү Теңирдин сөзү сөөктөрүмө камалган алоолонгон оттой болду. Аны мен кармап жүрүп кыйналып бүттүм, андан ары кармай алган жокмун (Жеремиа 20:8,9).

Чөмүлдүрүүчү Жакан да Кудайдын сөзүнө суусаган адам болгон. Ал өзүн дүйнөдөн жана диний эки жүздүүлүктөн бөлүп койгон. Ал башка ыйык кызмат кылуучулардын балдары менен бирге Иерусалимде билим алып, андан кийин жетекчилик кызматка келиши керек эле. Бирок, ал адамдар пландаган нерселердин баарын таштап, Кудайга баш ийген. Чөлдө ага Теңирден сөз келди. Чөмүлдүрүүчү Жакан адамдарга Кудайдын жүрөгүн жеткирген. Ыйса ал жөнүндө мындай деген: “Жакан жарык чачып, жанып турган чырак эле, силер болсо анын жарыгы менен бир аз убакыт кубангыңар келди” (Жакан 5:35).

Биз Муса, Ышайа, Жеремиа, Жакан, Пабыл жана башка көптөгөн адамдар сыяктуу эле Анын даңкынын оту менен күйүүгө чакырылганбыз. Бирок, дүйнөнүн каалоолорунан баш тартмайынча, бул эч качан болбойт. Биз бул дүйнөдө чоочун болууга чакырылганбыз. Чыныгы канааттануу бизге Кудайдын Сөзүнө ушунчалык берилип, аны күнү-түнү ой жүгүрткөндө гана келет. Ошондо Кудайдын оту ичибизде жана үстүбүздө жаркырап күйөт. Эркек менен аял бири-бирин сүйүп калганда, аларды күнү-түнү бири-бири жөнүндө ойлонууга мажбурлоонун кажети жок. Ар бир бош мүнөттө алардын ойлору бири-бири менен алек болот.

Малахия акыркы күндөрдөгү жыйында эки түрдүү адамдар болорун пайгамбарчылык кылган. Экөө тең мурунку бөлүмдөрдө билген тазалоодон өтүшөт. Биринчилер нааразы болуп, мындай дешет: “Кудайга кызмат кылганыбыздан эмне пайда, анткени мыйзамсыздар бизден жакшыраак жашашат? Биз Кудайга кызмат кылып, дайыма куугунтукка жана кыйынчылыктарга дуушар болобуз” (Малахия 3:14, 15, автордун сөзү менен). Башкалары муну башкача айтышат:

Бирок Кудайдан корккондор бири-бирине: “Теңир кулак салып жатат, Ал угуп жатат, Теңирден коркуп, Анын ысымын урматтагандар тууралуу Анын алдында эстелик китеп жазылып жатат”, – дешет (Малахия 3:16).

Алар Анын сөзүн жана жолдорун ушунчалык жакшы көрүшөт, ошондуктан эч кандай азап-тозок аларга тоскоол боло албайт. Андан ары пайгамбар келечек жөнүндө мындай дейт:

Анткени мына, мештей алоолонгон күн келе жатат. Ошондо бардык текеберлер менен мыйзамсыз иш кылгандар саман сыяктуу болушат, аларды келе жаткан күн өрттөп кетет, – дейт Себайот Теңир, – алардын тамырын да, бутагын да калтырбайт. Силер үчүн болсо, Менин ысымымдын алдында коркуп тургандар, чындыктын Күнү чыгат, Анын нурларында айыгуу бар, силер чыгып, семиз букачарлардай оюн саласыңар. Мыйзамсыздарды тебелеп-тепсейсиңер, анткени алар Мен белгилеген ошол күнү силердин бутуңардын астында топурак болуп калышат, – дейт Себайот Теңир (Малахия 4:1-3).

Ал “Адилеттүүлүктүн Уулу” жөнүндө эмес, “Адилеттүүлүктүн Күнү” жөнүндө айтып жатат. Күн — бул зор оттуу шар. Ыйса акыркы күндөрдө Андан корккондорго дал ушундайча көрүнөт. Анын даңкынын оту алардын үстүнөн көтөрүлүп, караңгылыктагыларга да көрүнүп турат. Мурда болуп көрбөгөндөй, баары үчүн күйүп турган жана жаркыраган чырактардын кызматы аркылуу жандардын акыркы жана эң чоң түшүмү болот. Алардын жүрөктөрү Анын Сөзү менен жалындап, эч кандай караңгылык аларды жеңе албайт.

Муну бизге Ыйса тирилгенден кийин эки шакиртинин аны менен жолугушуусу эскертет:

Так ошол күнү эки шакирт Иерусалимден болжол менен алтымыш стадий алыстыкта жайгашкан Эмаус деген бир айылга жөнөдү. Алар жолдо ушул окуяларды талкуулап, сүйлөшүп бара жатышканда, Ыйса жакын келип, аларга кошулду (Лука 24:13-15).

Кандай гана керемет! Алар кыйын мезгилдерди башынан өткөрүп жатышкан, бирок алар дагы эле Кудайдын иштери жөнүндө сүйлөшүп жатышкан. Алар бири-бири менен сүйлөшүп жатканда, Ыйса аларга жакындады. Биз да бири-бирибиз менен Теңирдин коркуусу жана сүйүүсү жөнүндө сүйлөшкөндө, Ал бизге жакындайт. Бир аз ылдыйраакта мындай деп окуйбуз: “Анан аларга “Тоорат”, “Пайгамбарлар” жана “Жазмалар” китептеринде Өзү тууралуу айтылгандардын баарын түшүндүрүп берди” (Лука 24:27).

Бул чыныгы майрам! Теңир мага дагы чоңураак жарыкта ачылса экен деп канчалык каалар элем. Ал менин суусаган жан-дүйнөмдүн канааттануусу. Шакирттер өз ойлору менен бөлүшүп жатканда, Ал аларга жакындап келип, Ыйык

Жазууда Ал жөнүндө жазылгандарды көрө алышы үчүн алардын көздөрүн ачты: “Ошондо алардын көздөрү ачылып, Аны тааный коюшту” (Лука 24:31). Ата, биздин көздөрүбүздү ачып, Ыйсаны көрүүгө жардам бер!

Алар бири-бирине: “Ал жолдо бизге сүйлөп келе жатканда, бизге Ыйык Жазууну түшүндүрүп берип жатканда, жүрөгүбүз күйүп-жанбады беле?” – дешти (Лука 24:32). Мусанын жүрөгү качан күйүп, жүзү качан өзгөргөн? Ал Кудайдын катышуусунда Анын сөзүн укканда. Муса Теңирдин даңктун катышуусунда Анын сөзүн уга алышына эмне жардам берди? Анын жүрөгүндөгү Мисирден бөлүнүп, таанып-билүүнү каалаган Затка баш ийүү каалоосу. Ал Машаяктын кемсинтилишин Мисирдин бардык байлыктарынан жогору баалаган, анткени ал чыныгы сыйлыкты издеген. Кудайга болгон бул суусоо силердин да жаныңарды терең козгойт деп кандай гана үмүттөнөм!

АЛАР АНЫН ЖҮЗҮН КӨРҮШӨТ

*Алар Анын алдында таксыз жана
кемчиликсиз, ыйыктык отунда жалыныдаган
жүрөктөрү менен турушат.*

Биздин эң жакшы күндөр али алдыда. Кудай Өзү үчүн бүтүндөй бир элди даярдап жатат. Алар Анын жүрөгүнүн чакырыгын угуп, Анын алдында ыйыктыкта жашашат. Алар чыныгы ишенгендерди — Анын үнүн угуп, эч тартынбастан ага баш ийгендерди — чагылдырышат. Алар Анын алдында таксыз жана кемчиликсиз, жүрөктөрү ыйыктыктын оту менен жалындап турат. Кудай аларга кандай кызганыч менен караса, алар да Ага ошондой кызгануу менен мамиле кылышат. Ушул эл аркылуу Ал Өзүнүн даңкын жоголуп бараткан дүйнөгө ачып берет.

Биз Ыбрайымдын небереси Жакыптын жашоосунан Кудайдын Аны урматтагандар үчүн эмне кыларын алдын ала көрө алабыз. Теңир ага мындай деди: “Ордуңан туруп, Бейтелге жөнө, ошол жерде жаша. Ошол жерге бир тууганың

Эйсаптан качып бара жатканыңда сага келген Кудайга курмандык чалынуучу жай кур” (Башталыш 35:1). Бейтел “Кудайдын үйү” дегенди билдирет. Мурда Жакып ал жерде Кудай менен жолуккан болчу. Эми Теңир аны кайра чакырып: “Жакып, Мага жакында, Мен да ошондой кылам”, — деди. Жакып жооп берип, үй-бүлөсүнө мындай буйрук берди:

Бөтөн кудайларыңарды таштагыла, тазаланып, кийимиңерди алмаштыргыла. Ордубуздан туруп, Бейтелге жөнөйлү. Менин башыма оор күн түшкөн күнү мени угуп, мен жүргөн жолдо мени менен бирге болгон Кудайга курмандык чалынуучу жай курайын (Башталыш 35:2, 3).

Алар “бөтөн кудайлардын баарын ташташы” керек болчу. Эсиңерде болсун, буркан — бул биз күчүбүздү жана сүйүүбүздү Ыйсадан да артык арнаган нерсе. Лаодикия жыйынынын бутпарастыгы ач көздүктө болгон, ошонун айынан ал түбөлүктүү иштерди аткаруу үчүн зарыл болгон ички оттон ажыраган (Кол. 3:5 кара). Жакыптын “тазалангыла жана кийимиңерди алмаштыргыла” деген буйругу тазалануунун жана туура кийим кийүүнүн маанилүүлүгүн дагы бир жолу тастыктайт. Ыйса да Лаодикия жыйынына ушуга окшош сөздөр менен кайрылат.

Жакып жана анын бүт үй-бүлөсү Кудайга жакындашты. “Ошентип, алар жөнөп кетишти. Тегерек-четтеги шаарларга Кудайдын коркунучу туулуп, Жакыптын уулдарынын артынан куушкан жок” (Башталыш 35:5). Кудайдан коркуу аларды ушунчалык каптагандыктан, бул коркунуч алардын жолундагы тегеректеги шаарларга да жайылды. Биз өзүбүздү Теңирге арнаганда, Анын катышуусунун күчү бизди коштоп, айланадагыларга да айкын боло баштайт.

КУДАЙГА “САТЫЛГАНДАР”

Чарльз Финней Кудайга толугу менен өзүн “саткан” адам болгон. Анын жашоосундагы эң жогорку орунду арноо ээлеген. Ал тазалык жана ыйыктык жөнүндө насаат айтып жатканда, бул анын үстүнөн көрүнүп турган. Бир жолу ал болжол менен үч миң адам иштеген фабрикага барган. Анын ээси да, жумушчулардын көпчүлүгү да куткарылган эмес болчу. Финней ал жакка куткарылуу жөнүндө насаат айтуу үчүн келген, ошондо бир аял аны таанып калып, ага карата кандайдыр бир акаарат сөз айткан. Ошол замат аны Кудайдын ашкерелөөсү ушунчалык күч менен каптады, ал айланадагыларга да тарады. Алар ишин токтотуп, аны тынчтандырууга аракет кылышты. Бир нече мүнөттөн кийин бүт өндүрүш токтоп калды, ал эми жумушчулар да, ишкананын ээси да Чарльз Финнейдин Кудайдын Сөзү тууралуу насаатына тартылып калышты. Бир нече сааттан кийин алардын көбү куткарылууну кабыл алышты. Теңирдин катышуусу Финнейди кийимдей каптап тургандай эле, бул машайакчыларга да, бутпарастарга да ачык көрүнүп турду.

Эмне үчүн акыркы ондогон жылдар арасында жыйынга мындай бийлик жетишпей калды? Узак убакыт бою дүйнө биздин жыйынды шылдыңдап: “Кудайыңар кайда?” — деп жамандап келди. Эгер куугунтукка кабылган болсок да, бул сейрек учурда гана адилдик үчүн болгон. Көбүнчө биз өзүбүздүн күнөөлөрүбүздөн жана дүйнөлүк жүрүм-турумубуздан улам куугунтукка учурайбыз. Ошентсе да, мен Теңир акыры Өзүнө толук арналып жашаган элди табат деп ишенем. Менин жүрөгүм ушул каалоо менен жалындап турат. Силердикичи? Теңирдин катышуусу бул адамдардын ичинде да, айланасында да өзүнүн бардык күчүндө көрүнөт. Кудайдан

коркуу Анын балдарын байыркы убактагыдай эле толтурат.

Бул китептин башынан аягына чейин мен Муса жана Ысрайыл уулдарынын мисалын колдонуп келдим. Биринчи муун Мисирди эңсеген каалоосун таштай алган эмес. Бирок, кийинки муун чөлдүн кыйынчылыктарынан өтүп, өзүн Теңирге арнай алган. Бул Жашыянын артынан ээрчиген адамдар болчу. Жашыянын китебинде биз тил албастык жана бурканга табынуучулук бир гана үй-бүлөгө тиешелүү болуп, ага бүт эл биримдикте каршы чыккан бир эле учурду көрөбүз (Жашыя 7ни кара).

Ысрайыл уулдары Иордан дарыясынан өтүп, душмандары менен салгылашууга даярданып жатканда, Муса аларга төмөнкү сөздөр менен кайрылды:

Кулак сал, Ысрайыл, көк тиреген чептүү чоң шаарлары бар, сенден алда канча көп жана күчтүү элди басып алыш үчүн, сен азыр Иордандын аркы өйүзүнө өтүп бара жатасың. Ал эл – саны көп, узун бойлуу Анактын уулдары. Сен алар жөнүндө билесиң жана “Анактын уулдарына ким каршы тура алат?” деген сөздү угуп жүрөсүң. Билип кой азыр, Кудай-Теңириң бардыгын жалмап жиберүүчү оттой болуп, сенин алдыңда бара жатат. Теңир аларды кырат, сага багынтып берет; Теңир сага айткандай, сен аларды кууп жибересиң, тез эле кырып саласың (Мыйзамды Кайталоо 9:1-3).

Биз Жашыянын муунуна окшошпузбу? Кудай бизди дүйнөгө каршы турууга күч бере турган майлоо менен толтура тургандай ыйыктыкта жүргүбүз келеби? Бул биздин сыйынуубуз болсун!

ЖЕҢҮҮЧҮ ЖЫЙЫН

Алгачкы Жыйын Кудайдын даңктуу катышуусунда жашаган. Ал сыйынып жатканда имараттар солкулдачу. Анания менен Сапфира калп ичинде болуп, өз тартууларын Петирге алып келишкенде, ошол замат өлүп калышкан. Теңирдин катышуусу үшүнчалык айкын жана күчтүү болгондуктан, Ыйык Жазууда төмөнкүдөй окуялар жазылганын көрөбүз:

Бирок чоочун адамдардын бирөө да аларга кошулууга дааган жок, эл болсо аларды даңктап жатты. Эркектер да, аялдар да Теңирге ишенип, ишенгендердин саны уламдан-улам көбөйүп жатты. Петир өтүп бара жатканда, жок дегенде, көлөкөсү түшсүн дешип, оорулууларды төшөнчү-орундары менен көтөрүп чыгып, көчөлөргө жаткырып коюп жатышты (Элчилердин Иштери 5:13-15).

Бүгүн абал таптакыр башкача. Бизде Кудайдан коркуунун жана Анын отунун жоктугунан улам, алдамчылык чындык менен оңой аралашып кетет. Бул жубайлардын өлүмү коомду Кудайга жана Анын элине олуттуу мамиле кылууга түрткү берип, көптөгөн адамдар Кудайдын Падышачылыгына киришти (Элч. 5:16ны кара). Кудайга суусаган адамдар Аны ишенгендердин арасынан көрүштү, ал эми эки жүздүүлөр алардан коркуп качып кетишти.

Алгачкы Жыйын жеңиште жашаган. Ыйса Лаодикия жыйынына убада берген, ал биз үчүн да бүгүн актуалдуу: “Мен жеңип чыгып, Атамдын жанына, Анын тактысына отурганымдай эле, жеңип чыккан адамды Өзүмдүн жаныма, тактыма отургузам” (Аян 3:21).

Аян китебинде жыйын эң олуттуу жемеге кабылган,

бирок ошол эле учурда эң чоң убадасын да алган. Забурчу Теңирден Кудайдын үйүнүн босогосунда жашоону сүранган. Ал эми, Ыйса бизди Анын үйүнө, тактыга гана чакырбастан, Аны менен бирге тактыда отуруубузду да каалайт! Балким, эми биз Пабылдын сөздөрүн жакшыраак түшүнөбүз:

Эгерде чыдасак, анда Аны менен бирге падышачылык кылабыз; эгерде Андан баш тартсак, Ал да бизден баш тартат (2 Тиметей 2:12).

Ыйсаны Теңир деп тааныган адам кантип Андан баш тарта алат? Жоопту төмөнкү аятта таба алабыз: “Алар Кудайды билебиз деп ырасташат, бирок караниет, баш ийбес, жакшы иштерди кылууга жөндөмсүз болушкандыктан, кылган иштери менен Аны танышат” (Тит 1:16). Биз кайрадан иштер моюнга алуудан да күчтүүрөөк сүйлөөрүн көрөбүз. Пабыл бизди мындайча шыктандырат: “Эгерде чыдасак, анда Аны менен бирге падышачылык кылабыз”.


Ыйыктык аягына чейин барууга даяр болууну билдирет. Бизде Кудай бизге Өзүнүн ырайымын берип, туруштук берип жеңишке жетүүгө жардам берерин убада кылган бактылуу убада бар! Ошондо биз Кудай убада кылган: “Ал жерде түн болбойт, алар шам чырактын жарыгына же күндүн жарыгына муктаж болушпайт, анткени Кудай-Теңир Өзү алардын үстүнөн жаркырап турат. Алар түбөлүккө падышачылык кылышат” (Аян 22:4, 5).

Муса баарынан да Анын жүзүн көрүүнү каалаган. Жеңишке жеткен адам Анын жүзүн көрөт, анткени ал Аны менен түбөлүккө падышачылык кылат. Силер бул китепти колуңарда кармап турасыңар, анткени анда силердин эң

терең каалооңор камтылган жана анда Теңирдин эң улуу чакырыгы да бар. Мунун баарын кабыл алгыла, оттун жалын алышына жол бергиле жана көзүңөрдү Андан албагыла. Теңирибиз Ыйса Машайактын ырайымы силерде мол болсун. Оомийин.

ШАЙТАНДЫН ТУЗАГЫ

*Шайтандын өлтүрө турган тузагынан
эркиндиктеги жашоо*



“Шайтандын тузагы” биздин жаныбыздын душманы болгон шайтандын ишенгендерди Кудайдын эркин аткаруудан алыстатуу үчүн колдонгон эң бир митайым тузактарынын бирин ачыкка чыгарат, ал: азгырык. Көпчүлүк адамдар бул тузакка түшүп калышкан жана андан шектенип да коюшпайт.

Алданбагыла! Машаяк: «Азгырыктар келбей койбойт», - деп айткан (Лука 17:1). Силер алданып калууну же алданып калбоону тандай албайсыңар, бирок буга кантип жооп берүүнү чече аласыңар. Азгырыктарга туура жооп берсеңер, капа болбой, күчтүү болосуңар. Туура реакция гана силерге Кудай менен тоскоолдуксуз мамиледе болууга мүмкүнчүлүк берет.

Бул кабар аркылуу Джон Бивер силерге кантип Кудайдын эркине берилген бойдон калууну жана шектенүү менен ишенбөөчүлүктөн кантип арылууну үйрөтөт. Силер курмандыкка кабылган ойдон оолак болуп, апыртылган көйгөйлөрдүн жана нааразычылыктардын жүгүн албай жашай аласыңар. Качан силер Кудайга баш ийүүнүн эң жогорку деңгээлине жеткениңерде, жашооңор кечиримдүүлүккө, жарашууга жана тынымсыз кубанычка толот.

MessengerX.com  сайтында жеткиликтүү

КУДАЙ, СЕН КАЙДАСЫҢ?!

**Өз чөлүңөрдү күч жана максатка
айландыргыла**



Балким, сиз мурун Кудайдын үнүн уккандырсыз, бирок, эми сизге Ал унчукпагандай сезилип жаткандыр. Балким, сиз ишеним менен жүргөнсүз, бирок, азыр Анын катышуусун таба албай жатасыз. Кудайдын убадасын алуу менен аны аткаруунун ортосундагы жерге - чөлгө кош келиңиз.

Бирок, жакшы жаңылык - чөл бул, максатсыз жана бош жер эмес. Аны туура басып өтсөңүз, Кудай аны сиздин чакырылуу максатыңызга даярдануу жана жабдуу үчүн колдонот. Башкалардын ою кандай болбосун, биз бул сезонду Кудайды күтүү менен эле өткөрбөйбүз. Аны өткөрүп берүүдө сиз өзүңүздүн ролуңузду ойношуңуз керек жана сиздин ролуңуз маанилүү. Эгер убактыңызды текке кетирип, тегеренип жүрө берүүнү каалабасаңыз, анда чөл эмне экендигин билүү маанилүү. Бул ачылыштарга толгон китепте, бестселлерлерди жазуучу Джон Бивер сизди Ыйык Китептин негизги билимдери жана маңыздуу окуялар менен камсыз кылып, жашоонун оор жана кургак мезгилдеринен өтүп баратканда, Кудай сиз үчүн камдап койгон нерселерге толугу менен кирүүгө кадам таштоого жардам берет.

УРМАТ-СЫЙ ҮЧҮН СЫЙЛЫК

Бул унутулган жакшылыктын күчүн ачыкыла



Эч бир машайакчы Кудайды чектегиси келбейт, бирок көбүбүз билип туруп жашообуздагы Анын иш-аракеттерин чектеп, өтө маанилүү рухий принципти: Урмат-сыйды этибарга албайбыз


Урмат – бул биздин маданиятыбызда көбүнесе жоголуп кеткен түшүнүк; бирок, бул китептин барактарында силер көрө тургандай, бул нерсе биздин жашообуздун бардык тармагында Кудайдын Падышачылыгын бошотуу үчүн негиз болуп саналат.

«Урмат-сый үчүн сыйлык» китебинде, бестселлерлердин автору Джон Бивер сый-урматка чакырыкты кабыл алуу менен, силер Кудайдын баалуулуктар системасына баш ийип, Ал силер үчүн аныктаган нерселердин бардыгын ала баштаарыңарды айтат.


Ыйык Китептеги терең принциптерди аларды иш жүзүндө көрсөткөн таасирдүү окуялар менен айкалыштыруу аркылуу, бул китеп силерге ушул унутулуп калган жакшылыкка жаңы көз карашты жана андан да маанилүүсү, аны жашооңордун бардык тармагына киргизүү каалоосун берет.

X MessengerX

Шакиртчиликке карай жол ар бир адам үчүн жана бардык жерде





- 130 тен ашыгыраак тилде бекер
- Онлайн жана тиркеме катары жеткиликтүү
- Материалдар силердин рухий өсүүңөр үчүн арналган
- Өз таржымалыңарды жана шакиртчилик жолуңарды аңдагыла



Окуп үйрөнүү үчүн Messenger программасынын толук китепканасын - электрондук китептерди, видео жана аудио окууларды, аудиокитептерди, Ыйык Жазууларды алыңыз... Бардык түзмөктөрүңүздө көрүп, окуп жана үгүңүз.

MessengerX.com



App Store жана Google Play аркылуу дүйнө жүзү боюнча жеткиликтүү

ЖҮРӨГҮҢҮЗДӨ ЫЙЫК ОТ КҮЙҮП ТУРАБЫ?

Ыйса эч качан руханий алсыздыкты кабыл алган эмес — Ал жалындуу болууга чакырган. Бирок, Аны менен болгон мамилебиз жалындап күйүшү үчүн отту кайдан алабыз? Ал бизден эч качан Өзү камсыз кылбаган нерсени талап кылбайт. Эгер силерге Аны менен чыныгы жалындуу мамиле мүмкүн эместей сезилсе, бул китеп силерди тескерисине ынандырат.

Дүйнөгө белгилүү автор жана Ыйык Китептин мугалими Джон Бивер орточо деңгээлдеги Кудай менен болгон мамиледен баш тартып, Аны менен тирүү жана жалындуу мамилеге кирүүгө чакырык таштайт. “Жалындаган жүрөк” китеби терең ачылыштарга жана акылман насааттарга бай болуп, силерге Кудайга болгон сүйүүңөрдү күйгүзүп, аны сактоого жардам берет. Аны окуп чыккыла жана Ыйык Рухтун силерди өзгөртүп, жаныңардын тереңдигин Кудайдын ыйыктыгынын оту менен тазалоосуна жол бергиле.

Кудай менен болгон сапарыңарда кайда болсоңор да, эгер силер бул сөздөрдү чын жүрөктөн кабыл алсаңар, алар силердин жашооңорду өзгөртөт. Бул китеп Кудай менен тереңирээк жана маанилүүрөөк байланыш издеген ар бир адам үчүн.



ДЖОН БИВЕР — Кудай Сөзүнө болгон тайманбас жана принципалдуу мамилеси менен белгилүү кызматчы. Ал ошондой эле, эл аралык бестселлерлердин автору: анын китептери миллиондогон нускада таралып, 130дан ашык тилге которулган. Джон жана анын жубайы Лиза — Messenger International кызматын негиздегендер. Бул кызматтын максаты — дүйнө жүзүндө шакирт болууга болгон мамилени түп-тамырынан өзгөртүү жана Машаяктын туруктуу, жалындуу жолдоочуларын тарбиялоо.



MessengerX

Бекер жүктөп алуу үчүн жана агымдык видеолор үчүн [MessengerX.com](https://messengerx.com)'го кириңиз



Копировать запрещено,
сохранять или изменять.



Messenger
INTERNATIONAL

Бул китеп – автордун белеги.
Сатканга болбойт.

